

# پہرا سائیں

از  
علامہ مناظر احسن گیلانی

نفس اکٹومی کراچی





# ہزار سال پہلے!

جزیرہ نمائے پاک و ہند اسلامی ممالک چین کے تہذیبی و تمدنی  
حالات کا مجموعہ جو چوتھی اور پانچویں صدی کے سیاہوں نے  
مشاہد کیے اور اپنے سفر ناموں بالیفات میں ہمیشہ کیلئے محفوظ کر دے

مصنفہ

علامہ مناظر حسن گیلانی سابق صدر شعبہ دینیات  
جامعہ عثمانیہ

## نفس کی طبی

اسٹریچن روڈ کراچی

جملہ حقوق بحق چوہدری محمد اقبال سلیم گامبندی  
مالک نفیس ایڈیٹری کراچی محفوظ ہیں

طبع اول۔ نفیس ایڈیٹری کراچی۔ ۱۹۶۷ء

طبع دوم۔ نفیس ایڈیٹری کراچی۔ ۱۹۷۰ء

طبع سوم۔ نفیس ایڈیٹری کراچی۔ ۱۹۷۵ء

فون نمبر ————— ۲۱۳۳۰۳

باہتمام ————— طارق اقبال گامبندی

قیمت ————— ۱۸ روپے

مصوغہ، شیخ شوکت علی پور، کراچی

# فہرست عنوانات

۱۰	مقدمہ
۲۰	ہندوستان
۲۲	سندھ کا شہر منصورہ
۲۵	مٹان
۳۰	ساحلی علاقوں میں بسنے والے مسلمانوں کی سیاسی حیثیت
۳۵	اہل ہند کی مسلمانوں سے عقیدت
۴۲	مسلمان سیاستوں کی بے تعصبی اور راست بیانی
۴۸	مسلمانوں میں اجنبی زبانیں سیکھنے کا شوق۔
۵۰	جانوروں کی بولی کا علم
۵۳	فصل خصوصیات کا حیرت انگیز طریق
۵۶	ہندوستانی رسم و رواج
۶۱	شراب سے پرہیز
۶۲	بجوری کی سزا
۶۳	شادی کا طریقہ اور تعداد ازدواج کی اجازت
۶۴	بدکاری کی سزا

## عدالتی نظام

- ۶۴ رفاہ عام کے کاموں کا رواج
- ۶۵ سیلون کی ایک عجیب رسم
- ۶۶ ہندوستانیوں اور چینوں کا تقابل
- ۶۸ ہندوستانیوں کی پارچہ بانی
- ۶۹ دو دیالوں کا رواج
- ۷۰ اہل ہند کی اعننام پرستی
- ۷۳ علیحدہ علیحدہ کھانے کی رسم
- ۷۷ ہندوؤں کے سمندری سفر نہ کرنے کے عام خیال کی ترویج اور پھوٹ چھات۔
- ۷۹ قدیم ہند میں گوشت خوردی کا رواج
- ۸۵ گوشت سے موجودہ احتراز کا سبب
- ۸۷ اہل ہند کا اظہارِ تقاضا
- ۹۰ سرزمین ہند کی زر تیزی اور موسموں میں اعتدال
- ۹۵ اہم کی دلچسپ تعریف
- ۹۸ ہندوستان میں سواری کے جانور
- ۹۹ ایک ہاتھی کے دلچسپ واقعات۔
- ۱۰۲ ہندوستان کے جنگی ہاتھی
- ۱۰۵ ہندوستانی حکمرانوں کی معاشرت

- ۱۰۶ پیشہ ور عورتوں کا رواج
- ۱۰۸ قدیم ہندوستان میں پردے کا دستور
- ۱۱۲ جوئے کا عام رواج اور اس کے حیرت انگیز واقعات
- ۱۱۵ سستی کی رسم
- ۱۱۶ خودکشی کا رواج
- ۱۲۲ کالی پرانسانی قربانی
- ۱۲۳ نانگے نقیروں کی ہیئت کدائی
- ۱۲۸ لٹیروں کی چہرہ دستیاں

## ۱۳۲ چین

- ۱۳۲ ہندوستان اور چین کا تقابل
- ۱۳۵ دونوں ملکوں کا اختلاف مذاق
- ۱۳۶ چین میں حصول علم کا مذاق
- ۱۳۷ اہل چین کے تہذیبی و معاشرتی خصوصیات
- ۱۴۲ پتھر کے کوئلے کا استعمال
- ۱۴۲ چین میں لوٹ کا رواج
- ۱۴۳ چینی تہذیب کا یورپی اقوام پر اثر
- ۱۴۴ چینوں کی آدم خواری
- ۱۴۶ بدکاری کی اجازت اور اس کے اڑے

## عام اسلامی ممالک

۱۵۲

جنات و انہار کا مذاق عام اور اس کا عجیب منشاء

۱۵۲

۱۵۵

بصرہ کی نزہت گاہیں

۱۵۷

سجارا اور باداء النہر وغیرہ کی زرخیزی

۱۶۰

صحرائے افریقہ میں آبپاشی کے فرائض

۱۶۲

شہروں میں آب رسانی کے طریقے

۱۶۴

اپنے شوقی سیاحت کی نسبت ابن حوقل کا بیان

۱۶۷

عربوں کی چاول سے واقفیت کا عجیب واقعہ

۱۷۰

زراعت و باغبانی میں مسلمانوں کی حیرت انگیز ترقی

۱۷۶

اشیاء کی ارزانی اور عام فراغبالی

۱۹۱

مسلمانوں کی مہمان نوازی اور تعمیری مذاق کی خصوصیت

۲۲۹

پانی پلانے کا انتظام اور رفاہ عام کے اوقات

۲۳۷

طرابلس میں سنوسیوں کے زاویے

۲۴۰

بڑی اور بحری راستوں کی حفاظت کا انتظام

۲۴۶

سرحدوں کی فوجی چھاؤنیاں

۲۵۳

مسلمانوں کا علمی شغف اور امرار کی نیا صنیاں

۲۶۲

اس زمانہ کے لباس اور کھانے پینے کی تفصیلات

۲۸۸

کپڑے کی حیرت انگیز پائیداری



- ۲۹۳ کابل اور بھنبی کی پارسیہ بانی
- ۲۹۵ مسلمانوں میں شراب سے بے رغبتی
- ۲۹۹ سہلی کے مسلمانوں کی عاداتِ تبلیغ
- ۳۰۳ خراسانی مسلمانوں کا دینی جذبہ
- ” مسلمانوں کے زوال کے آثار
- ۳۰۹ اسلامی ممالک میں غیر مسلموں کے حقوق
- ۳۱۳ ایران اور پارسی قوم
- ۳۱۵ فرغانہ کی معدنیات اور پتھر کا کوئلہ
- ۳۱۷ بندرگاہ عمان کی ایک اسٹرائٹنگ
- ۳۱۹ مختلف ممالک اسلامیہ کی لسانی خصوصیات
- ۳۲۰ ناموں میں تصرف کی عادت
- ” مختلف علاقوں کے خصوصی نام

# تاریخی یادداشتیں

از محمد اقبال سلم گاہندری

جزیرہ نمائے پاک و ہند، اسلامی ممالک اور چین کے تہذیبی و تمدنی حالات کا مجموعہ جو چوتھی اور پانچویں صدی کے سیاحوں نے مشاہدہ کیے اور اپنے سفر ناموں اور تالیفات میں ہمیشہ کے لیے محفوظ کر دیئے۔

یہ کتاب ایک ایسا آئینہ ہے جس میں آج سے ہزار سال پہلے کے سیاسی تمدنی اور تہذیبی حالات دکھائی دیتے ہیں، مولانا سید مناظر احسن گیلانی مرحوم نے ابن حوقل، بشاری مقدسی، سلیمان تابور، ابن خردادبہ، مورخ مسعودی اور علامہ تفتشندی کی کتابوں کا مطالعہ کرتے ہوئے جو یادداشتیں مرتب کی ہیں، یہ کتاب ان ہی یادداشتوں سے بن کر تیار ہوئی ہے۔ مولانا مرحوم کی یہ خصوصیت اس کتاب میں بھی پوری طرح ظاہر ہے کہ وہ چھوٹی چھوٹی باتوں سے بڑے عمدہ اور معلومات افزا نتائج پیدا کر لیتے ہیں، متشرق اجزاء سے ایک پوری تصویر تیار کر لیتے ہیں انہیں کمال حاصل تھا اور ان کا یہ کمال اس کتاب میں بھی پوری شان دلربائی کے ساتھ جلوہ افروز ہے۔

عام طور پر یہ قدیم مصنفین شہروں اور علاقوں کا مختصر طور پر ذکر کرتے ہوئے

واقعاتی انداز میں وہاں کے کچھ نہ کچھ حالات بیان کر جاتے ہیں۔ مثلاً فلاں قسم کا علمہ دیکھا، فلاں طرح کا پھل نظر آیا۔ پکارنے میں فلاں نام کو یہ لوگ اس طرح یگاڑ کر تلفظ کرتے تھے۔ وغیرہ وغیرہ، مولانا مرحوم نے اس قسم کے بیانات سے اس زمانہ کی زرعی ترقی، فن باغبانی اور لب و لہجہ پر استدلال کر کے اس وقت کی پوری تصویر تیار کر دی، اور ایسی عمدہ تصویر بنا دی کہ سارے خط و خال واضح نظر آنے لگے۔

یہ کتاب بے انتہا دلچسپ اور بہت ہی معلومات افزا کتاب ہے  
ایک مرتبہ ضرور پڑھنا چاہیئے۔



# مقدمہ

ماقدرا اللہ فسوف یكون کے تجربات سے تو ساری زندگی ہی بھری ہوئی ہے۔ مگر اس قانون کے ظہور کی نوعیت بعض دفعہ عجیب ہوتی ہے۔

بعض تعلیمی ضرورتوں کے لیے مسلمان جغرافیہ نویسوں کی کتابوں کا مطالعہ کرنا پڑا، ان کتابوں میں بعض دلچسپ پتھریں نظر آئیں۔ وہ خود بھی دلچسپ تھیں۔ اور تیل و تال چون و چرا کی مشق مدرسوں میں ہو کر آئی جاتی ہے۔ اسی مشق کا شاید نتیجہ یہ ہے کہ مختلف نتائج کی طرف اپن کو پڑھ کر دماغ منتقل ہوتا چلا جاتا ہے۔ بغیر کسی ترتیب کے بطور یادداشت کے ان معلومات کو بھی اور جن نتائج کی طرف ان معلومات سے ذہن منتقل ہوتا تھا۔ دونوں کو خاکسار قلم بند کرتا چلا گیا۔ یادداشتوں کا

اس پرانی تعلیم کی خوبی یا عیب کچھ بھی اسے سمجھیے "قال اول" نام کی کتاب ہی مشہور ہوئی میرا قلم نے ملاؤں کے نام ہی "لما یكون یعنی لا یونیون کذا" ایسا نہیں ہو سکتا، رکھ دیا

تھا ۱۲ منہ

یہ مجموعہ کئی سال سے پڑا ہوا تھا۔ حیدرآباد کے ایک ناشر کی نظر سے گذرا تو انہوں نے شائع کرنے کا ارادہ بھی کیا مگر اس کے اس ارادے کے کچھ ہی دن بعد حیدرآباد تاریخ کے ایک ایسے دور میں داخل ہو گیا کہ نہ ناشر صاحب کا وہاں پتہ تھا اور نہ ان کے تجارتی کتب خانہ کا، خود کتاب کیا ہے، کیسی ہے، متفرق یادداشتوں کے کسی مجموعہ کی جو حالت ہو سکتی ہے وہی حال اس کا ہے، تاہم میں خیال کرتا ہوں کہ معلومات اور معلومات سے بھی زیادہ ان سے نکالے ہوئے نتائج پڑھنے والوں میں انشاء اللہ تعالیٰ کچھ نہ کچھ اثر اپنا ضرور چھوڑیں گے۔ اگر میرا یہ حسن ظن پورا ہوا تو جو از اشاعت کی اسے ایک اچھی افادی وجہ قرار دوں گا۔

مرتب و ضخیم کتابیں تو لوگ پڑھتے ہی رہتے ہیں کیا ہوا اگر مذاق بدلنے کے لیے کسی پرالگندہ و فریبی نظر ڈالی جائے۔

دربان عقلِ تخم بہ ترتیب کا تند  
صوائے عشق ہیں پوہت سارستا

زیادہ تر اس میں مسلمان جغرافیہ نویسوں اور سیاحوں کے معلومات و مشاہدات ہی ملیں گے، لیکن ان یادداشتوں کو قلم بند کرتے ہوئے کسی دوسری کتاب کی وقت پر کوئی مناسب بات اگر یاد آگئی تو اس کو بھی میں نے درج کیا ہے، ابن سعد یا تاشقندری وغیرہ کی کتابوں سے جو چیزیں لی گئی ہیں ان کی نوعیت یہی ہے،

۱۱ محمد اقبال سلیم گاہندی مالک نفیس اکیڈمی حیدرآباد حال کراچی مراد ہیں۔

آخر میں کتاب کے پڑھنے والوں سے یہ عرض کرنا ضروری خیال کرتا ہوں کہ اس کتاب کی تصنیف جس شخص کی طرف منسوب کی گئی ہے وہ بیچارا نہ تو کوئی پیشہ ور مصنف ہے اور نہ تاریخ و جغرافیہ کا باضابطہ طالب العلم پرانے قسم کے عربی مدارس کے دقیانوسی ملاؤں میں سے ایک ملا ہونے کے سوا اس کی کوئی دوسری حیثیت نہیں ہے، انہی مدارس میں طالب علمی کی زندگی پوری ہوئی، اور طالب علمی کے بعد معلمی کا کام جامعہ عثمانیہ میں انجام دیتا رہا وہاں بھی وہی قرآن فقہ و حدیث کلام وغیرہ کی کتابیں شعبہ دینیات میں پڑھاتا رہا۔ اس لیے عصری خصوصیتوں سے اگر اس کا کام عاری اور خالی نظر آئے تو اس پر نہ تعجب کرنا چاہیے اور نہ اس کو موردِ شاعت و طعن بنانا چاہیے قوم نے جس قسم کی تعلیم دلوائی یہ اسی کا نتیجہ ہے۔

تعارف کی ان سطروں کے بعد جی چاہتا ہے کہ ایک خاص مسئلہ کے ذکر پر اپنے اس مقدمہ کو ختم کر دوں۔

جس زمانہ میں یادداشتوں کا یہ مجموعہ قلم بند ہوا ہے، اس وقت ملک کے ذریعے طباقوں کے درمیان ان زہر گداز، جاں سوز، روح کس واقعات کا ظہور نہیں ہوا تھا۔ جنہیں شاید کبھی سوچا بھی نہیں جاسکتا تھا مگر ان ہی کو دیکھنا پڑا۔ سمجھ میں نہیں آتا کہ ایسے سلجھے ہوئے تعلقات جو صدیوں سے دونوں قوموں میں قائم تھے، اچانک ان ہی کو کس الجھانے والے نے الجھا دیا۔

آپ کو اس کتاب میں بھی مشاہدات و معلومات کا ایک ذخیرہ ملے گا۔



جن سے سمجھا جاسکتا ہے کہ آج ہی نہیں ہمیشہ سے مسلمانوں نے سرزمین ہند اور اس کے باشندوں کو کتنی قدر و منزلت کی نگاہ سے دیکھا۔ اس ملک کی عام مرد و عورت پرستی جو شاید سب سے زیادہ مسلمانوں کے لیے باعثِ گرائی ہو سکتی تھی، مگر حضرت عبداللہ بن مسعود صحابی رضی اللہ تعالیٰ عنہ کے خاندان سے تعلق رکھنے والے ایک مؤرخ کی وہ تو جہہ خاص طور پر قابلِ توجہ ہے جس کا ذکر ہندوستان کی بت پرستی کے متعلق انہوں نے کیا ہے۔

واقعہ تو یہ ہے کہ اپنی آسمانی مقدس کتاب قرآن کے متعلق شروع سے مسلمانوں کے اہل علم طبقہ میں اس دعویٰ کو حسن قبول حاصل ہو رہا ہے کہ منجملہ دوسری زبانوں کے قرآن میں ہندی زبان کے بعض الفاظ بھی پائے جاتے ہیں، آنگن وغیرہ کتابوں میں ان ہندی الفاظ کی آپ کو فرست بھی مل سکتی ہے، یہ الگ بحث ہے کہ واقع میں ہندی الفاظ یا ہندوستان میں بولی جانے والی زبانوں میں سے کسی زبان کے وہ الفاظ ہیں بھی یا نہیں لیکن اس سے مسلمانوں کی اس پاک ذہنیت کا تو اندازہ ہو سکتا ہے جو ہند اور ہند کی خبروں کے متعلق ابتداء ہی سے وہ رکھتے تھے۔

کیا ایسی زبان جسے وہ ناپاک یا پلیمچوں کی زبان سمجھتے ہوں۔ اس کے الفاظ کی گنجائش اپنے مقدس قرآن میں ان کا دل پیدا کر سکتا تھا؟ بخاری جیسی کتاب جس کا درجہ تقدس و احترام میں قرآن کے بعد ہی مسلمانوں میں مانا جاتا ہے۔ اس میں آپ کو ایسی روایتیں مل سکتی ہیں کہ ہندوستان کی نسبت کی تصریح کے ساتھ یعنی ہندوستان کی فلاں دوا کو چاہیے کہ لوگ

استعمال کریں۔ یہ حکم ان کے پیغمبر نے اپنی امت کو دیا ہے اور آئنا و اخبار کی عام کتابوں میں جو ذخیرہ اس باب میں پایا جاتا ہے ان کے لیے تو ایک مستقل مضمون ہی میں گنجائش رکھ سکتی ہے، اس سے زیادہ آخر آپ کیا چاہتے ہیں کہ کعبہ کی دیوار کا جو پتھر "حجر اسود" کے نام سے موسوم ہے اس کے متعلق مسلمانوں کی کتابوں میں یہ بیان کیا گیا ہے کہ عرب میں یہ پتھر ہندوستان سے آیا تھا۔ دو دیکھو عینی شرح بخاری وغیرہ) واقعہ کی نوعیت سے مجھے بحث نہیں ہے بلکہ مسلمانوں کے ان احساسات کو دکھانا چاہتا ہوں، جو ہندوستان کے متعلق عموماً ابتداء ہی سے ان میں پائے جاتے تھے۔

اور میں تو کہتا ہوں کہ مقیم بن حمار کے حوالے سے ہمارے ہاں کی عام کتابوں مثلاً عقد القرید وغیرہ میں ہندوستان کے ایک راجہ کا جو خط بنام سیدنا عمر بن عبدالعزیز رضی اللہ تعالیٰ عنہ نقل کیا جاتا ہے جس کے متعلق بیان کیا گیا ہے کہ اپنا تعارف کراتے ہوئے اس ہندی حکمران نے لکھا تھا کہ:-

یہ خط راجہ راجگان (ملک الاملاک) کی طرف سے ہے جو ایک ہزار راجگان کا بیٹا ہے (یعنی ہزار پشتوں سے راجہ ہے) اور ہزاروں راجاؤں کی لڑکیاں اس کے عقد ازدواج میں ہیں

۱۵۔ نیز نیچے اس بنیاد پر نکالا گیا ہے کہ جنت سے حضرت آدمؑ ہندوستان میں سب سے پہلے

اس پتھر کو اپنے ساتھ لائے اور وہاں سے عرب پہنچا ۱۲

اور اس کے قبل خانے میں ہزار ہا تھپی ہیں اور وہ ایسے دو دریاؤں  
کا مالک ہے جن کے پانی سے عودا لوہ (خوشبو جلاسنے کی  
لکڑیاں) اور جائے پھل، کافور وغیرہ جیسی چیزوں کی پیدائش  
ہوتی ہے جن کی خوشبو کی لپٹ بارہ میل تک پہنچتی ہے۔  
(عقد الفرید جلد ۱ ص ۱۲)

خدا جانے اس خط کی نوعیت کیا ہے۔ لیکن کم از کم اس سے اس کا تو  
پتہ چلتا ہے کہ ہندوستان اور اس کے حکمرانوں کی شان و شوکت اور  
عظمت و دولت کے متعلق اسلام ہی میں مسلمانوں کے اندر عقیدت کے کیسے  
عجیب و غریب جذبات و خیالات پائے جاتے تھے۔

اور یہی کیا جمال الدین القفطی نے اپنی کتاب تاریخ الحکما میں بھی اس  
لطیف کا جو ذکر کیا ہے کہ دنیا کے پانچ بادشاہوں یعنی چین، ہند، ترک،  
ایران، روم، ان کے متعلق سمجھا جاتا تھا کہ ساری دنیا کے حقیقی حکمران بس یہی  
پانچوں ہیں باقی ان کے سوا جو بھی ہیں وہ انہا میں ہی پانچوں میں سے کسی  
ایک کے تابع اور طفیلی ہیں،

پھر ان عالمی سلاطین کی خصوصیتوں کو بتاتے ہوئے جمال الدین نے  
نقل کیا ہے کہ:

وكانوا يسمعون	اور ہندوستان کے بادشاہ کی خصوصیت یہ
ملك الهند ملك	سمجھتے تھے کہ وہ حکمت و دانش کا بادشاہ ہے
الحكمة لفرأعنا	کیونکہ علوم و فنون کی طرف غیر معمولی اور حد سے



انہوں نے بالعموم ص ۱۵۱ گزری ہوئی توجہ ہند کے بادشاہوں کو ہے۔

واللہ اعلم بالصواب تاریخ کے کس دور کا یہ قصہ ہے، لیکن مجھے تو یہ بتانا ہے کہ ہندوستان کے متعلق مسلمانوں کا سینہ کتنا کھلا ہوا تھا۔ اس کی یہ کتنی کھلی دلیل ہے۔ کرہ زمین کے پانچ بادشاہوں میں ایک بادشاہ ہندوستان کا بھی بادشاہ تھا، صرف یہی نہیں بلکہ انسانیت کا سب سے بڑا امتیاز یعنی ”علم“ اس کی قیادت بھی اسی ملک کے حکمرانوں کو حاصل تھی۔ بتایا جائے کہ اعترافِ فضل و کمال کی اس سے بہتر شہادت اور کیا ہو سکتی ہے۔ قفطی نے اسی کے ساتھ یہ بھی لکھا ہے:-

دنیا کی تمام پرانی قوموں نے اس پر اتفاق کیا ہے کہ حکمت و دانش اور مختلف علوم و فنون میں ہندوستان کے لوگ آگے بڑھے ہوئے تھے (ص ۱۵۱)

پھر جس زبان میں اپنی یہ کتاب قفطی لکھ رہا ہے یعنی ساتویں صدی ہجری (بارہویں عیسوی) میں ہندوستان کے متعلق جو مسلمانوں کا عام احساس تھا اس کا اظہار ان لفظوں میں کرتا ہے:-

ہر زبان میں یہ ماننا چاہیے کہ ہندوستان کو حکمت و دانش کے سرچشمہ ہونے کی حیثیت حاصل رہی ہے اور عدل و انصاف کا بھی، نیز سیاست کا بھی مرکز یہ ملک بنا رہا ہے۔

اس کے بعد اس ملک کے خصوصی فنون مثلاً ریاضیات، موسیقی وغیرہ کا تذکرہ کر کے ہندی طریقہ حساب کی تعریف کر کے اپنے ذاتی تاثر کو ان

لفظوں میں درج کیا ہے۔

یہ حساب کرنے کا مختصر ترین طریقہ ہے ایسا طریقہ جسے بہت آسانی کے ساتھ سیکھ یا جاسکتا ہے باسانی گرفت میں آجاتا ہے۔

آخر میں لکھنا ہے :-

اور یہ دلیل ہے اس بات کی کہ ہندوستان کے لوگوں کی طبیعت کتنی تیز اور ذکاوت سے لبریز ہیں، بات سے بات پیدا کرنے اور مختلف چیزوں میں سے سب سے اچھی چیز کے انتخاب کا کتنا اچھا سلیقہ ان میں پایا جاتا ہے۔

۱۷۵

خواہ کچھ بھی سمجھا جائے لیکن مسلمانوں کی جتنی کتابوں کے پڑھنے کا موقعہ اب تک مجھے ملا ہے، ان میں زیادہ تر اسی قسم کی شہادتیں اور مسلمانوں کے اعترافات پائے جاتے ہیں۔ ابوالفداء کی تاریخ میں ہندوستان کے مختلف طبقات اور مذاہب و مل کا ذکر کر کے آخر میں ”دالبر اہمہ“ کا عنوان قائم کرتے ہوئے ان کی خصوصیتوں کا اظہار ان الفاظ میں کیا گیا ہے۔

ان لوگوں کے نزدیک فکر دھیان دگیان، کو بڑی اہمیت دی جاتی ہے، ان کا خیال ہے کہ محسوس اور غیر محسوس (غیب و شہادت) کے درمیان واسطہ کا کام فکر دھیان دگیان،

سے لیا جاسکتا ہے، اس سلسلے میں یہ بڑی محنت، ریاضت و مجاہدے سے کام لیتے ہیں۔ تاآنکہ محسوسات سے منتقل ہو کر غیر محسوس (غیب) سے تعلق پیدا کر لیتے ہیں۔ اور اس ناویدہ عالم کا ان پر انکشاف ہوتا ہے، بسا اوقات وہ اسی لیے عیب کی خبریں بھی دیتے ہیں، یا ارادے میں اتنی قوت پیدا ہو جاتی ہے کہ کسی زندہ کے قتل کا ارادہ اس کے قتل کے لیے کافی ہو جاتا ہے (ص ۹۴)

اور بھی اسی قسم کی باتیں اس نے نقل کی ہیں۔

ہندوستان پہنچنے اور اس کو وطن بنا لینے کے بعد ہندوؤں کے مذہب و دین کے متعلق مسلمانوں کی جہاں تک میں جانتا ہوں کوئی تنقیدی یا مناظراتی کتاب نہیں پائی جاتی، یہ قصہ اس وقت شروع ہوا جب ہندوستان کی حکومت ایک ایسی قوم کے قبضہ میں چلی گئی، جس کی حکمرانی کی بنیاد ہی فرق و احکم بانٹو اور حکومت کرو پر قائم تھی تحفۃ الہند کے جواب و سوال کا سلسلہ اسی کے بعد شروع ہوا۔

اسی سے اندازہ کیجئے کہ مہاراجہ پٹیالہ کے پاس جب مسٹر جارج فریڈرک کشر انبالہ بطور مہمان کے تشریف لائے اور بہادر گڑھ کے قلعہ میں مہاراجہ نے ان کو اتارا تو عین محل کے پاس ایک ”مسجد“ کو دیکھ کر کشر صاحب نے فرمایا کہ اورنگ زیب تو مسجدوں کو ڈھواتا تھا آپ نے اپنے محل کے

پاس اس مسجد کو کیسے قائم رہنے دیا۔

ہمارا جہ نے جواب میں کہا کہ جس ڈھنگ سے اس وقت آپ نے اوزنگ  
اوزنگ زیب کا ذکر کیا میں نہیں چاہتا کہ میرے بعد میرا ذکر بھی لوگ اسی طرح کریں۔  
ص ۴۶۲ تاریخ ریاست پٹیالہ مؤلفہ خلیفہ محمد حسن وزیر ریاست۔

اگرچہ یہ بڑی واقعہ ہے لیکن یہ بیسیوں کلیات کو جن میں آج ہندوستان  
پھنسا ہوا ہے آپ حل کر سکتے ہیں۔ فقط والسلام

## مناظر احسن گیلانی

۲۶ مئی ۱۹۵۰ء گیلان (بہار)

بِسْمِ اللّٰهِ الرَّحْمٰنِ الرَّحِیْمِ

## ہندوستان

الْحَمْدُ لِلّٰهِ وَكَفَى وَسَدَامٌ عَلَى عِبَادِهِ الَّذِيْنَ اصْطَفٰ

ہندوستان کے لحاظ سے یہ وہ زمانہ ہے کہ دارالسلام بنا کر مسلمانوں کے بسانے کے لیے اس ملک کا فاتح ابھی کفر کی اسخوش اور کفر کے اصلاب میں محو خواب تھا۔ میری مراد سلطان شہاب الدین محمد سام الغوری انار اللہ برہانہ سے ہے۔ ابن حوقل جو میرے اس مضمون کا سب سے بڑا ماخذ بلکہ محرک ہے۔ ۳۳۶ھ میں پیدا ہوا۔ یعنی جو تھی صدی ہجری کا یہ مصنف اور سیاح ہے وہی سلطان مرحوم کے مرزویوم غور کے متعلق لکھتا ہے:-

اصًا الغور، فآنها داسا باقی غور تو یہ ابھی کفر ہی کا علاقہ ہے، اسلامی مالک کفر تذاکروہا فی الاسلام کے سلسلے میں اس کا ذکر میں اس لیے کر رہا ہوں لان بہا مسلمین (ابن حوقل) کہ کچھ مسلمان اس علاقہ میں بھی پائے جاتے ہیں۔ اور گوہم سندھ کے نام سے رسول اللہ صلی اللہ علیہ وسلم کی وفات کے پندرہ سال بعد ہی ایک مہم ہندوستان کی طرف مسلمانوں کی روانہ ہو چکی تھی۔ لیکن باوجود اس کے ابن حوقل کے زمانہ تک ہندوستان کے متعلق مسلمانوں کے معلومات اور تاثرات کا حال یہ تھا، جیسا کہ ابن حوقل ہی نے سندھاؤ



اطراف سندھ، کچھ، ملتان، اور اس کے آس پاس کے قصبوں اور شہروں کا ذکر کے جن کے نام اب قریب قریب محو ہو چکے ہیں، یہ لکھا ہے، کہ:

یہ ہیں ہندوستان کے شہر جنہیں میں جان سکا

وهذه مدن الهند

ہوں۔ ان کے سوا ملک کے اندرونی علاقے

التي عرفتها ولها

بھی ہیں مثلاً فرزان، قنوج، جوڑگتانوں کے

بواطن واماكن

اندریں ہیں۔ ان کی حالت بجز مغربی افریقہ

كفرزان وقنوج

کے دور دست علاقوں کی ہے۔ یعنی لٹ

في المقاورنا وهي

وادوغشت وغیر۔ ہندوستان کے ان

كلمطه وادوغشت

اندرونی شہروں میں کوئی تابو نہیں پہنچ

في اقطابنا نائيه و

سکتا۔ البتہ اگر خود ان ہی ہندوستانیوں

اماكن سحيقه

میں سے ہوا تو اس کی رسائی ہو سکتی ہے۔

لايصل اليها

وجہ یہ ہے کہ (اسلامی ممالک سے) ہندوستان

تاجرا لامن اهلها

کے یہ اندرونی شہر بالکل منقطع ہیں۔ اور

لانقطاعها وكثرة

راستہ میں بکثرت ایسی آفتوں سے ان

الافات المقتطعة

لوگوں کو دوچار ہونا پڑتا ہے جو اندرون

لقاصدهد

ملک کے ان شہروں کا ارادہ کرتے ہیں۔

(ابن حوقل ص ۲۲۵)

فرزان کے متعلق تو نہیں کہہ سکتا کہ کس شہر کی طرف اشارہ کر رہا ہے۔ واللہ

اعلم اب اس نام کی کوئی آبادی کہیں موجود بھی ہے یا نہیں۔ البتہ قنوج کو ابن

حوقل جانتا ہے مگر کیا جانتا ہے ”المفاوز“ یعنی صحرائے سندھ کے درمیان

کا ایک شہر اس کو بتاتا ہے۔ خیال گننا ہے کہ سندھ تک مسلمان بلیغاً کر کے پہنچ گئے تھے۔ حالانکہ یہاں تک بھی پہنچنا آسان نہ تھا۔ کرمان سے مکران تک عظیم درمفازہ "یعنی صحرائے ریگ کو عبور کر کے وہ یہاں تک پہنچے تھے مگر کچھ ایسا معلوم ہوتا ہے کہ جیسے اندلس پہنچ کر موسیٰ بن نصیر فاتح اندلس نے بحر محیط کو مخاطب کر کے کہا تھا کہ در تیری موجیں اجازت نہیں دیتیں ورنہ اللہ کا کلمہ بلند کرتے ہوئے میں آگے ہی بڑھتا چلا جاتا۔ لیکن مجبوراً واپس ہوتا ہوں" کچھ اسی طرح جنوب میں بحر عرب اور بحر ہند کی موجیں شمال میں ہمالہ کی بلند چوٹیاں، سامنے ایک لوق و دق ریت اور بالو کا غیر آباد صحرا، اسی کو دیکھ کر آگے بڑھنے کی ہمت مدقوں ان میں پیدا نہیں ہو سکی، ماسوا اس کے جیسا کہ ابن حوقل نے بھی اشارہ کیا ہے۔ کہ اس ملک میں وہی تاجر داخل ہو سکتا ہے جو انہی میں سے ہو۔ چھوت چھات، جات پات کے مسئلہ نے ہندوستان میں مسافروں کے لیے کوئی گنجائش باقی نہ چھوڑی ہو گی بلکہ الہدائی جو تیسری صدی ہجری کا مصنف ہے اس کے بیان سے تو معلوم ہوتا ہے کہ یاروں نے بعض عجیب و غریب ڈراؤنی باتیں بھی مشہور کر رکھی تھیں، اس نے ایک موقع پر لکھا ہے۔

دین خراسان دارضالہند  
نعل مثل الکلاب السلوقیہ  
خراسان اور ہندوستان کے درمیانی راستہ  
میں ایک قسم کی چیونٹیاں ہیں جو تازی کتوں

لہ ہندوستان کے متعلق جہاں تک سننے میں آیا ہے، اس وقت تک یورپ کے عوام

(ابن الفقیہ المدائنی ص ۳۲۵) کے برابر بڑی ہوتی ہیں۔

پھران کی تفصیل بھی لکھی ہے کہ کس طرح لوگوں پر حملہ کرتی ہیں اور ان کے حملے سننے والوں کی تابزوں نے کیا صورتیں اختیار کر رکھی ہیں۔

بہر حال ایسا معلوم ہوتا ہے کہ ابن حوقل کے زمانہ تک سندھ و بلتان

میں اسی قسم کی باتیں مشہور ہیں، مختلف حضرات جو یورپ سے تعلیم پا کر واپس آئے ہیں ان سے معلوم ہوا کہ عام طور پر لندن تک کے عوام عموماً دریافت کرتے ہیں کہ آخر ہندوستانی سانپوں اور شیروں کے درمیان کیسے رہتے ہیں؟ میرے ایک دوست جو جامع عثمانیہ میں سائنس کے استاد تھے۔ وہ کہتے تھے میں بھی ان کو باور کراتا تھا کہ شام ہونے ہی ہم لوگ اپنے دروازے بند کر لیتے ہیں۔ اتفاقاً کسی دن دروازہ کھلا نہ جائے تو شیر ہمارے بچوں کو اٹھا کر لے بھاگتے ہیں۔ اور سانپوں کا یہ حال ہے کہ ہم لوگ پلنگ پر لیٹے نہیں کہ بکثرت سوراخوں سے سانپ نکل نکل کر ادھر ادھر صحن میں ٹپٹپٹے لگتے ہیں۔ سر اس مسودہ موعوم بھی اپنا ایک قصہ کہتے ہیں غالباً لندن ہی کا، کہ عورتوں اور مردوں کا ایک مجمع عقاب مجھے خدا جانے کیا سو بھی۔ کسی کے پوچھنے پر میں نے کہا کہ جس حال میں مجھے آپ لوگ دیکھ رہے ہیں اس پر میرے بزرگوں کو قیاس نہ کیجئے، واللہ اعلم، ان کا بیان عقاب میں نے جب ان کو باور کرایا کہ پہلے آدمی جو درخت سے انر کر زمین کی زندگی گزارنے کے عادی ہوئے وہ میرے دادا تھے۔ ورنہ ان سے پہلے سب درختوں ہی پر رہتے تھے۔ تو لوگ چاروں طرف سے جمع ہو کر بطور تماشا کے مجھے دیکھنے لگے۔ یعنی ایک ایسے آدمی کو دیکھ رہے تھے جس کی کل دو پشت زمین پر رہنے کی عادی ہوئی ہے ۱۲

اور اس سے بھی جو بالائی علاقے ہیں، نیز ساحلِ سمندر کی بندرگاہیں، اور ساحل سے قریب کے شہروں سے تو مسلمان خوب واقف تھے۔

## سندھ کا شہر منصورہ

وہ سندھ کے مرکزی شہر منصورہ (جس کا نام سندھیوں کی زبان میں برہمن آباد تھا، کا ذکر تفصیل سے کرتا ہے، وہاں کے امیر کا، عام باشندوں کا، ان کے طرزِ رہائش کا، موسم کا، پیداوار کا، سب ہی کا تذکرہ اس نے کیا ہے۔ مسلمانوں کا جو خاندان اس کے زمانہ میں منصورہ کا امیر تھا اس کے متعلق ابن حوقل نے لکھا ہے کہ:

ان کا بادشاہ قریشی نسل سے ہی یعنی ہتیار بن اسود کی اولاد ہے۔ اس شہر پر اسی قریشی بادشاہ کے بزرگوں نے قبضہ جمایا تھا۔ اور پھر وہاں کے باشندوں پر اسی حکومت ان لوگوں نے کی جس کی وجہ سے رحبتان کی طرف مائل ہو گئی اور دوسروں پر ان لوگوں کو وہاں کے باشندے ترجیح دینے لگے۔ البتہ خطبہ اس شہر میں عباسیوں ہی کے نام سے پڑھا جاتا ہے۔

وملکہم من قریش من  
ولد ہتیار بن الاسود  
قد تغلب علیہا اجدادہ  
وساسوہم ساسیة  
اوجبت را غیبة الرعبیة  
فیہم وایشا ہم  
علی من سواہم غیر  
ان الخطیبة لبني العباس  
(ابن حوقل ص ۲۲۸)

یہ بھی لکھا ہے کہ مسلمانوں کا عام لباس تو اس ملک میں وہی ہے جو عام عراق

دالوں کا لباس ہے۔ لیکن صرف شاہی خاندان کے لوگ۔

يقارب زهيم تری ملوک الهند بال اور کرتے ان کے ہندوستان کے راجگان  
فی الشعور القراطق (ابن حوقل ص ۲۸) کی وضع کے قریب قریب ہیں۔

## ملتان

اسی طرح سے ملتان کا تذکرہ بھی بڑی تفصیل سے کیا ہے۔ لکھا ہے کہ  
مسلمان اس شہر کو "فرج بیت الذہب" کے نام سے موسوم کرتے ہیں۔ یعنی سونے  
کے گھر کا شگاف" گو وجہ تسمیہ اس کی ابن حوقل نے یہ بتائی ہے کہ:

لانہا فتحت فی اقل  
الاسلام وکان  
بالمسلمین ضیق  
وقحط فوجدوا فیها  
ذہباً کثیرا  
فالتسعوا۔

ملتان اس زمانہ میں فتح ہوا تھا، جب اس  
ملک میں اسلام ابتداءً داخل ہوا تھا۔ اُس  
وقت مسلمان سخت تنگی میں مبتلا تھے اور  
قحط کے شکار ہو گئے تھے۔ ملتان جب  
فتح ہوا تو سونے کا ایک بڑا ذخیرہ ہاتھ آیا  
جس سے فرانعبالی پیدا ہو گئی۔

"ہندوستان سونے کی چٹریا ہے" شاید اسی کا ترجمہ مسلمانوں نے ان الفاظ  
میں کر لیا ہو۔ اسی کے بیان سے معلوم ہوتا ہے کہ اس کے زمانے تک اس  
تمام علاقے میں یعنی سندھ، ملتان وغیرہ میں زیادہ تر بدھ متی کے پیرو آباد تھے۔  
وہ بھی چند مجہول للاسم شہروں کے نام لے کر لکھتا ہے کہ:

فن میمو و قاعھل من بلاد  
صیمور اور قاعھل جو ہندوستان کے



(ساحلی) شہر ہیں۔ قاہل سے مکران تک  
بدھ لوگ آباد ہیں۔ اسی طرح سندھ  
کے علاقوں میں بدھ ہی آباد ہیں۔ اسی  
طرح طوران اور مکران و ملتان میں بدھ  
قبائل کے لوگ پھیلے ہوئے ہیں۔

الف من قامہ لى مکران  
قلب اہة والكفار فی حد  
السندھم البدھ... والبدھة  
قبائل مفترشاہ ما بین حد  
طوران و مکران و الملتان و مدائن  
المنبوۃ - (ابن حوقل ص ۲۳)

طوران مکران ہی کے قریب بلوچستان کے کسی علاقہ کا نام مخفایا لکھا ہے  
کہ اس کا امیر بھی الگ ہے جس کا نام ابو القاسم البصری ہے، اسی طرح وہ ملتان  
کے حالات میں لکھتا ہے کہ:

ملتان کا امیر بھی ایک قریشی ہے اسامہ  
بن لوی کی اولاد میں ہے۔ ملتان پر اس  
کے بزرگ قابض ہو گئے تھے۔

امیر ہو قریشی من ولد اسامہ  
بن لوی قد تغلب علیہا  
اولوہ (ابن حوقل ص ۲۳)

پنجاب میں قریشی یا قریشی کی نسبت اپنے ناموں کے پیچھے استعمال کرنے  
والے حضرات کیا ان ہی سندھی و ملتان سلطانی و امراء سے کوئی تعلق رکھتے  
ہیں؟ واللہ اعلم بالصواب۔

اسی ملتان کے سلسلے میں اسی حوقل نے یہ بھی لکھا ہے کہ وہاں ایک عظیم  
اور بہت بڑا بت خانہ ہے جس میں ایک دیو ہیکل مورتی ہے غالباً یہ بدھ  
ہی کا بت ہے۔ ابن اثیر میں ہے علی ما یعبد قوم عندہم بت ہر وہ چیز جو پوجی جاتی  
ہے ہندوستانیوں کے یہاں "بت" کہلاتی ہے)

بعضوں کا خیال یہ کہ بت کا لفظ اسی "بدھ" ہی کا ایک تلفظ ہے میرے خیال میں بھی قابل قبول ہے۔ مگر دلچسپ قول اس ملتانى "بد" کے متعلق ابن اثیر نے یہ نقل کیا ہے کہ بعض لوگ یہ خیال کرتے ہیں کہ یہ حضرت ایوب علیہ السلام کی مورتی یعنی صنم یا مجسمہ ہے۔

دوسری کتابوں میں بھی "البدالعظم" کے نام سے مورخین نے ملتان کے اس بت کو موسوم کیا ہے۔ اس بت کا پورا نقشہ اور حلیہ بھی ابن حوقل نے کھینچا ہے۔ دلچسپ دو باتیں لکھی ہیں۔ ایک تو وہی جو سلاطین اسلام کا ہندوستان کے باشندوں کے ساتھ دوامی سلوک رہا یعنی اس بت کا ذکر کر کے رقمطراز ہے۔

وامیر الملتان بنفق علی جوآمدنی امیر ملتان کو ہوتی ہے اس میں سے

السندنہ منہ (ابن حوقل ص ۲۲۹) وہ اس بت خانہ کے پجاریوں پر بھی خرچ

کرتا ہے۔

اور دوسرا لطیفہ جو اس نے لکھا ہے وہ یہ ہے کہ گو ہندوستان کی لامحدود مخلوق کے مقابلہ میں اس امیر ملتان کے پاس کوئی ایسی فوجی قوت نہیں ہے جس سے حملہ کرنے والوں کی وہ مدافعت کر سکتا ہو لیکن ترکیب یہ اس نے اختیار کر رکھی ہے کہ:

سہ وہی دوامی اور عام سلوک جسے یاد کر کے بے ساختہ میری زبان پر شاعر کا یہ شعر جاری ہو جاتا ہے

ہم نے جب ہوش سنبھالا تو سنبھالا تم کو تم نے جب ہوش سنبھالا تو سنبھالنے نہ دیا

اذا قصدنا  
الهند للحرب  
وانتزاع هذا  
الصنم منهم  
ما اتوا  
الصنم فاظهروا  
كسرة واحراقه  
فارجعون  
ولو لا ذلك  
لخربوا  
البلتان

(ابن حوقل)

پھر آگے پیچھے خدا جانے کتنے شہروں کے نام اس نے لیے ہیں مثلاً قلری  
بکری، ازری، مسودھی، بانہ و غیرہ۔ اور عجیب بات یہ لکھی ہے کہ:

وملتان اهل المنصوة والملتان  
ونواحيها العربية والسندية  
منصورہ اور ملتان اور جو علاقے ان کے  
آس پاس ہیں ان کی زبان عربی اور سندھی

(ابن حوقل ص ۲۳۲)

ہے۔

گویا یوں سمجھنا چاہیے کہ عربی زبان ہندوستان کے سندھی خطہ تک پہنچ چکی  
تھی۔ پھر مکران کا تذکرہ کر کے بتایا ہے کہ وہاں بھی ایک الگ امیر ہے جس کا

عیسیٰ بن معدان ہے۔ پایہ تخت کا نام اس کے کنیز ہے۔ شاید اسی کو آج کل کوٹڑ  
 کہتے ہوں۔ پھر آگے قندیل وغیرہ نامی شہروں کا ذکر کر کے یہاں بھی یہی بتایا ہے  
 کہ ”ذیہ مسلمون و کفار من البلدہ“ (یعنی اس علاقہ میں بھی مسلمان اور بدھ متی والے  
 رہتے ہیں) جس سے معلوم ہوتا ہے کہ چوتھی صدی ہجری تک یہ سارا علاقہ بدھ مذہب  
 والوں سے بھرا ہوا تھا اور غالب قرینہ بھی یہی ہے کہ بتدریج ان ہی بدھوں نے  
 اسلام قبول کیا ہے۔

لہ بدھ مذہب والوں کا اسلام سے عجیب تعلق ہے، واقعہ یہ ہے کہ وسط ایشیا کا سارا  
 علاقہ کابل، تندھار، سندھ، سرحد، اسلام سے پہلے ان کے باشندے عموماً بدھ متی  
 کے پیرو تھے، پھر بالکل سمجھ میں نہیں آتا کہ اسلام کے آنے کے ساتھ ہی بغیر کسی کشمکش کے  
 اچانک انہوں نے اسلام قبول کر لیا آج تک دنیا کو اس پر حیرت ہے۔ البلاذری نے تو تصریح  
 کی ہے کہ کچھ نہیں معلوم کہ یہ کیسے مسلمان ہوئے، گو بعض جنتہ جنتہ واقعات تاریخوں میں ملتے  
 ہیں۔ لیکن بالکل نا کافی، مسٹر آرنلڈ نے بھی یہاں پہنچ کر اپنی مشہور کتاب ”پریسچنگ آف اسلام“  
 میں سپر ڈال دی ہے۔ میرا اس باب میں ایک خاص نظریہ ہے جس کی طرف اپنی کتاب ”البنی  
 الخاتم“ میں میں نے بعض اجمالی اشارے بھی کئے ہیں۔ کاہن کوئی اس مضمون کو اپنی تحقیقاتی  
 جدوجہد میں موضوع بناتا۔ بڑے بڑے اصرار اس پر فاش ہو سکتے ہیں۔ تا تاری بھی  
 عموماً بدھ سٹ تھے میں تو خیال کرتا ہوں کہ چین اور خصوصاً جاپان کے بعد بدھوں میں  
 کام نہیں کیا گیا۔ اس وقت بڑا نادر موقع ہاتھ آ گیا ہے۔ انسانیت کا بت جاپان کا ٹوٹ  
 چکا ہے۔ انگریزی زبان سے وہ اتنے قریب ہو چکے ہیں کہ اسی زبان کو ذریعہ بنا کر

## ساحلی علاقوں میں بسنے والے مسلمانوں کی سیاسی

### حیثیت

تفصیلاً  
 عرض کہ چوتھی صدی ہجری تک مسلمان اس ملک کے متعلق بہت ہلکی سی واقفیت رکھتے تھے، البتہ ساحلی علاقوں میں ایسا معلوم ہوتا ہے کہ مدت سے مختلف ہندو راجاؤں کے علاقوں میں بسنا شروع ہو گئے تھے لیکن حیرت ہوتی ہے کہ اس زمانہ میں بھی مسلمان ہندوستان میں جس شرط کے ساتھ بستے تھے وہ عجیب و غریب ہے۔ ابن حوقل سواحلی ہند کے شہروں کا تذکرہ کرتے ہوئے لکھتا ہے کہ:

”کھمبایت سے صیموز تک بلجھرا کا علاقہ ہے۔ جو کتاب الانثال کا مصنف ہے اور اپنے علاقے کے نام کی نسبت سے مشہور ہے جیسے (افریقہ میں) غانہ (گائنا) کہتے ہیں، حالانکہ وہ علاقہ کا نام ہے، اسی طرح کانگہ (کانگو) وغیرہ کا بھی یہی حال ہے۔“

ان کو اس آڑ سے وقت میں اسلام کی دعوت دے کر آدمی بنایا جاسکتا ہے بلاشبہ وہ آدمی بننے کا حق رکھتے ہیں۔ وسط ایشیا کے متعلق یہ خیال کہ فوجی حملوں سے وہ مسلمان ہوئے مختلف وجوہ سے غلط ہے۔ ابھی غور کا حال آپ پڑھ چکے کہ چوتھی صدی تک کفر پر وہ مصر رہا لیکن اسلام کی تلوار نے مسلمان ہونے پر اس کو چار سو سال تک مجبور نہیں کیا۔ حالانکہ چاروں طرف ان کے مسلمان ہی مسلمان تھے۔ ۱۲۔



بہر حال اسی بلعبر کے علاقہ میں جو مسلمان آباد تھے۔ ان کے متعلق ابن حوقل کا اور اس کے علاوہ دوسرے بعض مورخین کا بھی یہی بیان ہے کہ :-

وتیہا مسلمون ولا بلی  
علیہم من قبل بلعبر لندی  
فی زماننا هذا الاسلام  
لینخلفا۔ علیہم

بلعبر کے علاقہ میں کچھ مسلمان بھی آباد ہیں  
ان مسلمانوں پر بلعبر کی طرف سے اس زمانہ  
میں وہی آدمی حاکم ہو سکتا ہے جو مسلمان ہو  
بلعبر کا وہ حاکم ان مسلمانوں پر نمایندہ ہوتا ہے۔

(ابن حوقل ص ۲۲۵)

جس کا مطلب یہی ہوا کہ حکومت کی جانب سے اس زمانہ میں بھی ہندوستان کے ان گنے چنے مسلمانوں کو اپنے اوپر خود مسلمانوں کی حکومت قائم کرنے کا اختیار دیا جا چکا تھا۔ بلکہ ابن حوقل ان مسلمانوں کے متعلق جو اس زمانہ میں غیر اسلامی حکومتوں کے علاقوں میں آباد تھے سب ہی کا یہی حال بتاتا ہے اس کے الفاظ ہیں :-

وذلك العادة وجدتمانی  
كثير من بلدان الاطراف التي  
تغلب علیہا الكفر الخزر و  
السرى واللان وغانہ كو غنہ

اور یہی حال دیکھنے مسلمانوں پر خود مسلمان  
حکمران ہیں، یہ باتیں نے بہت سے  
ان ممالک میں پائی جن پر کفر کا غلبہ ہے۔ مثلاً  
خزر، سری، لان، غانہ، کوفہ وغیرہ ہیں۔

اسے معلوم نہیں کتاب الامثال سے ابن حوقل کی کیا مراد ہے شاید کلیدہ و منہ کی داستان جس میں گیدڑوں کا ذکر بطور مثال کے کیا گیا ہے اور سارے قصے جانوروں ہی کی زبان سے ادا کئے گئے ہیں واللہ اعلم بالصواب۔ جدید تحقیقاتی مضامین میں تو ثابت کیا گیا ہے کہ

پھر اسی کی کچھ اور تفصیل ان الفاظ میں بیان کرتا ہے:-

لا يقبل المسلمون في جميع  
هذه النحاء حكم وان  
يحكم عليه الا مسلم  
منهم ولا يتولى حددهم  
ولا يقيم عليهم شر مادة  
الا المسلمون وان  
قتلوا.

ان تمام علاقوں میں مسلمان کسی حکم اور فیصلہ  
کو اس وقت تک تسلیم کرنے پر آمادہ نہیں  
ہوتے جب تک کہ ان پر خود مسلمان ہی  
حاکم نہ ہو۔ ان پر حدود و اور سزاؤں کے  
نفاذ کا یا ان پر شہادۃ اور گواہی دلانے کا  
حق مسلمانوں کے سوا کسی دوسرے کو نہیں  
ہے۔ خواہ اس علاقے میں مسلمانوں کی

تعداد کم ہی کیوں نہ ہو۔

(ابن حوقل ص ۲۲۸)

جس کا مطلب اور کیا ہو سکتا ہے کہ مسلمانوں پر مسلمانوں کے سوا کسی دوسرے  
طبقہ کی حکمرانی کو ان علاقوں میں بھی مسلمان قبول نہیں کرتے تھے، جہاں انتہائی اقلیت  
تقلید میں وہ ہوتے تھے۔ اسی نے اس کے بعد یہ بھی لکھا ہے کہ:-

وبلاذ بلعها مساجد يجمع  
فيها الجمعيات ويقام بها  
الصلوات بالاذان على المنائر  
والاعلان بالتكبير والتهليل.

بلعرا کے علاقہ میں مسلمانوں کی مسجدیں بھی  
ہیں جن میں جمعہ کی نماز بھی ہوتی ہے اور  
دوسری معمولی نمازیں بھی پڑھی جاتی ہیں  
نماز کے لیے میناروں پر اذان بھی ہوتی ہے  
اور تکبیر و تہلیل اعلان کے ساتھ ادا کی جاتی ہے۔

(ابن حوقل ص ۲۲۸)

اصل نام اس کتاب کا "ہپدیشا" یا "اپدیش" یا "پنڈنامہ" تھا۔ ۱۳

اور اسی نوعیت کی دوسری کتابوں میں مثلاً بزرگ بن شہریار کی کتاب "عجائب  
الہند" میں لکھا ہے کہ بلخرا کی حکومت میں مسلمانوں کا جو مسلمان افسر ہوتا تھا اس کا  
لقب ہنرمن تھا۔ بزرگ ابن شہریار جس زمانہ میں اس علاقہ میں پہنچا ہے اس وقت  
وہاں ہنرمنی کے اس عہدے پر جو سرفراز تھا اس کا نام عباس بن بابان بتایا ہے  
عجائب الہند ص ۱۲۳ اسی کتاب میں دوسری جگہ ہنرمن کے متعلق یہ الفاظ لکھے

ہیں :-

والہنرمن هو مثل القاضي في  
بلاد الاسلام ولا يكون الہنر  
من الامن المسلمین -

اسلامی علاقوں میں جو حیثیت قاضی کی  
ہوتی ہے وہی حیثیت ہنرمن کو دیکھرا  
کے علاقہ میں حاصل ہے لیکن ہنرمن مسلمانوں

کے سوا کسی دوسرے طبقے سے نہیں ہو سکتا۔  
(عجائب الہند ص ۱۶۱)

اسی نے لکھا ہے کہ ہندوستانی قوانین کی رو سے کسی جرم کی خواہ کچھ بھی  
سزا مقرر ہو، لیکن مسلمان جب اُس جرم کے مرتکب ہوتے تھے تو ان کو ہنرمن  
کے سپرد کر دیا جاتا تھا۔ اس لیے سپرد کر دیا جاتا تھا، تاکہ  
يعمل بما يوجب حكر الاسلام۔  
اسلامی قوانین کی رو سے اُن پر حکم لگائے۔

(عجائب الہند ص ۱۶۱)

۱۰ بظاہر "ہنرمن" ہنر مند کی بگڑی ہوئی شکل معلوم ہوتی ہے۔ خیال گذرتا ہے کہ مسلمانوں  
کی جو اخلاقی عظمت ہندوستانی حکمرانوں کے قلوب قائم ہو گئی تھی شاید اسی سے متاثر ہو کر  
انہوں نے اپنے مذہبی پیشوا یعنی "برہمن" کے وزن پر مسلمانوں کے پیشوا کو "ہنرمن" کے

کیا زمانے کا انقلاب ہے کہ جس زمانے میں مسلمان ہندوستان میں انگلیوں پر بھی بمشکل گنے جا سکتے تھے اس وقت تو انہوں نے اس ملک میں یہ اختیار اور اقتدار حاصل کر لیا تھا کہ مسلمانوں پر مسلمانوں ہی کی حکومت قائم ہوگی، اور مسلمانوں پر ان کے دین ہی کا قانون نافذ ہوگا۔ لیکن آج جب ان کی تعداد اسی ملک میں کروڑوں سے بھی متجاوز ہو چکی ہے۔ اس مسئلہ کے خیال کو بھی اپنے دماغ میں لانے کی ہم جرات نہیں کر سکتے۔ دوسروں سے منوانا تو دور کی بات ہے خود مسلمانوں میں بھی اس پر اتفاق و اجماع ہونا آسان نہیں ہے۔ یہی طے ہونا مشکل ہے کہ اس قسم کے اختیارات کا مطالبہ حکومت کے سامنے مسلمانوں کو پیش کرنا بھی چاہیے یا نہیں۔ دلوں میں کمزوری ہے۔ محسوس کرتے ہیں کہ ہمارے اس مطالبہ کو کون تسلیم کرے گا۔ اور پھر پوچھیے تو اصلی کمزوری دلوں ہی کی کمزوری ہے لیکن باوجود قلتِ تعداد اور باؤی ضعف کے جن مسلمانوں نے ان حقوق کو حاصل کیا تھا ان کی اندرونی قوت کا اندازہ ابن حوقل ہی کی اس چشم دید شہادت سے ہو سکتا ہے۔ وہ لکھتا ہے:-

ان ہی علاقوں میں سے بعض علاقوں میں ایسے مسلمانوں سے بھی میری ملاقات ہوئی ہے جن کی پارسائی اور اخلاقی برتری کا یہ حال ہے کہ اپنے مقدمات میں غیر مسلم طبقات کے افراد بھی عموماً ان کو اپنا گواہ مقرر کر کے حکومت کے سامنے پیش کرتے ہیں، اور مقدمہ

لفظ کا خطاب دیا ہو۔ واللہ اعلم بالصواب ۱۲

کافر بنی ثانی بھی عموماً ان کی شہادت کے ساتھ اپنی رضامندی کا اظہار کرتا ہے۔ کبھی کسی خاص گواہ کی گواہی پر فریق ثانی کو اگر اعتراض بھی ہوتا ہے تو اس کی جگہ گواہی میں پھر مسلمان ہی کو پیش کر دیا جاتا ہے۔ اور اسی کے بیان پر مقدمہ کا فیصلہ ہو جاتا ہے۔“

(ابن حوقل ص ۲۲۸)

لیکن آج ان ہی حقوق کے حاصل کرنے کا ذریعہ مسلمان جن چیزوں کو بنا رہے ہیں اب ان کے متعلق کیا بیان کروں کہ وہ کیا کر رہے ہیں۔ جو چیز دیکھی جا رہی ہے اسے سنایا گیا جائے۔ غیر بھی اعتماد کرتے تھے ایک حال اسی قوم کا اسی ملک میں یہ تھا اور آج اسی قوم کا اسی ملک میں یہ حال ہے کہ ہر مسلمان دوسروں کی دھجیاں بکھیر رہا ہے۔ عزت و ناموس، خود مسلمانوں کی مسلمانوں کے ہاتھ بربادی ہو رہی ہے۔ باطنی قوت کے اس افلاس کے بعد ظاہر میں طاقت پیدا کرنے کی کوشش قطعاً ایک غیر منطقی کوشش ہے۔

## اہل ہند کی مسلمانوں سے عقیدت

جن دنوں کا میں ذکر کر رہا ہوں۔ مسلمانوں کے ساتھ اس ملک کے غیر مسلم باشندوں کی عقیدت کا یہ حال تھا کہ جن چیزوں میں خصوصیت کے ساتھ ہند والوں کو دعویٰ تھا۔ مثلاً سانپ کے زہر کا ازالہ، جھاڑ پھونک، منتر، جنترو وغیرہ بزرگ بن شہر یار نے کولم پی د جنوبی ہند کے ایک ساحلی شہر کے تذکرے میں ناگ سانپ کا ذکر کرنے کے بعد لکھا ہے کہ:



ان بکولہ پیلے رجل مسلم یستی  
بالہندیۃ بنجی وهو صاحب  
الصلوٰۃ - یرتی نھشہ ہذہ  
الحیۃ۔

(عجائب الہند)

کولم پی میں ایک مسلمان ہے جسے ہندوستانی  
زبان میں بنجی (یعنی بانگی) کہتے ہیں۔ یہ ان  
کی نماز سے تعلق رکھتا ہے (یعنی مؤذن  
ہے) وہی ناگ سانپ کے زہر کا ازالہ  
اپنے جھاڑ پھونک سے کرتا ہے۔

پھر یہ لکھ کر زہر جب مار گزیدہ کے جسم میں یا بھی طرح نہایت کر جاتا ہے  
تو اس وقت گو اس بنجی یعنی مؤذن کی جھاڑ سے نفع نہیں ہوتا لیکن عام حالات میں  
مریض عموماً شفا یاب ہو جاتا ہے۔ آخر میں بیان کیا ہے کہ گو اس ملک میں بکثرت  
ایسے لوگ ہیں جو اس خاص سانپ (الناغران) یعنی ناگ اور اس کے سوا دوسرے  
سانپوں کے زہر کا ازالہ جھاڑ پھونک سے کرتے ہیں۔

الا ان رقیۃ عذاب المسلم لا تکاد  
تخطی۔ (عجائب الہند ص ۱۲)  
لیکن اس مسلمان مؤذن کا جھاڑ بہت کم  
خطا کرتا ہے۔

واللہ اعلم وافعہ کی صحیح نوعیت کیا تھی لیکن اس قصہ سے اتنا تو ضرور معلوم  
ہوتا ہے کہ مسجد کے مؤذنون تک کے متعلق اس ملک کے باشندوں کا یہ  
اعتقاد تھا کہ ان کا عمل ان کے جھاڑنے والوں کے عمل سے زیادہ مؤثر  
اور مفید ہے۔

اور اس سے بھی زیادہ دلچسپ بیان سلیمان تاجر کلہ ہے۔ مسلمانوں نے  
اپنے دین اور اپنے اخلاق کا کتنا وزن اہل ہند کے قلوب میں ڈال دیا تھا  
اس قصہ سے اندازہ کیجئے، بلکہ جس کا ذکر ابھی گذرا ہے۔ سلیمان اسی

راجہ کا تذکرہ ان الفاظ میں کرنے کے بعد جس کا ترجمہ یہ ہے کہ:

” بلہرا کا راجہ اس ملک کا سب سے بڑا بادشاہ ہے اور تمام

راجگان ہند اس کے نعل و شرف کو مانتے ہیں اگرچہ ہندوستان

کا ہر راجہ اپنے علاقہ کا مستقل حکمران ہے لیکن بلہرا کی سیادت سب

تسلیم کرتے ہیں۔ یہی وجہ ہے کہ بلہرا کے سفیر جب کسی راجہ کے

پاس پہنچتے ہیں تو سفیر کے سامنے راجہ ڈنڈوت کرتے ہیں۔ یہ

عظمت کے اظہار کا طریقہ ہے۔“

پھر بلہرا کے متعلق اور مختلف باتیں یعنی اس کا سکہ کس قسم کا ہے۔ سن

کی ابتدا کس زمانہ سے ہوئی ہے لکھنے کے بعد آخر میں لکھتا ہے کہ:

” بلہرا خاندان کے راجگان کی ایک خصوصیت یہ ہے کہ سب

اوقات پچاس پچاس سال تک ایک ایک راجہ کو حکومت کرنے

کا موقع اس گڈی پر مل جاتا ہے۔“

اودیر برکت ان حکمرانوں کو کس ذریعہ سے حاصل ہوئی ہے؟ سلیمان داوی

ہے کہ:

بلہرا کی حکومت والوں کا خیال ہے کہ ان

کی حکومت کی مدت اور ان کی عمر کی درازی

کا سبب یہ ہے کہ عرب سے یعنی مسلمانوں

تزعج اهل مملکت بلہرا

انہما يطول مدة ملكهم

واعمارهم في الملك لمجتهم

۱۔ سلیمان کی کتاب میں صلوات اللہ تعالیٰ علیہم کے الفاظ ہیں میں سنہ ۷۸۰ء میں سنہ ۷۸۰ء کا ترجمہ کیا ہے ۱۲

للعدب (سیمان ص ۲۴) سے وہ محبت کرتے ہیں۔

سنا ہے آپ نے اس ملک والوں کا عقیدہ؟ چونکہ عرب یعنی مسلمانوں کے ساتھ پھر خاندان کے راجگان محبت کرتے ہیں۔ اس لیے اللہ ان کی عمروں کو بڑھا دیتا ہے یہ تھا محبوبیت کا وہ مقام جو مسلمان اپنے اخلاق کی بدولت ان ممالک میں حاصل کر لیتے ہیں۔ جہاں وہ بے چارے صرف مسافروں اور تاجروں کی حیثیت سے پہنچتے تھے کہ نہ صرف وہی بلکہ ان کی قوم تک دوسروں کی محبوب بن جاتی تھی اور کیسی محبوب کہ خدا کی ساری مہربانیوں کو اسی محبت کا نتیجہ قرار دیتی تھی۔ کیا بجائے مغربی طریقوں کے مسلمان دوسری قوموں کی محبت کو اپنی پلانی راہوں سے نہیں حاصل کر سکتے!

میں نے جیسا کہ عرض کیا کہ یہ حال کچھ ایک پھر اور اس کے ملک کے باشندوں ہی کا نہیں تھا۔ ابن حوقل کے حوالے سے یہ بات گزر چکی ہے کہ جہاں کہیں بھی اس زمانہ میں مسلمان پہنچتے تھے کچھ ایسا اثر اس ملک کے باشندوں اور حکمرانوں پر ڈال دیتے تھے کہ بخوشی و رغبت وہاں کے حکمران مسلمانوں پر حکومت کرنے کا اختیار خود مسلمانوں کے سپرد کر دیتے تھے۔ سیمان تاجر ہی نے چین کا تذکرہ کرتے ہوئے بیان کیا ہے کہ:

”شہر خانفو جو چین کے مسلمان تاجروں کا مرکزی مقام تھا یہاں بھی چین کے بادشاہ نے مسلمانوں پر حکومت اور ان کے متعلق فصل خصوصیات کے اختیارات کو ایک مسلمان ہی کے سپرد کر رکھا ہے“

اس کے بعد لکھا ہے کہ یہی مسلمانوں کا "والی"۔

اذا كان في العيد صلي  
بالمسلمين وخطب و دعاء  
لسلطان المسلمين وان  
التجار العراقيين لا ينكرون  
من ولائهم شيئاً في  
احكامه وعمله بالحق و  
في كتاب الله عزوجل و  
احكام الاسلام۔

عید کے دن مسلمانوں کو وہی نماز پڑھانا  
ہے اور خطبہ پڑھانا ہے۔ اور مسلمانوں  
کے سلطان (خلیفہ) کے لیے دعا کرتا  
ہے۔ عراق کے مسلمان تجار چینی حکومت  
کے اس "مسلم والی" کی حکومت اور اس کے  
احکام کا انکار نہیں کرتے اور حق پر اس  
کا عمل ہے۔ اللہ کی کتاب کے مطابق  
اور اسلامی قوانین کے مطابق وہ فیصلہ کرتا  
ہے اس پر بھی کسی کو اعتراض نہیں ہے۔

(سليمان ص ۱۷۱)

جنہوں نے یورپ سے سیاست کا علم سیکھا ہے وہ کہتے ہیں کہ سیاست  
کا علم صرف انہی کی ذاتِ قدسی صفات میں منحصر ہے۔ ان کو سننا چاہیے کہ وہی  
عید کی نماز اور جنازوں کی نماز پڑھانے والے، خطبہ دینے والے، مسجد کے  
ملائے، بے تیغ و تیغ، اقلیت کی انتہائی شکلوں میں بھی وہ کچھ حاصل کر لیتے  
تھے۔ جسے آج شاید سوچا بھی نہیں جاسکتا۔

اس سلسلہ میں بزرگ بن شہریار نے یہ بھی لکھا ہے کہ بعض ایسی رعائیتیں  
ان ممالک میں مسلمانوں کو حاصل تھیں جن سے خود اس ملک کے باشندے  
محروم تھے۔

اس نے لکھا ہے کہ:

”ذہب (سونے) والے ملک اور جاوہ کے بادشاہوں کا تعلق ہے کہ ان کے سامنے کوئی بھی ہو ایک خاص شکل ہی کے ساتھ بیٹھ سکتا ہے۔ اس نشست کا نام ان کی اصطلاح میں برسلا ہے چارزانو ہو کر لوگوں کو ان بادشاہوں کے سامنے بیٹھنا پڑتا ہے حتیٰ کہ خود ان کے ملک کے لوگ بھی اس سے مستثنیٰ نہیں ہیں۔ خواہ وہ کسی درجے کا آدمی ہو۔ نشست کے اس خاص طریقہ کو ترک کر کے راجہ کے سامنے بیٹھنے کی اگر کوئی جرأت کرے تو سخت سزا کا مستوجب ہوتا ہے۔“

لیکن اسی کے ساتھ اسی کا بیان ہے کہ:

الے الیوم سحران  
یجلس المسلمون

اس وقت تک یہ دستور چلا آ رہا ہے کہ  
ان غیر مسلم راجگان کے سامنے مسلمان

اے بظاہر اس سے مراد ہندوستان ہی ہے، پہلے بھی عرض کر چکا ہوں کہ مسلمان ہندوستان کو ”سونے کے گھر کا شکاف“ اور کبھی ”خانہ زر“ بھی کہتے تھے۔ بزرگ بن شہریار کے دوسرے بیانوں سے معلوم ہوتا تھا کہ کبھی کبھی اس لفظ کا اطلاق بلہرا کے ملک پر کرتے تھے۔ ممکن ہے کہ اس زمانہ میں سونا اس علاقے سے نکلتا ہے۔ اب بھی ہندوستان میں سونے کی کانیں ریاست حیدرآباد میں اور ریاست بیسور میں پائی جاتی ہیں۔ جاوہ کا لفظ ترجمہ میں ”میں نے لکھا ہے اصل کتاب میں ”بلاد الزابج“ ہے لیکن دوسرے قرائن سے معلوم ہوتا ہے کہ عربی تجارت جاوہ کا لفظ زابج سے کرتے ہیں۔



جس کی ہر بہار کے پیچھے خزاں کے دھکے ہوں، اور ہر شادی کے نقارے کے ساتھ غم کا نوحہ شروع ہو جاتا ہو، ہر صحت کو مرض کی دھمکیاں دے رہا ہو۔ الغرض جہاں ہر بقا کا انجام فنا ہو وہاں یہ سوال کہ اس دنیا کا کونسا خطہ اچھا ہے اور کونسا برا۔ تھوڑی دیر کی غفلت کا ذریعہ تو بن سکتا ہے۔ لیکن حقیقت جب سامنے آتی ہے تو سوئٹزر لینڈ یا کشمیر کے مریزاروں اور صحرائے افریقہ کے واحستانوں میں سچ پوچھیے تو کوئی فرق باقی نہیں رہتا۔ تاہم آدمی جس خطہ میں پیدا ہوتا ہے یا پیدا کر دیا جاتا ہے۔ چاہتا ہے کہ جتنے دنوں بھی یہاں بیٹھا ہے کسی نہ کسی طرح ان دنوں میں اس علاقے کے ماحول کو حتی الوسع اپنے اندرونی احساسات کے مطابق بنالیا جائے۔ میں تو سمجھتا ہوں کہ آدمی کی اسی نفسیاتی کاریگری کا نام حب الوطن وغیرہ ہے اور حب الوطن کے اس خود آفریدہ جذبہ کی تسکین کے لیے دوسرے ممالک اور اقالم کے مقابلہ میں اپنے وطن کی ترجیح و تفصیل کے وجوہ تلاش کرتا رہتا ہے پھر جیسا کہ اس دنیا کا کوئی شہر ایسا نہیں ہے جس میں شرکاء پہلو نہ پیدا ہوتا ہو یہی حال اس عالم کے شرور اور براٹیوں کا بھی ہے۔ کہ غور کرنے کے بعد کسی نہ کسی حیثیت سے کچھ خیر کے پہلو بھی ان میں مل سکتے ہیں۔ عام قاعدہ یہ

---

۱۔ ریگستانی صحراؤں کا قاعدہ ہے کہ کہیں کہیں بیچ میں ان کے نخلستان پیدا ہو جاتے ہیں۔ عربی میں ان کو "واحات" کہتے ہیں۔ میں نے اسی سے "واحاتان" کا لفظ بنا



ہے کہ شر کے پہلوؤں سے قطع نظر کر کے خیر ہی کے پہلوؤں سے اپنے وطن کے متعلق آدمی تسلی حاصل کیا کرتا ہے۔ اسی قسم کے مصنفین جن کی کتابوں میں اپنی اس تصنیف میں کام لے رہا ہوں ایک مصنف علامہ مقدسی بھی ہیں۔ ان کی مشہور کتاب اس سلسلے میں ”را حسن التقاسیم“ نامی ہے۔ ایک پر بوجھان و مکران کے مفازہ کا تذکرہ کرتے ہوئے انہوں نے لکھا ہے کہ یہ بڑا خطرناک مفازہ دریگستانی ٹاپو بیابان ہے بوجی اور قفص قوم کے ڈاکو عموماً یہاں قافلوں پر چھاپے مار تے ہیں۔ آئندہ کسی موقع پر ان ظالموں کے مظالم کا شاید ذکر بھی آئے۔ اس وقت کہنا یہ ہے کہ مقدسی کی ملاقات اسی مفازہ کے خاص اس مقام پر جہاں ڈاکو جمع ہو کر قافلوں پر حملوں کی تیاریاں کیا کرتے تھے۔ ایک شخص سے ہوئی جو صرف توت کے چند درخت اور انگور کی چند بیوں کی پرورش میں وہاں مشغول تھا۔ مقدسی نے لکھا ہے کہ میں نے پوچھا کہ ”میاں تمہارا دل یہاں نہیں گھبراتا؟ بوڑھا آدمی تھا۔ بولا کہ چند سال ہوئے میں نیشاپور گیا تھا۔ تقریباً ایک ماہ میرا قیام بھی وہاں رہا۔ لیکن لوگوں کی گھاگھی۔ آمدورفت عمل غیاڑے سے میرا دل اتنا پریشان ہوا کہ وحشت کے اس حال پر زیادہ دن تک صبر نہ کر سکا اور سکون کی زندگی گزارنے کے لیے پھر میں اسی ریگستانی گوشے میں پناہ گزین ہو گیا ہوں۔

بیچئے! ایک ایسے وحشت کدہ میں بھی آدمی کا جب جی چاہتا ہے تو سکون و عافیت کا پہلو پیدا کر لیتا ہے۔

## مسلمان سیاحوں کی بے تعصبی اور راست بیانی

بہر حال سچ پوچھیے تو اس جذبہ کا شعوری یا غیر شعوری تقاضا ہوتا ہے عموماً اپنے ملک کے مقابلہ میں دوسرے ممالک کی خوبیوں کا اعتراف آدمی دل کھول کر نہیں کرتا لیکن اسلام کے ان مصنفین کی کتابوں کو پڑھ کر میں تو حیران ہو کر رہ گیا کہ خلاف دستور انہوں نے انتہائی فیاضیوں سے کام لیتے ہوئے ایسے ممالک کی تعریفیں کی ہیں جن کے باشندوں سے نہ ان کا کوئی دینی تعلق تھا، نہ نسلی، اور تعلق کیا معنی؟ ان کے مذہب کی رو سے جہاں کے باشندے کافر اور بے دین تھے لیکن باایں ہمہ کوئی ملک ہو، اس کے باشندوں کا مذہب و دین کچھ ہی ہو۔ کسی نسل کے لوگ ہوں جو جھلائیے اس ملک میں ان کو نظر آئی ہیں بغیر کسی جنبہ داری اور عصبیت کے دل کھول کر ان کا اظہار ان مصنفین نے کیا ہے۔ یہی وجہ ہے کہ واقعات کے اظہار کے سلسلہ میں ان کے قلم سے جہاں ایسی باتیں نکل گئی ہیں۔ جنہیں ان ممالک کے ثقافت و عیوب ہم قرار دے سکتے ہیں۔ ان کی واقعیت میں بھی شک و شبہ کی بہت کم گنجائش پیدا ہوتی ہے۔

چونکہ اس وقت ہندوستان کا ذکر چھڑا ہوا ہے اس لیے جی چاہتا ہے کہ اس سلسلہ میں اسی کے متعلق بعض خاص چیزوں کا تذکرہ کروں۔ اس سلسلہ میں سب سے پرانی کتاب سلیمان تاجر کی سمجھی جاتی ہے یعنی دوسری ہجری صدی کے کل سینتیس سال بعد کی یہ کتاب معلوم ہوتی ہے۔

عرض کر چکا ہوں کہ چوتھی صدی ہجری تک کے تجارت اور سیاحوں کو اندرون ہند میں گھسنے کے مواقع باسانی جب تک نہیں آتے تھے تو دوسری اور تیسری صدی کے ابتدائی سالوں میں اس کی کیا توقع کی جاسکتی ہے مگر پھر بھی معلوم ہوتا ہے کہ مسلمان سیاحوں نے ہندوستان کے متعلق صحیح معلومات کا ذخیرہ کسی نہ کسی طرح جمع ہی کر لیا تھا۔ اور زیادہ تر یہ معلومات ان کے مشاہدات ہی سے ماخوذ ہیں۔ جس کا پتہ خود ان کے بیانات سے ملتا ہے۔ مثلاً سلیمان تاجر ہندوستانی جو گیوں اور نقش کشی کے واقعات کا تذکرہ کرتے ہوئے ایک موقع پر لکھتا ہے کہ :-

”بلاو ہند میں رہتے جو گیوں کا ایک طبقہ پایا جاتا ہے یہ سیلابی لوگ ہوتے ہیں۔ پہاڑوں اور جنگلوں میں گھومتے رہتے ہیں انسانوں سے ان کا میل جول بہت کم ہوتا ہے۔ عموماً یہ جنگل کی جڑی بوٹیوں یا جنگلی پھلوں کو کھا کر گزارہ کرتے ہیں، اپنے نسلی عضو میں لوسہ کا ایک چھٹا ڈال لیتے ہیں تاکہ عورتوں کے کام کے باقی نہ رہیں۔ بعض ان میں بالکل ننگ دھڑنگ رہتے ہیں۔ کچھ لوگ ان میں سے ایسے بھی ہوتے ہیں جو دھوپ میں ننگے کسی کپڑے کے بغیر کھڑے ہونے کا ارادہ کر لیتے ہیں۔ البتہ کبھی کبھی شیر کی کھال بدن پر ڈال لیتے ہیں۔“

الغرض اسی قسم کی باتوں کو بیان کرنے کے بعد لکھتا ہے کہ :-  
فقد رأیت رجلاً منهم  
جیسا کہ میں نے بیان کیا اسی قسم کے ایک

کہا و صفت ثم انصرفت  
 وعدت بعد ست عشرة سنة  
 فريضة على ملك الحال.  
 فتعجبت كيف لرسول عينة  
 من حر الشمس (سليمان ص ۵)

آدمی کو میں نے خود دیکھا تھا۔ پھر سولہ سال  
 بعد جب میں واپس ہوا تو اس شخص کو بجز  
 اسی حال پر میں نے پایا۔ مجھے حیرت ہوئی  
 کہ اس کی آنکھ اس عرصے میں دھوپ کی  
 حرارت سے بے کیوں نہ گئی۔

جس سے معلوم ہوا کہ سلیمان خود ہندوستان آیا تھا اور واقعات کا مشاہدہ  
 اس نے خود کیا ہے۔ بلکہ اس فقرے سے تو اس کا بھی پتہ چلتا ہے کہ آمد و  
 رفت کا سلسلہ ان عربی تاجروں کا ملک ہند میں جاری تھا۔ سولہ سال کے بعد پھر  
 وہ اس ملک میں واپس ہوا ہے۔ اور بھی دوسرے مقامات پر اسی قسم کے باتیں  
 اس نے لکھی ہیں۔ یہ تو سب ہی بیان کرتے ہیں جیسا کہ میں نے پہلے بھی لکھا  
 ہے کہ ہندوستان میں کسی ایک راجہ کی حکومت قائم نہیں ہے۔ سلیمان کے  
 الفاظ ہیں کہ :-

بل كل واحد ملك بلاده (سليمان ص ۵)

بلکہ ہر راجہ اپنے علاقے کا حکمران ہے۔

صرف سواحل ہند کے راجاؤں کی سلیمان نے ایک طویل فرست دی ہے  
 جس میں بعض الفاظ تو سمجھ میں آتے ہیں اور بعض ایسے ہیں جن کے متعلق پتہ نہیں  
 چلتا کہ اس کی مراد کیا ہے۔ بلہرا کا ذکر تو خیر گذر ہی چکا ہے۔ سلیمان نے لکھا  
 ہے کہ بلہرا کے علاقے کو کم کم کتے ہیں شاید کوکن کی یہ خرابی ہو۔ لکھا ہے کہ :-

وحوله ملوك كشيبة يقاتلون

بلہرا کے ارد گرد اس پاس میں بہت سے

راجہ ہیں جو اس سے جنگ کرتے رہتے ہیں۔

(سليمان ص ۲۵)

پھران ہی ملوک میں ملک الجزیر کا نام لیتا ہے۔ جس سے غالباً گجرات کا راجہ مقصود ہے۔ پھر ایک ملک الطافی کا تذکرہ کیا ہے۔ واللہ اعلم اس سے کیا مراد ہے۔ دریائے تاپتی جس علاقے میں بہتا ہے یعنی خاندیس مقصود ہے یا کیا ہے اتنا پتہ دیا ہے کہ اس راجہ کے علاقہ کی عورتیں تمام ہندوستان کی عورتوں کے مقابلہ میں سب سے زیادہ حسین ہیں۔ پھر رُہمی نامی راجہ کا ذکر کیا ہے لکھا ہے کہ رُہمی میں اور ملک الجزیر میں برابر جنگ ٹھنی رہتی ہے اور یہ کہ بھرا سے بھی رُہمی کا مقابلہ ہوتا رہتا ہے۔ قرآن سے معلوم ہوتا ہے کہ رُہمی غالباً کاٹھیا واڑ کے خطّ کی تعبیر ہے۔ بہر حال کچھ ہی ہو۔ ان مورخین کے بیان سے یہی معلوم ہوتا ہے۔ اوریوں بھی دنیا جانتی ہے کہ ہندوستان بے شمار حکومتوں اور ریاستوں کی شکل میں لپٹا ہوا تھا۔ سچ تو یہ ہے کہ ہندوستان جو کچھ تھا آج اس کا صحیح اندازہ کرنا مشکل ہے۔ جنوبی ہند کی تاریخ مولوی محمود خان بنگلوری نے جو لکھی ہے اس میں میسور کی ایک مستند تاریخ سے یہ نقل کیا ہے کہ:

”جسٹ میسور کے راجہ نے ننجن گڈھ کی تیرتھ کو جانا چاہا تو اس کو راستے میں دوسرے راجاؤں سے اجازت لینا پڑی“

(بحوالہ تاریخ میسور ص ۲۲ تاریخ جنوبی ہند ص ۳)

اور اس راستہ کا فاصلہ کتنا تھا۔ مولوی محمود خان کا بیان ہے۔

”میسور اور ننجن گڈھ کا درمیانی فاصلہ کل سولہ میل کا ہے“

سمجھا آپ نے کل سولہ میل کے اندر اندر دو دورا جہا نبیاں واقع تھیں۔

مجھے بتلانا یہ ہے کہ آپ دیکھ رہے ہیں کہ ان مسلمانوں سیاحوں کی نظر واقعات کی تحقیق میں کتنی گہری تھی۔

## مسلمانوں میں جنہی زبانوں کے سیکھنے کا ذوق و شوق

ان ہی مؤرخین کی کتابوں سے معلوم ہوتا ہے کہ اس زمانے میں قریب کے نہیں بلکہ ہندوستان سے دور اندلس تک کے مسلمان ہندوستانی زبان سیکھتے تھے اور اس میں گفتگو کرتے تھے۔ بزرگ بن شہریار نے ابوالزہرہ الخزاز ناخدا کا جو پہلے ایک ایرانی مجوسی تھا۔ اور بعد کو مسلمان ہو گیا تھا اسی کی زبانی ایک بڑا طویل قصہ نقل کیا ہے۔ اس کا بیان ہے کہ ہمارا جہاز طوفان میں گھر گیا تھا۔ لوگ پریشان تھے۔ کپتان کی نگاہوں سے بچ کر ایک اندلسی مسلمان جو قانس کا رہنے والا تھا جہاز میں سوار ہو گیا تھا۔ اور مدتوں جہاز کے ایک گوشہ میں پڑا رہا۔ لوگوں کی پریشانی دیکھ کر باہر نکلا اور کپتان کے پاس پہنچا۔ بزرگ نے اس موقع پر لکھا ہے کہ:

فسلم علیہ بالہندیۃ  
فرد علیہ۔

ہندوستانی زبان میں اس اندلسی مسلمان نے کپتان کو سلام کیا۔ کپتان نے اسی

(عجائب الهند ص ۲۲) زبان میں اس کا جواب دیا۔

اجنبی زبانوں کے سیکھنے کے اس شوق ہی کا نتیجہ تھا۔ جیسا کہ بزرگ ہی کے بیان سے معلوم ہوتا ہے۔ کہ آج سے ہزار سال پہلے ہندوستان کی کسی زبان میں قرآن کا ترجمہ بھی ہو چکا تھا۔ بزرگ بن شہریار نے ابو محمد الحسن

بن عمرو بن حمورہ کے حوالہ سے ایک طویل روایت درج کی ہے۔ جس کا حاصل یہ ہے کہ ہندوستان کا ایک راجہ جو کشمیر اعلیٰ اور کشمیر اسفل کے درمیانی علاقہ کا راجہ تھا اور مہروک بن رائق اس کا نام تھا۔ اس نے سنہ ۲۷۰ھ میں منصورہ کے امیر عبداللہ بن عمر بن عبدالعزیز کے پاس خط لکھا کہ اس کے پاس ایک ایسا آدمی بھیجا جائے۔

یفسر لہ شریعة الاسلام جو شریعت اسلام کے احکام ہندی  
بالہندیۃ۔ زبان میں بیان کر سکے۔

منصورہ کے امیر نے ایک مسلمان کو بھیجا جس کے متعلق لکھا ہے کہ:۔  
عرف لغاتہم علی اختلافہا۔ ہندوستان کی مختلف زبانوں کو جانتا تھا۔  
راجہ کے پاس یہی مسلمان چند سال رہا اور اسلام سے راجہ کو پورے طور پر  
اس نے واقف بنا دیا۔ اسی سلسلہ میں اس کا یہ بیان بھی نقل کیا ہے کہ:۔  
انہ سألہ ان یفسر لہ القرآن بالہندیۃ  
نفسر لہ۔ (عجائب الہندیۃ)  
اسی کا بیان ہے کہ:۔

انتہیت من التفسیر الی سورۃ  
یعنی سورۃ یسین تک قرآن کی تفسیر ہندی  
زبان میں اس نے پوری کر دی تھی۔

اگر یہ واقعہ صحیح ہے تو شاید قرآنی ترجمہ کے متعلق اگر یہ دعویٰ کیا جائے کہ  
ترجمہ کا سب سے پہلا مخسر زمین ہندی کی کسی زبان کو حاصل ہے تو اس کا شکل  
ہی سے انکار کیا جاسکتا ہے، غالباً اس کا نتیجہ یہ ہے کہ دوسری تیسری صدی



کے ان سیاحوں کی کتابوں میں جو عربی زبان میں لکھی گئی ہیں ہندی زبان کے الفاظ کا ایک ذخیرہ پایا جاتا ہے جو خالص ہندی شکل میں وہ الفاظ باقی نہیں رہے ہیں۔ مثلاً تلاؤ کو تلاج، ڈنگی یعنی کشتی کو دوینج، ناگ کو ناگران، ہندول کو ہندول، پلنگ کو پلنج، وغیرہ وغیرہ۔ بیسیوں الفاظ ان کتابوں میں ملتے ہیں۔

## جانوروں کی بولی کا علم

خیر یہ تو جملہ مغر صنف تھا میں یہ کہہ رہا تھا کہ ان مسلمان مؤرخین نے ہندوستان اور ہندوستان کے باشندوں کے متعلق جو باتیں بیان کی ہیں ان سے پہلے مسلمانوں کی وسعت قلبی کا عجیب ثبوت ملتا ہے۔ اگر حسن ظن سے کام نہ لیا جائے تو اسے ان مسلمانوں کی شاید خوش اعتقادی سمجھی جاسکتی ہے، ایک واقعہ نہیں۔ متعدد واقعات ان ہی کتابوں میں ایسے منقول ہیں جن کو پڑھ کر حیرت ہوتی ہے۔ مثلاً بزرگ بن شہر بار نے بیان کیا ہے کہ ہندوستان میں بکثرت ایسے اہل کمال پائے جاتے ہیں جو علم زجر میں کمال رکھتے ہیں۔ یہاں پر علم زجر سے کیا مراد ہے۔ آئندہ جس واقعہ کو اس کے بعد بیان کیا ہے اس سے نو مبری سمجھ میں ہی آتا ہے کہ جانوروں کی بولیوں کا علم خیال کیا جاتا تھا کہ ہندوستان والوں کو حاصل ہے کیونکہ آگے فقہ یہ بیان کیا ہے کہ:۔

”سیراف داس ایرانی بندر گاہ کا ذکر آئندہ مختلف مقامات پر آئے گا اس زمانہ کی یہ سب سے بڑی تجارتی بندر گاہ تھی، بہر حال اسی سیراف کے ایک تاجر نے بیان کیا کہ صابور نامی مقام سے

وہ دوبارہ براہِ خشکی جا رہا تھا۔ وہاں کے مقامی راجہ سے تاجر نے درخواست کی کہ اس کے ساتھ بطورِ بدرقہ کے حفاظت کا سامان کر دیا جائے۔ راجہ نے ایک آدمی اس تاجر کے ساتھ کر دیا۔ جو راجہ کے دریا کے پار (پیادوں) میں تھا۔ تاجر کہتا ہے کہ ہم اور وہ دونوں جب روانہ ہوئے اور صیمور سے باہر نکل آئے تو ایک تلاج (تلاؤ) کے کنارے بیٹھے یعنی پانی کا تالاب تھا اور ایک گرام یعنی باغ بھی وہیں پر تھا۔ مطلب یہ تھا کہ کچھ کھاپی لیں۔ ہمارے ساتھ کھانے میں کچھ چاول بھی تھے۔ اتنے میں ایک کوڑے کی آواز آئی۔ اس پر میرے ہندی رفیق نے کہا کہ جانتے ہو۔ یہ کوڑا کیا کہہ رہا ہے۔ میں نے کہا کہ نہیں۔ ہندی رفیق نے کہا کہ کوڑا کہہ رہا ہے کہ جس چاول کو تم لوگوں نے کھایا ہے اس میں میرا بھی کچھ حصہ تھا۔ اور میں اس کو ضرور کھا کر رہوں گا۔

سیرانی تاجر کا بیان ہے کہ ہندی کے اس بیان پر مجھے تعجب ہوا کیونکہ ہم لوگ تو اس چاول کو کھا چکے تھے۔ کچھ بھی باقی نہ چھوڑا تھا۔ آخر ہم وہاں سے آگے روانہ ہوئے، چلے جا رہے تھے ابھی دو فرسخ بھی راہ طے نہ ہوئی ہوگی کہ اچانک ہمارے سامنے پانچ ہندوستانی آدمی آتے تھے، دکھائی دیئے یا شاید چھ تھے۔ ان لوگوں کو دیکھ کر میرا جو ہندی رفیق تھا، میں نے

دیکھا کہ وہ پریشان ہو رہا ہے اور اضطراب کی حالت میں ہے اور مجھ سے کہنے لگا کہ ان لوگوں سے میں لڑوں گا۔ میں نے کہا کیوں؟ اس نے کہا کہ مجھ میں اور ان لوگوں میں پرانی دشمنی ہے ہم یہ گفتگو کر رہے تھے کہ ان آئیوالوں نے خنجر کھینچ لیے اور بے چارے میرے رفیق پر پل پڑے حتیٰ کہ اسے جان ہی سے مار ڈالا اور اس کے پیٹ میں جو کچھ تھا سب باہر نکل آیا۔ اس حال کو دیکھ کر میرے تو ہوش جاتے رہے۔ کچھ البسا بدحواس ہوا کہ چلنے کی سکت مجھ میں باقی نہ رہی ابے ہوش ہو کر گویا میں گر پڑا۔ میری عقل بجانہ تھی لیکن ان قاتلوں نے مجھے تسی دی اور سمجھایا کہ تم مت ڈرو کیونکہ ہماری دشمنی تو اس شخص سے تھی۔ تم سے ہمارا کیا تعلق، یہ کہہ کر جس راہ سے آئے تھے اسی پر واپس چلے گئے جب کچھ دوز نکل گئے تب میں کیا دیکھتا ہوں کہ وہی کوا اتر اور منقول رفیق کے شکم سے جو چادر باہر نکل پڑے تھے۔ انہیں چُن چُن کر کھا رہا ہے۔“

(بزرگ بن شہر بار ص ۱۶)

اسی بزرگ بن شہر یار نے موسیٰ صندا پوری کے حوالے سے تقریباً اسی قسم کی ایک اور روایت نقل کی ہے کہ:

”میں صندا پور کے راجہ کے پاس بیٹھا ہوا تھا دیکھا کہ راجہ کچھ ہنس رہا ہے۔ اس نے مجھ سے دریافت کیا میرے ہنسنے

کی وجہ کیا ہے؟ میں نے کہا کہ مجھے کیا معلوم؟ راجہ نے کہا کہ  
 دیکھو وہ سامنے دیوار پر گر گٹ بیٹھی ہوئی ہے۔ یہ مجھ سے کہ  
 رہی ہے۔ ایک پروسی مسافر تمہارے پاس آ رہا ہے۔ راجہ کی  
 اس حماقت پر مجھے تعجب ہوا اور میں نے اسی وقت چاہا کہ  
 اس کے پاس سے اٹھ جاؤں، لیکن اس نے اصرار کیا کہ بیٹھے  
 رہو اور جو بات تم سے کہی گئی ہے اس کے نتیجہ کو بھی تو دیکھ  
 لو اس کے اس کمنے پر میں بیٹھا رہا۔ ہم گفتگو کے دوران مشغول  
 ہی تھے کہ اچانک راجہ کے آدمیوں میں سے ایک آدمی آیا اور  
 اطلاع دی کہ صنداپور کی خلیج میں عمان کا ایک جہاز بھی پہنچا  
 ہے اس کے بعد میں نے دیکھا کہ ایک جماعت تاجروں کی کپڑے  
 اور عرق گلاب وغیرہ لیے ہوئے آ رہی ہے۔“

(بزرگ بن شہریار ص ۱۵۸)

## فصلِ خصوصیات کا حیرت انگیز طریق

اور اس سے بھی دلچسپ تر بیان سلیمان تاجر کا ہے۔ یعنی ہندوستانی  
 عدل و انصاف کی تعریف کرتے ہوئے اس نے اپنا ذاتی تجربہ بیان کیا  
 ہے کہ:

ہندوستان میں کسی ایسی بات کا کسی پر دعویٰ اگر کوئی کرتا ہے  
 جس کے ثبوت ہو جانے کے بعد مدعا علیہ کا قتل ہو جانا وہاں

کے قانون کی رو سے ضروری ہو تو مدعی سے پوچھا جاتا ہے کہ کیا آگ والے امتحان میں اس کو ڈالنا تم پسند کرتے ہو؟ وہ جواب میں کہتا ہے کہ ہاں! تب لوہے کے کسی ٹکڑے کو آگ میں خوب گرم کرتے ہیں۔ جب وہ بالکل لال ہو کر خود آگ کا ایک انگارہ بن جاتا ہے تب مدعی علیہ سے کہا جاتا ہے کہ ہاتھ آگے بڑھا۔ اس کے ہاتھ پر ایک خاص قسم کے درخت کے سات پتے رکھ دیئے جاتے ہیں اور پھر اس کے ہاتھ پر اسی گرم گرم دھکتے ہوئے کو رکھ دیا جاتا ہے۔ یعنی درمیان میں صرف وہی چند پتے رہتے ہیں۔ پھر اس گرم لوہے کو ہاتھ پر رکھے ہوئے وہ آگے پیچھے دوڑتا ہے۔ اس کے بعد اس کے ہاتھ پر ایک تحصیل چڑھا دی جاتی ہے اور راجہ اس پر اپنی مہر ثبت کرتا ہے پھر تین دن جب گذر جاتے ہیں تو تحصیل سے ہاتھ نکالا جاتا ہے اور ایسے چاول جن کے پھلکے ان سے الگ نہیں کیے گئے ہوں یعنی دھان اس کے حوالے کیے جاتے ہیں کہ ان کے پھلکوں کو اپنے ناخن سے اتارے۔ اگر لوہے کی آگ سے اس کا ہاتھ متاثر نہیں ہوتا تو باسانی پھلکوں کو اتار دیتا ہے اور یوں نقل سے وہ بچ جاتا ہے۔ اور بجائے اس کے خود مدعی پر جہانہ عاید کیا جاتا ہے۔ یعنی ایک من سونا ادا کرے جس پر راجہ خود قبضہ کر لیتا ہے۔ بسا اوقات بجائے اس ترکیب کے ہانڈی

میں پانی گرم کرتے ہیں۔ خواہ لوسہے کی ہانڈی ہو تو یا تلبے کی، پانی کو اتنا گرم کرتے ہیں کہ آدمی اس کے قریب جانے کی بھی ہمت نہیں کر سکتا۔ پھر اسی گرم پانی میں لوسہے کی ایک انگوٹھی ڈال دی جاتی ہے۔ اور مدعی علیہ سے کہا جاتا ہے کہ اسی کھولتے ہوئے پانی میں ہاتھ ڈال کر اس انگوٹھی کو نکال لے۔“

(سلیمان ص ۴۹)

اس قصے کو بیان کرنے کے بعد سلیمان نے آخر میں لکھا ہے :-

وقد ثبت من ادخل  
یدہ واخرجها صحیحة۔  
میں نے اپنی آنکھ سے اس آدمی کو دیکھا  
ہے جس نے اس کھولتے پانی میں ہاتھ

ڈالا، اور بالکل درست حال میں اپنے ہاتھ

(سلیمان ص ۴۹)

کو پانی سے باہر نکال لیا۔

اس سے بحث نہیں ہے کہ فصل خصومات کا یہ ہندی طریقہ واقعاً کسی حد تک قابل اعتماد ہو سکتا ہے؛ کون کہہ سکتا ہے کہ ہاتھ ڈالنے والے کن تدبیروں سے کام لینے تھے یا کیا کرتے تھے۔ میں تو صرف یہ دکھانا چاہتا تھا کہ ان مسلمان سیاحوں کے بیانات کا ایک بڑا حصہ دیدہ اور چشم دید شہادتوں کا نتیجہ ہے۔ آپ دیکھ رہے ہیں کہ سلیمان مدعی ہے کہ مجرموں کے ساتھ اس طرز عمل کو اختیار کرتے ہوئے میں نے خود دیکھا ہے۔ ظاہر ہے کہ ایک پروریسی اجنبی آدمی کے لیے یہ مشکل ہے کہ اندرونی حقائق سے وہ صحیح واقفیت حاصل کرے۔ بہ ظاہر جو بات اس کے سامنے گذری اس کا

کا اس نے اظہار کر دیا ہے۔ اور یہ انصاف پسندی کے جذبہ کا کتنا اچھا معصوم ثبوت ہے۔ چاہتا تو بیسیوں شکوک کا اظہار کر سکتا تھا۔ خصوصاً مسلمانوں کے عام المٹہ کا خیال بھی جب یہ ہے کہ اس قسم کے طریقوں سے دعاوی کا فیصلہ صحیح نہیں ہے امام ابو حنیفہ رحمۃ اللہ علیہ تو قرعہ اندازی کے ذریعے سے بھی فصلِ حصوات کے طریقہ کا انکار کرتے تھے یا میاہ تک کے متعلق مشہور ہے کہ احقاقِ حق یا ابطالِ باطل کا ذریعہ عام لوگوں کے لیے اس کو نہیں قرار دیا جاسکتا۔ انبیاء یا خدا کے خاص بندوں کی اور بات ہے۔

## ہندوستانی رسم و رواج

غیر یہ دوسری باتیں ہیں۔ ان خود اعترافی شہادتوں کے سوا جو معلومات ان مؤرخین کی کتابوں میں ملتے ہیں ان کی صحت کی ایک دلیل یہ بھی ہو سکتی ہے کہ گو انہوں نے آج سے ہزار برس پہلے کی باتیں ہندوستان کے متعلق بیان کی ہیں۔ لیکن ہم دیکھتے ہیں کہ ان کی بہت سی بیان کردہ ایسی باتیں اب بھی ہندوستان میں پائی جاتی ہیں جن سے ان کے بیان کی تصدیق ہوتی ہے۔ مثلاً سلیمان ہی نے بیان کیا ہے کہ ہندوستان کے لوگ دن کے کھانے سے پہلے غسل ضرور کرتے ہیں۔ اسی طرح ان کی عام عادت ہے کہ سواک کیے بغیر کھانا نہیں کھاتے۔ وہ ایام کے دنوں میں عورتوں سے متقاربت جائز نہیں سمجھتے اس نے یہ بھی لکھا ہے کہ جیسے اس ملک میں حکمرانی چند خاص خانوادوں کے ساتھ مخصوص ہے اسی طرح ہر پریشہ بھی خاص خاص خاندانوں کے لیے موروثی



طور پر مختص ہے، جتنے کہ طبابت، کتابت اس قسم کی چیزیں بھی خاندانی ہیں۔ ان گھرانوں کے سوا جن کا یہ موروثی پیشہ ہے کوئی دوسرا اس پیشہ کو اختیار نہیں کر سکتا۔ اس نے یہ بھی لکھا ہے۔ کہ ہندوستان والے عموماً اپنے مردوں کو آگ میں جلاتے ہیں۔ کون نہیں جانتا کہ یہ باتیں اس زمانہ تک ہندوستان میں پائی جاتی ہیں؟

(سلیمان صفحہ ۵۱، ۵۰)

اور عجیب بات یہ ہے کہ ہندوستان کے متعلق حالانکہ ان ہی لوگوں کا بیان ہے کہ روزانہ غسل کے بغیر وہ کھانا بھی نہیں کھا۔ تے۔ لیکن پیشاب کے سلسلہ میں لکھا ہے کہ:

”پیشاب کرنے کے بعد بغیر اس کے کہ نجاست صاف کریں فوراً کپڑے کو برابر کر لیتے ہیں۔“

(سلیمان صفحہ ۱۱۸)

عربوں کو ہندوستانیوں کی اس عادت پر تعجب ہوا ہے۔ اسی سلسلہ میں اس نے ایک عجیب بات یہ بیان کی ہے۔ میں بختہ سلیمان کے الفاظ نقل کرتا ہوں۔ یعنی لکھا ہے:

اهل الهند يطوئون  
ہندوستان والے لمبی لمبی ڈاڑھیاں  
لحاہ۔ رکھتے ہیں۔

اور صرف اسی قدر نہیں۔ آگے لکھتا ہے اور اپنا مشاہدہ بیان کرتا

ہے کہ:

در ببارئیت لحيۃ احدھم بعض اوقات میں نے تین تین ہاتھ لیے

ثلاثۃ اذرع (سلیمان ص ۵۵) ڈاڑھی والوں کو بھی دیکھا ہے۔

اسی کے ساتھ گو اس نے یہ بھی بیان کیا ہے کہ:-

»ہندوستان کے باشندوں کا ایک قاعدہ ہے کہ جب ان

کا کوئی آدمی مر جاتا ہے اس وقت وہ اپنے سر اور ڈاڑھی کے بال

منڈوا دیتے ہیں«

(سلیمان ص ۵۵)

ظاہر ہے کہ یہ رسم در و راج ہندوستان میں اب بھی جاری ہے۔ لیکن علاوہ

اس رسم کے عام طور پر ہندوستانیوں کا ڈاڑھی رکھنا اور اتنی لمبی لمبی ڈاڑھی رکھنا

کہ تین تین ہاتھ تک دراز ہو جائیں۔ بالکل عجیب بات ہے۔ آج تو شمالی ہند

ہو یا جنوبی کسی علاقے میں ڈاڑھیوں کے رکھنے کا دستور نہیں ہے۔ سکھوں

میں اس کا رواج اگر ہوا بھی ہے تو یہ بالکل پچھلے زمانے کی بات ہے۔

اس میں شک نہیں کہ بعض مذہبی لوگ ہندوؤں میں اب بھی ڈاڑھی رکھتے ہیں۔

لیکن سلیمان تو اس کو اس ملک کا عام رواج قرار دیتا ہے۔ کون کہہ سکتا ہے کہ

ہندوستانی چہروں سے ڈاڑھی کا غائب ہونا اس ملک کا نیا حادثہ اسی قسم

کا ہو جیسے آج مسلمانوں کے لیے بھی یہ ایک نئی افتاد ہے۔

یا ممکن ہے کہ »المسعودی« وغیرہ نے اپنی کتابوں میں جیسے ہندی معاشرت

کی ایک خاص خصوصیت کا ذکر کیا ہے۔ لیکن جہاں تک میں جانتا ہوں اب

شاید اس مسئلہ کو اتنی اہمیت باقی نہیں رہی ہے۔

ان لوگوں نے بیان کیا ہے کہ ہندوستان کے باشندوں میں ڈکار یا کھانسی کو بادِ مخالف کے اظہار سے زیادہ برا قرار دیا ہے۔ سعودی نے بڑی تفصیل سے اس ہندی رواج پر بحث کی ہے۔ اس نے لکھا ہے کہ:-

”ہندی حکماء کا خیال ہے کہ بادِ شکم کو پیٹ میں روکے رکھنا سخت موذی حرکت ہے۔ اور اس کا ارسال و اطلاق راحت بخش ہے۔ یہ امراض کا بہت بڑا علاج ہے۔ تو لہج والوں کو اس سے بڑی راحت میسر آتی ہے۔ اسی طرح مسطحول یعنی جس کی تلی بڑھ گئی ہو اس کے لیے اس کا روکنا سخت مضر ہے۔“

الغرض اسی قسم کی باتوں کے بعد لکھا ہے کہ:-

”یہی دوسرے ہندوستان والے شرط (باوازاخارج) میں کسی قسم کی جھجک محسوس نہیں کرتے اور الغسوه (یعنی محفئی آواز) کو بھی کبھی نہیں روکتے۔ ان کے نزدیک کھانسی کی آواز ضراط سے زیادہ اور طکارفساء سے زیادہ معیوب ہے۔ ان کا یہ خیال بھی ہے کہ ضراط کی آواز بدبو کے ازالہ کا ذریعہ ہے۔ وہ یہ بھی کہتے ہیں کہ ہوا تو پیٹ میں ایک ہی ہوتی ہے۔ البتہ اس کے نام مخارج کے اختلاف کی وجہ سے بدل گئے ہیں۔ سعودی حرکت جب ہوتی ہے تو اس کا نام لوگوں نے طکار رکھ دیا ہے اور ہبوطی کا نام فاء ہے۔ ورنہ دونوں ہواؤں میں کسی قسم کا کوئی فرق نہیں ہے۔“

(مروج الذہب سعودی ص ۲۵۳)

(حاشیہ آئندہ صفحہ پر)

المسعودی نے اس سلسلہ میں اور بھی تفصیلات سے کام لیا ہے خصوصیت کے ساتھ راجگان ہند کی عام عادت یہ بتاتا ہے کہ

لا یحتمون  
باد مخالف کے اظہار میں کسی قسم کی جھجک

فے اظہارھا  
عموس نہیں کرتے خواہ کسی حال میں صادر

فے سائراہ۔ اللہم  
ہو یعنی خلوت ہو یا جلوت۔ تہائی میں

وکنالک سائر  
ہوں یا بھری مجلسوں میں۔ اس ملک کے

حکمائہم۔  
راجہ اور یہاں کے حکماء یعنی پٹنوں میں

(ایضاً ص ۲۵۲)  
یہ عادت عام ہے۔

جس سے معلوم ہوتا ہے کہ ہندوستانی درباروں یا علمی مجلسوں کے لیے بھی یہ کوئی معیوب بات ان سیاحوں کے زمانہ میں نہ تھی۔ لیکن ظاہر ہے کہ اب یہ کیفیت باقی نہیں رہی ہے۔ ممکن ہے کہ کچھ ہی حال ڈاڑھی کا بھی ہوا ہو۔

لہ اسخر میں مسعودی نے اس ہندی راج کو بہت سراہا ہے اور لکھا ہے کہ اس کے فوائد اور اس کی خلاف درزی کے نقصانات کو ہر صاحب تہیز خود سمجھ سکتا ہے اس کی رائے ہے کہ ارباب مذاہب و ادیان نے شاید اس کی برائی بیان کی اور اسی لیے لوگ اس کو کچھ معیوب خیال کرنے لگے۔ اس نے ہندی حکمت کے حوالہ سے بعض عربی اشعار بھی اس سلسلے میں نقل کئے ہیں ۱۲

## شراب سے پرہیز

سلیمان نے ہندوستان والوں کی تعریف کرتے ہوئے لکھا ہے کہ:-  
 ”چین کے باشندوں کو کھیل تماشوں کا خاص ذوق ہے لیکن  
 ہندوستان والے ان باتوں کو اچھی طرح نظروں سے نہیں دیکھتے  
 نیز ہندو والے شراب بھی نہیں پیتے بلکہ اس وجہ سے سرکہ چونکہ شراب  
 ہی بنتا ہے اس لیے سرکہ بھی استعمال نہیں کرتے“

اس نے اس کے بعد یہ عجیب تحقیقی بات لکھی ہے کہ:-

شراب نوشی سے پرہیز ہندوستان والے اس لیے نہیں کرتے

کہ یہ کوئی ان کے مذہب کی بات ہے بلکہ اس سے ان کے دلوں  
 میں نفرت اور ایک قسم کی گھن پیدا ہو گئی ہے“

پھر اس کی ایک لطیف نوجہ اس نے خود کی ہے جس کا حاصل وہی ہے کہ  
 ہندوستان چونکہ بیسیوں حکومتوں کی شکل میں بننا ہوا ہے ہر راجہ دوسرے راجہ

---

لہ اور یہ اس نے بالکل صحیح بات لکھی ہے کیونکہ ویدنک میں بکثرت تذکرہ کیا گیا ہے کہ سوما کار  
 اس ملک کے عوام ہی نہیں یہاں کے رشیوں، مینوں، مہنتوں کے دیوتاؤں تک کا ایک محبوب مشروب  
 تھا اور سوما کے متعلق لکھا ہے کہ شدید قسم کی نشہ آور کوئی بوٹی تھی۔ جس سے رس بڑے  
 اہتمام سے نکالا جاتا تھا۔ وید کی اشلوکوں کا ایک بڑا حصہ سوما کی تعریف ہی کے لیے

مختص ہے ۱۲

کی طرف سے ہمیشہ خطروں میں گھرا رہتا ہے۔ ہر وقت اپنے گرد و پیش کے راجاؤں سے انہیں جنگ کرنی پڑتی ہے ان کا خیال ہے کہ:-

» شراب پینے والے حکمران اپنی حکومت کی حفاظت نہیں کر

سکتے اور نہ سلطنت کے انتظامات کو درست رکھ سکتے ہیں۔«

اس نے لکھا ہے کہ:-

» اسی لیے ہندوستان میں مشہور ہے کہ شراب پینے والا راجہ

راجہ ہی نہیں ہے۔«

(سلیمان ص ۵۲)

لیکن ابن حوقل ساحلی علاقوں کی نسبت بیان کرتا ہے کہ:-

» ان شہروں میں ناریل کے درخت بھی ہیں۔ اسی ناریل سے سرکہ

اور شراب بناتے ہیں جس سے نشہ بھی پیدا ہوتا ہے اور المرز

بھی یہ لوگ استعمال کرتے ہیں جو مصر والوں کا نبیذ ہے۔«

(ابن حوقل ص ۲۳)

## چواری کی سز

سلیمان نے لکھا ہے کہ:-

لحدہ شراب کی ایک قسم تھی بعض کہتے ہیں کہ شہد کو پانی میں ملا کر پاتے تھے۔ اور بعضوں نے

لکھا ہے کہ چواری سے یہ شراب بنتی ہے ۱۲

”ہندوستان میں رہنروں کو قتل کر دیا جاتا ہے“  
 اسی طرح چور خواہ ایک ہی بیسہ کیوں نہ ہو اس کو سخت سزا دی جاتی ہے۔  
 جس کی انتہا موت پر ہوتی ہے۔ چوروں کی سزا کا طریقہ یہ لکھا ہے کہ:-  
 ”ایک بڑی لمبی لکڑی ہوتی ہے۔ جس کے دونوں کناروں کو  
 تیز کر کے اس میں دھار پیدا کر دیتے ہیں اور چور کو اسی پر بٹھا دیا  
 جاتا ہے اور اس طور پر بٹھایا جاتا ہے کہ لکڑی اس کے جسم میں  
 گھس جاتی ہے اور حلق تک پہنچ جاتی ہے“

(سلیمان ص ۵۴)

## شادی کا طریقہ اور تعدد ازدواج کی اجازت

اس نے یہ بھی بیان کیا ہے کہ:-  
 ”ہندوستان اور چین میں حرم کا دستور تو نہیں ہے لیکن نکاح  
 ان دونوں ملکوں میں مرد جتنی عورتوں سے بھی جاہے کر سکتا ہے  
 شادی کا طریقہ یہ ہے کہ لڑکی اور لڑکے والے بیاہ سے پہلے  
 آپس میں تحفوں اور ہدیوں کا تبادلہ کرتے ہیں۔ اور شادی کو ڈھول  
 اور سنکھ کی آواز سے بستی میں مشہور کرتے ہیں یہ تحفے اور ہدیے

۱۰ مہا بھارت کے بعض اشلوکوں سے معلوم ہوتا ہے کہ چوری کی سزا قطع ید یعنی ہاتھ  
 کاٹنا بھی اس ملک میں مروج تھی ۱۲



ہر شخص اپنی اپنی بضاعت کے مطابق دیتا ہے۔“

## بدکاری کی سزا

اس کے بعد اس کا بیان ہے کہ:-

”کسی کی بیوی کے پاس اگر کوئی آئے اور اس کے ساتھ بدکاری کا ارتکاب کرے تو قاعدہ ہے کہ اس قسم کے زانی آدمی کو ہندوستان کی تمام حکومتوں میں قتل کر دیتے ہیں۔ اسی طرح جبراً کسی عورت سے اگر کوئی بدکاری کرتا ہے تو صرف مرد قتل کیا جاتا ہے اور عورت کی رضامندی سے اگر فعل کا وقوع ہوا ہو تو دونوں مار ڈالے جاتے ہیں۔“

## عدالتی نظام

سیلمان نے یہ بھی لکھا ہے کہ:-

”ہندوستان میں بھی اور چین میں بھی فصلِ محصولات کے لیے قاضیوں (جموں) کی الگ جماعت ہے۔ حکومت کے دوسرے عمال اور ملازمین سے اس کام کا تعلق نہیں ہے۔“

(سیلمان ص ۵۵)

## رفاہِ عام کے کاموں کا برواج

اسی نے یہ بیان کرنے کے بعد کہ :-

”ہند کے باشندوں میں ایسی بہت سی دینی نیکیوں کا رواج ہے۔ جن کے متعلق ان کا عقیدہ ہے کہ خدا ان کے کرنے والوں سے خوش ہوتا ہے۔ اور اپنا قرب و نزدیکی عطا کرتا ہے“

لکھا ہے کہ :-

”مثلاً ان میں اس کا رواج ہے کہ مسافروں کے لیے سرائیں بنوائے۔ ان سرائوں میں بقال اور بیسے رہتے ہیں جن سے راہ گیر ضرورت کی چیزیں خریدتے ہیں“

(سلیمان ص ۱۲۸)

## سیلون کی ایک عجیب رسم

اسی سلسلہ میں اس نے سیلون جسے عرب کے سیاح ہندی جزیرہ کے نام سے موسوم کرتے تھے اور اپنی کتابوں میں بکثرت اس کا تذکرہ سیلان یا سرندیپ کے نام سے انہوں نے کیا ہے۔ اسی جزیرہ کے متعلق اس عجیب و غریب رواج کا تذکرہ کیا ہے۔

”سراندیپ کے علاقے کا یہ دستور ہے کہ اس ملک کا راجہ جب مرتا ہے تو ایک گاڑی جو زمین سے قریب ملی رہتی ہے۔

(یعنی پیسے اس کے چھوٹے ہوتے ہیں، اسی گاڑی پر راجہ کو بٹھا دیتے ہیں اور اس کے سر کو گاڑی کے تختے کے کنارے اس طرح رکھتے ہیں کہ اس کے بال زمین پر ٹپکتے رہیں۔ اسی طرح گاڑی کو کھینچتے ہوئے اس کا گشت کراتے ہیں۔ راجہ کے سر کے بال کو گاڑی کے ساتھ زمین پر گھسیٹتے ہوئے لے جاتے ہیں، ایک عورت ہاتھ میں جھاڑو لیے گاڑی کے پیچھے پیچھے رہتی ہے اور خاک دھول کو راجہ کے سر کے بالوں سے صاف کرتی جاتی ہے۔“

اصل چیز اس کے بعد جو اس نے بیان کی ہے وہ یہ ہے کہ:۔  
 ”اسی گاڑی کے ساتھ ساتھ ایک اور آدمی ہوتا ہے جو سلسل پکارتا جاتا ہے کہ لوگو! دیکھو! یہ ہے وہ شخص جو کل تک اس کے احکام اور فرامین نافرمان رہے تھے۔ لیکن آج اسی کو دیکھو کہ اس کا انجام کیا ہوا! اس نے دنیا چھوڑ دی۔ موت کا فرشتہ اس کی جان نکال کر لے گیا۔“

تو تم کو بھی چاہیے کہ دنیا کی زندگی کے فریب میں نہ آ جاؤ۔ اور بھی اسی قسم کی باتیں کہتا جاتا ہے۔ یہ قصہ تین دن تک جاری رہتا تبیرے دن پھر منبدل، کافور، زعفران مہتیا کیے جاتے ہیں اور ان ہی چیزوں کے ساتھ راجہ کو آگ میں پھونک دیتے ہیں اور اس کی راکھ کو ہوا میں اڑا دیتے ہیں۔ (سلیمان ص ۵۷)

## ہندوستانیوں اور چینوں کا تقابل

علاوہ ان رسوم اور عادات کے سلیمان نے ہندو والوں کے علم و فضل اور صنعت و  
حرفت میں جس قسم کی مہارت اور چابک دستیوں کے وہ مالک تھے ان باتوں کی  
دل کھول کر اس نے بڑی تعریفیں کی ہیں۔ بلکہ بعض امور میں ہندوستانیوں کو چینوں  
پر فضیلت بھی دی ہے۔ خصوصاً مذہب اور دین کے معاملہ میں لکھا ہے کہ:-

”اس کا علم چین والوں کے پاس نہیں ہے۔ ان کا دین ہندوستان  
والوں ہی سے حاصل کیا ہوا ہے۔“

اس نے لکھا ہے کہ:-

”چینی خود کہتے ہیں کہ ہمارے البدوہ کو ہندوستانیوں نے

بنایا ہے۔“

پھر دونوں ملکوں کے مشترک مذہبی عقاید کا تذکرہ کرتے ہوئے آخر میں  
لکھا ہے کہ:-

”ہندوستان میں طب کے ماہرین اور فلاسفہ بھی پائے

جاتے ہیں۔“

---

لہٰذا بدظاہر البدوہ کا لفظ بدوہ کے لفظ کی جمع معلوم ہوتی ہے۔ خدا جانے اس سے  
وہ موزنیاں مراد ہیں جو ہندوستان سے چین میں منتقل ہوئیں یا البدوہ بدوہ مذہب کی  
کتابوں کو بھی کہتے تھے ۱۲

اور یہ کہتے ہوئے کہ طب اور نجوم کا چرچا گوچین میں بھی ہے لیکن۔  
ذالک بالہند  
اکثر۔  
ان دونوں علوم (طب و نجوم) کا ہندوستان  
میں زیادہ رواج ہے۔

المسعودی نے بھی لکھا ہے کہ:-  
للہند التقدم فی صناعة  
الطب ولہم اللطافات  
والعناق (عبد ازل ص ۲۵۲)  
علم طب میں ہندوستان کے باشندے  
بہت آگے ہیں۔ اس فن میں وقت نظری  
اور خدافت ان کو حاصل ہے۔

## ہندوستان کی پارچہ بانی

صنعتی مہارتوں کا ذکر کرتے ہوئے جو باتیں ان لوگوں نے بیان کی ہیں  
سننے والوں کو آج بھی سُن کر ان پر تعجب ہوتا ہے۔ مثلاً یہی کے نام سے جس  
علاقے کو ان لوگوں نے موسوم کیا ہے، پارچہ بانی میں اس ملک کے کاریگروں کو  
جو مہارت حاصل تھی اس کے متعلق سلیمان لکھتا ہے:-

”رہی کا ملک کپڑوں کا ملک ہے ایسے کپڑے اس ملک میں  
تیار ہوتے ہیں جن کی مثال کہیں نہیں ملتی۔“

اور اس کے متعلق اپنی چشم دید شہادت اس نے ادا کی ہے یعنی لکھا  
ہے کہ:-

”حسن و باریکی میں ان کی کپڑوں کی حالت یہ ہے کہ ایک انگوٹھی  
میں پورا نختان سما جاتا ہے۔ یہ سوتی کپڑا ہے میں نے خود اس کو

دیکھا ہے۔ (سلیمان ص ۳)

## دویالوں کا رواج

سلیمان نے ہندوستان کے دویالوں کا بھی ذکر کیا ہے۔ سرندیپ کے تذکرے میں لکھتا ہے کہ:

”اس ملک کے باشندوں کے پاس بھی ایک خاص شریعت ہے اور ان میں اس شریعت کے علماء پائے جاتے ہیں۔ ان کے بھی حلقے ہوتے ہیں جیسے ہمارے یہاں محدثین کے حلقے ہیں ہند کے لوگ ان علماء کے ارد گرد اکٹھے ہوتے ہیں۔ اور اپنے پیغمبروں کی سیرت اور اپنے دین کے مسائل ان سے سُن سُن کر لکھتے ہیں۔“ (سلیمان ص ۱۲۲)

میں کہاں تک بیان کروں حاصل یہ ہے کہ بغیر کسی جنبہ داری، اور ادنیٰ درجہ کی عصبیت کے کسی دوسرے مذہب اور ملک کے متعلق کوئی جو کچھ بھی بیان کر سکتا ہے مسلمانوں کے ان مورخین اور ستیاہوں نے اس کے بیان کرنے میں کوئی دقیقہ اٹھا نہیں رکھا۔ ہے۔ محض اس لیے کہ اس ملک یا قوم کا مذہب چونکہ ہمارے مذہب اور اس کے اصول سے مختلف ہے یا میرے ملک اور میری قوم سے ان کا تعلق نہیں ہے محض اس لیے ان کی خوبیوں کے اعتراف کرنے میں انہوں نے قطعاً بخل اور تنگدلی سے کام نہیں لیا ہے۔ قدیم تو قدیم اس زمانہ میں بھی جب بلند نظریوں اور انصاف پسندیوں کے دعوؤں سے

یورپ نے آسمانوں کو سر پر اٹھا لیا ہے۔ اتنی بے لوثی کی نظیر کسی مصنف کے کلام میں مشکل ہی سے مل سکتی ہے، آپ اسے چاہے وسعتِ مشرقی کے لیے یا دوسری قوموں کے ساتھ انصاف کا جذبہ، کہ المسعودی نے ہندوستان کے سمنیہ فرقہ کا تذکرہ کرتے ہوئے ان کی اصنام پرستی کے متعلق اپنی روادارانہ رائے کا اظہار ان الفاظ میں کیا ہے کہ:

## اہل ہند کی اصنام پرستی

”جیسے اسلام سے پہلے قریش بت پرستی کرتے تھے، بت پرستی

میں یہی حال ان کا بھی ہے۔ ان مورتیوں کو پر پوجتے ہیں اور دعاؤں کے

ساتھ ان ہی کی طرف متوجہ ہوتے ہیں“

لیکن اس کے بعد اپنی رائے ان الفاظ میں قلم بند کرتا ہے:

واللبیب منهم یقصد بصلواتہ	لیکن جو لوگ عقل و خرد والے ہیں ان کے
بخالق ومقیم السماءیل من	سامنے اپنی دعاؤں میں خدا ہی مفسود ہوتا
الاصنام والصور مقام	ہے اور مورتیوں کو وہ اپنے سامنے بطور
قبلة والجاهل منهم و	قبلہ یعنی رخ کرنے کی سمت کی حیثیت
من لا علولاً یشرک	سے رکھتے ہیں لیکن جنہیں علم نہیں ہے

لہ اس میں کوئی شبہ نہیں کہ بت پرستی کی یہ آخری تاویل و توجیہ ہو سکتی ہے جس سے مسلمان آج سے بیگزروں بلکہ ہزار سال پہلے واقف تھے لیکن سچ پوچھیے تو یہی توجیہ القول بالایضی بہ قائلہ۔

الاصنام بالثیمة العالق  
 ویعتقدہما جہیغاً وان  
 عبارتہم الاصنام تقریرہم  
 الی اللہ نلفی۔

جو جاہل ہیں وہ خدا کی الوہیت میں ان  
 مورتیوں کو بھی شریک کرتے ہیں اور جو  
 دونوں باتوں کے معتقد ہیں۔ ان کا خیال  
 ہے کہ ان مورتیوں کی عبادت ان کو خدا سے  
 نزدیک عطا کرتی ہے۔

(المسعودی ص ۱۹۱)

یعنی تائل کی مرضی کے خلاف خواہ مخواہ اس کی طرف سے بات بنانا ہے، بت پرست دنیا میں  
 خصوصاً ہندوستان میں کرڈروں کی تعداد میں اب بھی موجود ہیں خود ان سے پوچھا جاسکتا ہے  
 کہ اپنے معبودوں کے متعلق ان کا کیا خیال ہے۔ آفتاب و ماہتاب گائے وغیرہ کے پوجنے والے  
 کو تو جانے دیجئے کہ ان کو تو خود ان کے پوجنے والے خدا کی مخلوق مانتے ہیں۔ کسی کا عقیدہ  
 نہیں ہے کہ دنیا کو گائے نے یا سورج نے پیدا کیا ہے بلکہ ان ہی کو مخلوقات  
 الہی میں شمار کرتے ہیں۔ رہیں مورتیاں سو وہ ایک قسم کی تو ہیں نہیں انسانوں کو بھی ہوتی ہیں، اور  
 حیوانوں کی بھی نمائندگی ان ہی مرے ہوئے انسانوں یا جانوروں کی کرتی ہیں جو ان کے حاصل  
 معبود ہونے میں اور ظاہر ہے کہ ان معبودوں کو جن کی مورتیاں نمائندگی کرتی ہیں ان کو بھی خود  
 ان کے پوجنے والے خدا کی مخلوق ہی خیال کرتے ہیں۔ بہر حال ان مورتیوں میں ایسی کوئی مورتی  
 نہیں ہے جن کے متعلق سمجھا جاتا ہو کہ وہ کسی مخلوق کی نہیں بلکہ خالق سموات وارض کی نمائندہ  
 ہے اور بالفرض مان بھی لیا جائے کہ ان مورتیوں کو خالق ہی کی نمائندہ بنا کر جہلا نہیں تو ان  
 کے خواص پوجتے ہیں جیسا کہ المسعودی کا بیان ہے تو سوال یہ ہے کہ ان مورتیوں کی شکل  
 جیسا کہ میں نے عرض کیا آدمی کی ہوتی ہے یا جانور کی آدمی میں بھی مرد کی یا عورت کی، پھر



اس نے لکھا ہے کہ :-

هو رائي الهند في العالم

الجاهل (ايضاً)

یعنی ہندوستان کے عالم اور جاہل سب  
کابھی خیال ہے۔

کچھ بھی ہو میرا خیال تو یہ ہے کہ ہمارے اسلاف کا غیر قوموں کے ساتھ اسی  
قسم کے نیا ضا نہ برتاؤ اور سلوک کا نتیجہ یہ تھا کہ توہین ان سے مانوس ہوتی تھیں  
بجائے بھڑکنے کے ان سے قریب ہوتی تھیں۔ ان کی باتوں کو وہ سنتی تھیں،  
سچائیوں کو دلوں میں اتارنے کا یہی کارگر حریر ان کے پاس تھا۔ یہی لوگ تھے جن  
کی بدولت آج جاوہ، سماٹرا، انڈونیشیا، اور چین وغیرہ ممالک میں بے تیغ و تیغ

کیا ان لوگوں کے خیال میں خدا مردوں یا عورتوں کی یا معاذ اللہ جانوروں کی شکل رکھتا ہے؟ اور  
خدا جو خود ہندوؤں کے نزدیک بھی زنگار، بیس کشہ شئی ہے جب اس کی کوئی صورت نہیں  
ہے تو صورت دلی مورتی سے خدا کی طرف ذہن کو منتقل کرنے کے کیا معنی؟ کیا بتائی کی تصویر  
سے طوطے کا تصور جایا جاسکتا ہے؟ صاحب صورت اور صورت میں کسی قسم کا تعلق بھی ہو  
تو ہونا چاہیے۔ رہا مخلوق ہونے کا تعلق تو ان میں ان مورتیوں اور بتوں کی کیا خصوصیت  
ہے۔ اس لحاظ سے سارا آسمان وزمین عالم کا ذرہ ذرہ خدا کی طرف ذہن کو منتقل کرانے  
کے لیے کافی ہے۔ یہی وجہ ہے کہ اس تو جہہ کو صرف بے تعصبی کی دلیل تو میں قرار دیتا ہوں  
لیکن صحیحے تو جہ بت پرستی کی میرے نزدیک یہ نہیں ہے۔ خالق ہی کو پوجتا ہے تو اس کے لیے  
ان جگہوں کی کیا ضرورت ہے خصوصاً جب مسعودی بھی کہتے ہیں کہ عوام ان ہی کی وجہ سے واقعی  
شرک میں مبتلا ہو گئے ہیں ۱۲

کوڑوں کی تعداد میں مسلمانوں کی آبادی پائی جاتی ہے، برا بھلا کہہ کر گالی گلوچ سے کبھی دنیا صداقت کی دعوت و تبلیغ میں کامیاب نہیں ہوتی ہے۔ میں تو ان کتابوں میں محض واقعات کو پڑھ کر حیران ہو گیا۔ ہمیشہ سے یہ سنتا ہوں کہ ہندوستان کے باشندوں کا خیال ہے کہ دریائے شور کو عبور کر کے دوسرے ملکوں میں جانا مذہبِ ان کے یہاں ممنوع ہے۔ سمجھا جاتا ہے کہ انگریزی عہد کے عام الحاد اور بے دینی نے ہندوؤں کو اس مذہبی پابندی سے آزاد کیا ہے۔

## علیحدہ علیحدہ کھانے کی رسم

لیکن یہی سلیمان تاجر جس کے متعلق میں عرض کر چکا ہوں کہ تیسری صدی کی ابتداء کا آدمی ہے اپنی کتاب میں ہندوؤں کی اس رسم کا ذکر کرتے ہوئے یعنی ایک برتن میں کھانے کا رواج ان میں نہیں ہے لکھتا ہے کہ:۔  
 "قاعدہ یہ ہے کہ ایک برتن میں دو آدمی مل کر ان میں نہیں کھاتے اور نہ ایک دسترخوان پر بیٹھ کر دو آدمی کھا سکتے ہیں۔ اس کو سخت عیب خیال کرتے ہیں۔"

اس نے لکھا ہے کہ ہندوستان کے راجوں مہراجوں اور بڑے لوگوں کا قاعدہ ہے کہ ناریل کے پتوں سے روزانہ ان کے لیے ایک ایسی چیز بنائی جاتی ہے جو رکابی سے مانند ہوتی ہے۔ اسی ناریل کے پتوں سے بنے ہوئے دو نے یا برتن میں کھاتے ہیں۔ کھانے کے بعد فوراً اس کو پھینک دیا جاتا ہے جس میں بچا کھچا کھانا بھی رہتا ہے اور دوسرے

دن پھر نیا دن نا ان ہی پنتوں کا بنایا جاتا ہے۔

## ہندوؤں کے سمندری سفرز کرنے کے عام خیال کی تردید اور چھوت چھات

یہ بیان کرنے کے بعد اس نے جو واقعہ بیان کیا ہے اس سے اس خیال کی قطعاً تردید ہوتی ہے کہ سمندر پار کے سفر کو ہندوؤں نے صرف انگریزوں کے زمانہ میں دینی کمزوری میں مبتلا ہونے کے بعد اختیار کیا ہے۔ سلیمان نے جو کچھ لکھا ہے اس کا لفظی ترجمہ درج کر دیتا ہوں۔ آپ خود دیکھ لیجئے کہ ایک دو تیس، دوسری اور تیسری صدی ہجری میں سینکڑوں کی تعداد میں ہندو سمندر کو عبور کر کے اسلامی ممالک میں ان لوگوں کے پاس آتے جاتے رہتے تھے جن سے ان کے تجارتی کاروبار تھے، میں تو خیال کرتا ہوں کہ مسلمانوں کے اعلیٰ اخلاقی برتاؤ نے ہندوؤں کو اپنا اتنا گردیدہ بنا لیا تھا کہ ان کے گھر کو وہ اپنا گھر خیال کرنے لگے تھے۔ میں جس زمانہ کا قسّمہ آپ کو سنانا چاہتا ہوں کہ چکا ہوں کہ ہندوستان کا یہ وہ زمانہ ہے کہ اس ملک سے مسلمان صحیح طور پر عموماً واقف بھی نہیں تھے۔ اپنے ملک کا راج خود ہندوؤں کے اقتدار میں تھا۔ سلیمان کا بیان ہے کہ:-

”ہندوستان کے باشندے جب بیراف آتے ہیں  
یعنی ایٹنی بندرگاہ جہاں سمندر ہی کے سفر کے بعد پہنچ سکتا ہے

اور سیراف کے ممتاز تاجروں میں سے کوئی تاجران کی دعوت کرتا ہے۔ عموماً یہ سویا سو سے زیادہ یا کچھ کم ہوتے ہیں، تو ضرورت ہوتی ہے کہ ان میں سے ہر ایک کے پاس الگ الگ طبق رکھا جائے۔ جس میں وہ سب کچھ رکھ دیا جاتا ہے۔ جسے وہ کھاتے ہیں۔ اس میں کوئی دوسرا قطعاً شریک نہیں ہو سکتا۔

(سیمان ص ۱۲۶)

میری نظر سے یہ عبارت گزری تو جہاں ہندوؤں اور مسلمانوں کے قدیم خوشگوار تعلقات کے ثبوت کی ایک جدید شہادت کا انکشاف مجھ پر ہوا اور محسوس ہوا کہ اخلاقی قوت سے چاہا جائے تو جو چیز حکومت کی تلوار سے بھی باسانی حاصل نہیں ہو سکتی بسہولت ہم اس کو اپنے قابو میں لا سکتے ہیں۔ خیال تو کیجئے، آج سے ہزار سال پیچھے کے ہندوستان کو اس کے مذہبی نقشت اور تصلب کو، اور پھر سوچئے کہ اُس کے نہیں سو سو بلکہ سو آذیوں سے بھی اوپر اسی ہندوستان کے رہنے والے جو سمندر پار کے سفر کو جیسا کہ کہا جاتا ہے مذہباً ناجائز سمجھتے تھے۔ وہ فراخ دلی کے ساتھ مسلمانوں کے ایسے ممالک میں جہاں مسلمان ہی مسلمان آباد ہیں سمندر کو عبور کر کے آ رہے ہیں جا رہے ہیں، اور صرف آج نہیں رہے ہیں بلکہ مسلمانوں کی دعوتیں قبول کرتے ہیں، ان کے مہمان بنتے ہیں۔ اگرچہ اسی کے ساتھ اپنی قومی خصوصیتوں کو بھی باقی رکھتے ہیں۔

لیکن اسی کے ساتھ سمجھ میں یہ بات نہیں آئی کہ جب علیحدہ علیحدہ کھان

پان کے ہندی طریقہ کو سلیمان نے بیان کیا تھا تو اسی کے ساتھ اسی کھان پان کے متعلق ہندوؤں کے اس مشہور طریقہ عمل کا اس نے کیوں ذکر نہ کیا۔ میرا مطلب یہ ہے کہ مسلمان تو مسلمان خود ان لوگوں کے ہاتھوں کی بنی ہوئی چیزوں کے کھانے سے بھی جیسا کہ سب جانتے ہیں ہندو پرہیز کرتے ہیں جو باوجود ہندو ہونے کے خاص خاص طبقات سے تعلق رکھتے ہیں۔ کون نہیں جانتا کہ برہمن ہوں یا چھتری یا ویش، ہر ہندو کے ہاتھ کی پکی ہوئی چیز نہیں کھا سکتے۔ بلکہ خاص خاص ذات کے افراد کو اس کا استحقاق دیا دیا گیا ہے جو ان کے لیے رسوئی تیار کر سکتے ہیں۔

خلاصہ یہ ہے کہ ”چھوت چھات“ اور وہ بھی ”کھان پان“ آج ہندو قوم کے مذہب کا جو مرکزی مسئلہ ہے، کمنے والوں نے تو اسی وجہ سے یہاں تک کہہ دیا ہے کہ آج سارا ہندو مذہب صرف باورچی خانوں میں محدود ہو کر رہ گیا ہے، ہمیشہ ہندوستانی اسٹیشنوں کی ان عجیب و غریب آوازوں کو دنیا کی قوموں میں تعجب کے ساتھ نقل کیا جاتا ہے کہ پکارنے والے ان اسٹیشنوں میں، ہندو پانی، مسلمان پانی، ہندو بسکٹ، مسلمان بسکٹ، ہندو پان، مسلمان پان، وغیرہ پکارنے رہتے ہیں۔ پھر سمجھیں نہیں آتا ہے کہ ہندوستان سے قافلوں کی شکل میں جو لوگ اسلامی ممالک میں جاتے تھے اور مسلمانوں کی دعوتوں کو قبول کرتے تھے اگر کھانے پینے کے ان قوانین کی پابندی اس زمانہ میں بھی کرتے تھے تو الگ الگ کھانے کے اس دستور کو جہاں بیان کیا گیا تھا، اسی کے ساتھ ہندوؤں کے کھانے پینے کے ایسے اہم دستور

کے ذکر کو ترک کیوں کر دیا۔

مجھے تو کچھ ایسا معلوم ہوتا ہے کہ شاید اس زمانہ میں ”چھوت چھات“ یا قرآنی اصطلاح میں چاہیے تو کہہ سکتے ہیں کہ ”لامساسبت“ کے اس خاص ہندی دستور کی پابندی کا رواج شاید اس زمانہ میں تھا ہی نہیں، یا تھا بھی تو اس قانون کی پابندی میں اتنی نزاکتیں نہیں برتی جاتی تھیں جن کا معائنہ پچھلے دنوں میں ہم کر رہے ہیں۔ ورنہ اس کے کوئی معنی نہیں ہو سکتے ہیں کہ ہندوؤں کے روزانہ غسل، روزانہ (ناؤن) (سواک) کھانے پینے میں علیحدگی پسندی وغیرہ وغیرہ جزئیات کا تو ذکر کیا جاوے اور ہندوستان والوں کی اتنی بڑی اہم خصوصیت کو غیر اہم قرار دے کر خاموشی اختیار کی جاوے۔

اب میں کیا کہوں۔ میں نے اس سلسلے میں ممکنہ حد تک اس قسم کی تمام کتابوں کا مطالعہ کیا۔ اور بہت تلاش کیا۔ لیکن ان مصنفین میں سے ایک آدمی بھی ہندوستان کے چھوت چھات کے مسئلہ کا ذکر نہیں کرتا۔ خدا ہی جانتا ہے کہ اصل واقعہ کیا ہے۔

جمادات اور نباتات، حیوانات تک میں سے کسی چیز کے چھونے سے ان کو پرہیز نہیں ہے اور کسی قسم کی ناپاکی کا احساس ان میں پیدا نہیں ہوتا۔ لیکن اچانک ان ہی لوگوں کو دیکھا جاتا ہے کہ خود اپنے اپنے اجناس کو دیکھ کر چھینے لگتے ہیں کہ مجھے نہ چھوتا۔ میری چیزوں کو ہاتھ نہ لگانا۔ بعضوں کا یہ خیال کہ یہ تعلق ان کا صرف ان قوموں کی حد تک محدود ہے جو ہندوستان میں اس لیے صحیح نہیں ہے کہ ”چھوت چھات“ کے یہ جھگڑے جیسا کہ میں نے ابھی عرض کیا

خود ہندو قوم کے مختلف طبقات کے درمیان بھی پائے جاتے ہیں یعنی جو اپنے آپ کو ہندو کہتے ہیں۔ محض ہندو کہہ دینے سے ”چھوت چھتا“ کے قوانین کی پابندیوں سے وہ مستثنیٰ قرار دیئے جاسکتے۔ بلکہ ان میں بھی خاص خاص طبقات کے لیے خاص ذائقوں کے افراد ہیں۔ جنہیں چھونے کی اجازت دی جاتی ہے۔ ورنہ کتنے ہندو ہیں جن کے چھونے اور ہاتھ لگانے سے برہمنوں یا چھتریوں کے برتن اور ان کے کھانے ناپاک ہو جاتے ہیں۔

بہر حال عرض کرنے کی بات یہ ہے کہ جہاں ان مصنفین کی کتابوں میں ”چھوت چھتا“ کے خاص ہندی حصیصہ کا ذکر نہیں پایا جاتا وہیں یہ عجیب بات ہے کہ ہندوستان گاؤں کی رسم کو بھی ان لوگوں میں سے کسی نے بیان نہیں کیا ہے۔ حیرت ہوتی ہے کہ گائے نہیں بلکہ گائے اور بھینس کے گوبر کے ساتھ ہندوستان کے عام باشندوں کو جو دلچسپی ہے اس تک کو ان لوگوں نے بیان ہے۔ بزرگ بن شہریار اپنی کتاب میں لکھتا ہے کہ:-

”ہندوستان کے سلیٹھ اور ساہوکار بیان کے فوجی آدمی یا اسی قسم کے کسی بڑے امیر گھرانے ہی کی عورتیں کیوں نہ ہوں جب راستے سے گذرتی ہیں اور ان کی نظر گائے یا بھینس کے گوبر پر پڑ جاتی ہے، اس صورت میں اگر ان کے ساتھ اس گوبر کا اٹھانے والا کوئی آدمی ہوتا ہے تو اس کو حکم دیا جاتا ہے کہ

اسے اٹھائے درنہ وہی خاقون اس گوبر پر خاص قسم کا نشان بنا دیتی ہے تاکہ راہ گیروں کو معلوم ہو جائے کہ گوبر کا یہ چوڑا کسی شخص کی ملک میں داخل ہو چکا ہے۔ پھر اٹھانے والے کو بھیج کر گوبر منگوا لیا جاتا ہے۔“

(بزرگ بن شہر یار ص ۱۶۲)

آپ خیال کر سکتے ہیں کہ جن لوگوں نے اس قسم کی معمولی جڑی باتوں تک کا ذکر کیا ہے۔ اگر ان کے زمانے میں بھی ہندوستان میں ”چھوت چھات“ کا رواج ہوتا۔ تو کیا یہ ممکن ہے کہ اس کا ذکر ترک کر دیتے؟

## قدیم ہند میں گوشت خواری کا رواج

سلیمان لکھتا ہے کہ:-

”ہندوستان اور چین ان دونوں ممالک کے باشندوں کا عام دستور یہ ہے کہ جب کسی جانور کے گوشت کھانے کا ارادہ کرتے ہیں تو اسے ذبح نہیں کرتے بلکہ اس کی کھوپڑی پر ضرب لگاتے ہیں تا اس کے جانور مر جاتا ہے۔“

(سلیمان ص ۵۶)

انسانی خوراک کا وہ عنصر جس کا نام لحم ہے تیار ہی نہیں ہو سکتا جب تک اس میں نیانانی رگی سے آگے پڑھ کر جو اتنی زندگی کے آثار نہ پیدا ہو لیں اس لیے اس خوراک کے



سیمان کے اس بیان سے اولاً اسی کا ثبوت فراہم ہوتا ہے کہ گوشت خواری کے متعلق ہندوستان میں کسی قسم کا استنکاف و انکار اس زمانہ میں بہ ظاہر معلوم ہوتا ہے کہ نہیں پایا جاتا تھا۔ بلکہ اس سلسلے میں بزرگ بن شہر پار نے جانوروں کے گوشت کے استعمال کا جو طریقہ ہندوستان میں مروج تھا اس کو بیان کرتے ہوئے یعنی وہی بات کہ جانور کے سر پر ضرب لگا کر اس کو مار ڈالتے ہیں تب اس کے گوشت کو استعمال کرتے ہیں۔ اس کے بعد لکھتا ہے کہ:

”صیمورا اور سو بارہ (یہ ہندوستان کے ساحلی شہروں کے اس زمانہ میں نام تھے اور مشہور بندر گاہیں تھیں) کے بعض بڑے آدمیوں کو دیکھا گیا کہ ایک مرے ہوئے چوہے کے سامنے وہ گزر رہا تھا۔ مردہ چوہے کو دیکھ کر خود اس ریٹس نے

کے حصول میں حیوانی زندگی کا ازالہ ضروری ہے جیسے نباتاتی خوراک کے حصول میں نباتاتی زندگی کا ازالہ ناگزیر ہے۔ مگر حیوانی زندگی کے ازالہ کی جو شکل دنیا کی قوموں میں پائی گئی ہے یا پائی جاتی ہے اسلامی ذبح اس کے مقابلہ میں غذائی حیوانوں کے لیے رحمت معلوم ہوتا ہے۔ ہندوستان کا حال تو یہ ہے جو آپ دیکھ رہے ہیں، تاناریوں کا طریقہ یہ تھا کہ جانور کے ہاتھ پاؤں کو باندھ دیتے تھے۔ پھر دل کے پاس اسی زندہ جانور کے سوراخ کر کے اسی سوراخ میں ہاتھ ڈال دیتے اور آہستہ آہستہ اس جانور کے دل کو چٹکیوں سے مسلتے رہتے تا اینکه اس کی جان نکل جاتی۔ یا کھینچ کر دل کو باہر نکال لیتے تھے ۱۲

(دیکھو صبح الا عشی نقل قشندی ج ۲، ص ۱۱۱)

اس کو اپنے ہاتھ سے اٹھا لیا اور اپنے بیٹے یا غلام کے حوالے کر کے حکم دیا کہ اسے گھر لے جائے پھر اس نے اس چوہے کو اپنی غذا بنائی۔“

اس کے بعد یہ بھی بیان کیا ہے کہ:

”جو چیزیں ہندوستان میں کھائی جاتی ہیں ان میں چوہوں کا شمار

ان کے نزدیک بہترین غذاؤں میں ہے۔“

(عجائب الهند ص ۱۶۲)

ہندوستانی گینڈے کا تذکرہ کرتے ہوئے اور یہ لکھتے ہوئے کہ رُہمی کے راجہ کے علاقہ میں ایک خاص قسم کا گینڈا ہوتا ہے۔ سلمان تاجر اور المسعودی دونوں نے یہ بیان کرنے کے بعد کہ:

”اس کی پیشانی پر ایک سینگ ہوتا ہے۔ رُہمی کے ملک کے

گینڈوں کی خصوصیت یہ ہے کہ بہ نسبت دوسرے مقامات کے گینڈوں کے اس کے سینگ زیادہ چکنے چھکے اور صاف ہوتے

ہیں، رنگ ان کا سفید ہوتا ہے اور بیچ میں اس کے قدرتی طور پر

بعض ایسے نشانات سیاہ خطوط سے بنے ہوتے ہیں جو کبھی

انسان، کبھی کسی پرند، مثلاً مور (طاؤس) کبھی مچھلی، کبھی خود گینڈے

یا دوسرے جانوروں کی شبیہ معلوم ہوتی ہے، لوگ ان سینگوں کو

اکھاڑ کر بندوں میں بطور زیور کے لگاتے ہیں۔ خصوصاً چین

کے سلاطین اور حکام میں خاص طور پر ان تصویریں سینگوں کے

استعمال کرنے کا ذوق پایا جاتا ہے، بڑی بڑی قیمتیں دے کر لوگ خریدتے ہیں اسی لیے ان کی قیمتیں کبھی کبھی دو ہزار اشرفیوں تک بھی پہنچ جاتی ہیں۔  
المسعودی نے لکھا ہے کہ:-

” یہ خصوصیت بجز زمہی کے جنگلوں کے گینڈوں کے اور کسی دوسری جگہ کے گینڈوں کے سینگ میں نہیں پائی جاتی۔“  
( جلد ۱ ص ۲۵۰ )

ان باتوں کے ذکر کے بعد لکھا ہے کہ:-  
” ہندوستان کے باشندے اس کا (یعنی گینڈے کا) گوشت خوب کھاتے ہیں۔“

بلکہ سلیمان تاجر نے تو یہ بھی لکھا ہے کہ:-  
” اس کا گوشت حلال ہے کیونکہ یہ تو اسی قسم کا ایک جانور ہے جیسے گاٹے، بھینس، یعنی ان ہی جانوروں کی طرح وہ بھی جنگلی کرتا ہے۔ میں نے بھی اس کا گوشت کھایا ہے۔“

( سلیمان ص ۳۱ )

۱۱۲۔ اسلامی شریعت کی رو سے گینڈے کے متعلق الدمیری نے ”حیوة المیوان“ میں بھی حلال کرنے کا حکم درج کیا ہے اور وہ بھی یہی لکھی ہے کہ یہ نباتات خور چوپاؤں میں ہے اور جنگلی کرتا ہے۔  
الغرض سارے حلال جانوروں کے صفات اس میں پائے جاتے ہیں ۱۱۲ (دیکھو حیوة المیوان جلد ۲ ص ۲۲۵)

المسعودی کہتا ہے کہ:

کانت، نوم، من البقر، الجوامیس  
وہ گائے اور بھینس ہی کی ایک قسم ہے۔  
(ص ۲۵۶ جلد ۱)

غرض کچھ نہیں کہا سکتا کہ چھوت چھات "یعنی لامسائیت اور گائے جیسے  
اہم ہندی رسوم کے متعلق ان لوگوں کی خاموشی کے اسباب کیا ہیں؟ حالانکہ آپ  
دیکھ رہے ہیں کہ چھوٹی چھوٹی کتنی غیر اہم باتوں کے تذکرے میں انہوں نے  
کتنی فیاضی سے کام لیا ہے۔

ہو سکتا ہے کہ ہندوستان کے ساحلی مقامات اور جنوبی ہند کی ریاستوں میں  
جہاں ان لوگوں کی آمد و رفت زیادہ تھی وہاں ان کے زمانہ تک ہندوستان کے  
ان رسوم کا رواج نہ پہنچا ہو۔ اور سچ تو یہ ہے کہ ہندوستان رسم و رواج کے لحاظ  
سے بلکہ دوسرے تاریخی پہلوؤں کے اعتبار سے اتنا شدید انقلابی ملک ہے کہ  
کسی قسم کا قطعی فیصلہ کسی مسئلہ کے متعلق مشکل ہے۔ یعنی یہ طے کرنا کہ کون  
سی رسم اور کون سا رواج ہندوستان میں قدیم زمانہ سے منتقل ہوتا چلا آ رہا ہے  
اور کون کون سی چیزیں اس ملک میں وقتاً فوقتاً دوسرے ممالک و اقالم سے  
منتقل ہو ہو کر یہاں پہنچی ہیں۔ ایک ایسا تغیر پذیر سیال ملک کہ چوتھی صدی  
میں آپ ان ہی سیاحوں کی زبانی سن چکے کہ سندھ اور بالائی پنجاب کا سارا  
علاقہ بدھ متی کے رہنے والوں سے بھرا ہوا تھا۔ اور آج یہ حال ہے کہ  
بے چارے بدھوں کو ان ہی علاقوں میں انگلیوں پر بھی شمار نہیں کیا  
جاسکتا۔

رائے بہادر مہا مہو پادھییا گوری سنگر ہیرا چنداوجھا صاحب جیسے محقق جو ہندو مذہب اور اس کے رسوم و رواجات کے متعلق سند ہونے کی حیثیت رکھتے ہیں۔ ان کی کتاب "قرون وسطیٰ میں ہندوستانی تہذیب میں بکثرت ایسی چیزیں میں نے پڑھیں۔ جن کے متعلق میرا خیال تھا کہ ہندو مذہب کے قدیم عناصر ہیں۔ لیکن مہا مہو پادھییا صاحب کے بیان سے معلوم ہوتا ہے کہ بالکل پچھلے زمانہ میں ان کا اس ملک میں رواج ہوا۔ گنیش کی مورتی جس کی پوجا شمالی اور جنوبی ہند میں بڑے دھوم دھام سے ہر سال کی جاتی ہے، اور مشکل ہی سے ہندوؤں کی کوئی ایسی جگہ ہوگی جہاں سو نڈر کھنے والی یہ مورتی براجمان نظر نہ آتی ہو۔ لیکن اوجھا صاحب اسی گنیش کے متعلق لکھتے ہیں کہ:-

"جنوبی ہند مہو یا شمالی کسی جگہ چوتھی صدی عیسوی سے پہلے کی نہ گنیش کی کوئی مورتی ملی اور نہ اس زمانہ کے کتبوں میں ہی اس کا کچھ اشارہ ہے" (ص ۳۳)

وہ اس مورتی کے سو نڈ کا تذکرہ کرتے ہوئے لکھتے ہیں کہ:-

"گنیش کے منہ کی جگہ سو نڈ کی ایجاد نہ جانے کب سے ہوئی۔"

ہندو مذہب کے اس فاضل نے خود "گوشت خوری" کے متعلق بھی یہی لکھا ہے کہ کسی زمانہ میں گوشت خوری کا اس ملک میں بہت رواج تھا، بلکہ ان ہی کا یہ بیان بھی ہے کہ:-

(حاشیہ آئندہ صفحہ ۸۵)

”اس پر دیاس سمرتی میں تو یہاں تک کہ دیا گیا ہے کہ گوشت  
 نہ کھانے والا برہمن گناہگار ہو جاتا ہے“  
 (ص ۶۶ قرون وسطیٰ میں ہندوستانی تہذیب)

## گوشت سے موجودہ احترام کا سبب

گوشت خوری کے متعلق ہندوستان کے جدید رجحان کی توجیہ اوجہا  
 صاحب نے یہ کی ہے کہ:۔  
 ”جین اور بدھ دھرم کے اثر سے رفتہ رفتہ اس کا رواج  
 ہوتا گیا“

(ص ۶۷ قرون وسطیٰ میں ہندوستانی تہذیب)

لے واقعہ تو یہی ہے کہ ہر قوم کو ہر زمانہ میں اس کا اختیار ہے کہ جس قسم کے عقاید و اعمال چاہے اپنے  
 لیے مقرر کر لیے دوسرے مذاہب و ادیان والوں کو اس کا حق نہیں ہے کہ ان کتابوں سے ان پر  
 جھت قائم کریں۔ اپنی کتابوں کی تفسیر و تاویل کا ان کو حق ہے جو چاہیں سمجھیں، آج ہندوؤں نے  
 خواہ اس کی جگہ کچھ ہی ہو اگر یہ طے کر لیا ہے کہ سرے سے گوشت نہیں کھائیں گے،  
 یا کسی خاص جانور کا گوشت نہ کھائیں گے۔ تو ان کی کتابوں کو یا ان کی تاریخ کو دکھا دکھا  
 کہ ہم ان کو اس رویہ کے ترک پر مجبور نہیں کر سکتے۔ جس طرح ہندوؤں کے لیے بھی سزاوار  
 نہیں ہے کہ جس چیز کو وہ اپنے لیے ناجائز سمجھتے ہیں۔ خواہ مخواہ دوسروں کو بھی اس کے  
 ناجائز سمجھنے پر مجبور کریں۔

لیکن جنسیوں اور بدھ متی والوں میں گوشت خواری جیسی اجماعی فطری چیز  
 یعنی ہندوستان کے سوا دنیا کے کسی ملک اور کسی قوم میں آدمی کی اس فطری  
 غذا سے نفرت کا اظہار کسی زمانہ میں نہیں کیا گیا ہے اور ایک ایسی عام بات  
 کے خلاف ان میں ترکِ لحمیات کا جذبہ آخر کیوں پیدا ہوا؟ ہو سکتا ہے جیسا کہ  
 بعضوں نے لکھا بھی ہے کہ "ویدک دھرم کے آخری دور میں پنڈتوں اور پرہمنوں  
 نے قربانی یعنی ہدیر یا گیہ (جو اصغیر کے مخرج سے قریب تر لفظ ہے) کو سب  
 کچھ قرار دے کر افراط کا ایسا طریقہ اختیار کیا کہ خون کے سوا اس زمانہ میں ہندوستان  
 کی سطح پر اور کچھ نظر نہیں آتا تھا۔ اسی کا رد عمل تھا۔ جو جنسیوں اور بدھ متی والوں  
 کے قلوب پر اثر انداز ہوا۔ لیکن ان سیاح مورخین نے جانوروں کے مارنے  
 کے جس دردناک طریقے کا مشاہدہ اپنے زمانے میں ہندوستان میں کیا تھا  
 سچ پوچھنے تو بے رحمی کا یہ سلوک انسانی فطرت کے لیے زیادہ دن تک  
 قابلِ برداشت ہو بھی نہیں سکتا تھا۔ ایسا معلوم ہوتا ہے کہ نرم و رقیق قلب

سے یہی وجہ ہے کہ جو آسمانی ادیان میں گوشت حاصل کرنے کے لیے خاص قاعدے مقرر  
 کیے گئے ہیں جن میں سب سے بڑی بات جانوروں کے خالق اور مالک کے نام سے ان کو  
 زندگی کے سپرد کرنے میں آملاہ کرنا ہے۔ یوں بظاہر کچھ ہی سمجھا جائے لیکن قرآن سے  
 معلوم ہوتا ہے کہ اپنے مالک و خالق کی تسبیح و تحمید کا علم ساری کائنات کو ہے جن میں جانور  
 بھی داخل ہیں مرنا تو بہر حال ہر زندہ کے لیے ضروری ہے کون کہہ سکتا ہے کہ خدا کے  
 نام پر جانوروں سے ان کی جان جب طلب کی جاتی ہے اس وقت ان پر اپنے جلی علم و معرفت



والوں کو بے رحمی کے اس طریقہ سے گوشت حاصل کرنے سے زیادہ آسان یہ ہی معلوم ہوا کہ گوشت کھانا ہی چھوڑ دیں۔ پھر بتدریج ان ہی کی اتباع میں بات آگے بڑھی۔ بڑھتے ہوئے اس منزل تک پہنچ گئی کہ سب سے زیادہ قرانیوں کی شوقین قوم قربانی کی مخالف بن گئی۔ تاریخ کی نگاہوں میں اس قسم کے واقعات عجیب نہیں ہیں۔

شاید میں اپنے اصل مضمون سے حسب دستور کچھ زیادہ دور ہو گیا۔ گفتگو ہندوستان کے متعلق یہ ہو رہی تھی کہ قدیم مسلمان سیاحوں نے اس ملک اور اس کے رسم و رواج، یہاں کے باشندوں کے بود و ماند، رہن سہن کے طریقوں کو کتنی بے تعصبی اور کھلے دماغ کے ساتھ دیکھا اور بیان کیا ہے۔

## اہل ہند کا اظہارِ تفساخر

المسعودی کا جو مشہور صحابی حضرت عبداللہ بن مسعود کی اولاد میں سمجھے جاتے ہیں، حال تو یہ ہے کہ ہندوستان کے ذکر پر پہنچنے کے ساتھ ایسا معلوم ہوتا ہے کہ اس کا قلم بے اختیار ہو جاتا ہے۔ اپنی کتاب "مرج الذهب" میں ہندوستان کا تذکرہ ان الفاظ سے شروع کیا ہے۔

---

کی بنیاد پر کیا حلال طاری ہوتا ہے اور اس کے ذریعہ کرنے کا دستور اور ذریعہ میں بھی حلال کرنے کے آئے کو ممکنہ حد تک تیز تر رکھنا۔ اس طریقہ میں علاوہ اس پاکیزگی کے جو خون کے اخراج سے گوشت میں پیدا ہو جاتی ہے جان نکلنے میں بھی سہولت کا ایک پہلو یقیناً دستور ہے ۱۲



”علم و نظر والوں کا وہ طبقہ جس نے عالم کی ابتدا اور انتہا کی تہ تک پہنچنے کی کوشش کی ہے۔ ان لوگوں کا خیال ہے کہ ہندوستان دنیا کے قدیم زمانے میں روٹے زمین پر جبین روشن کی حیثیت رکھتا تھا۔ اس ملک میں صلاح اور حکمت کی بنیادیں شروع ہی میں قائم ہو گئی تھیں“

(مسعودی جلد ۱ ص ۱۰۲)

پھر آگے اپنے مسموعات کا ذکر کیا ہے جنہیں اگر صحیح تسلیم کر لیا جائے تو اس کے یہ معنی ہیں کہ آج مہذب ترین قومیں جن نتائج تک بلکہ ان نتائج کے صرف خیال تک پہنچی ہیں، ہندوستان کو اپنی عملی زندگی میں شریک کر چکا تھا یعنی اس نے لکھا ہے کہ:-

”جب دنیا میں مختلف قبائل و اقوام کی شکل میں نسلِ انسانی تقسیم ہو گئی اور ہندوستان میں بھی ایک قوم آباد ہوئی، تو اس نے یہ طے کیا تھا کہ اپنے ملک کو ملک والوں کے اقتدار میں لا کر دوسری قوموں سے تعلق کی نوعیت یہ ہوگی کہ نہ ہم کسی دوسرے ملک اور دوسری قوموں سے جنگ کریں گے نہ لڑائی۔ البتہ ہماری طرف کوئی نگاہ اٹھا کر دیکھے گا تو پھر ہم اس پر جا پڑیں گے تاکہ وہ ہماری اطاعت قبول کرے“

(ایضاً ص ۱۰۳)

اس نے ہندو والوں کے ان دعاوی کو بھی نقل کیا ہے کہ:-

”ہم ہی سے ابتدا ہوئی ہے اور ہم ہی پر انتہا بھی ہوگی  
اور آخری انجام دنیا کا ہمارے ہاتھ میں ہے۔ شروع بھی ہم ہی  
کرتے ہیں اور ختم بھی ہم ہی پر ہوتا ہے اور سارے کرہ زمین  
میں ادب کی اشاعت ہمارے ملک ہی سے ہوئی ہے“

(ایضاً ص ۱۰۲)

الغرض یہ اور اسی قسم کی بیسیوں باتیں اس سلسلہ میں المسعودی نے نقل کی  
ہیں اور اس طور نقل کی ہیں جس سے معلوم ہوتا ہے کہ ہندوستان کی ان خصوصیات  
کا وہ منکر نہیں ہے اور یہی مجھے کہنا ہے کہ واقعہ بجائے خود کچھ بھی ہو، لیکن  
آپ دیکھ رہے ہیں کہ ایک قطعی غیر مسلم کی حیثیت اس وقت ہندوستانی  
کی ہے لیکن مسلمان مورخ نہ صرف اپنے ”دیدہ“ ہی کو بلکہ ”شنیدہ“ کو بھی  
اس ملک کی تعریف میں بغیر کسی اعتراض و تنقید کے نقل کرتا ہے اور المسعودی  
کی یہ باتیں تو خیر ”شنیدہ“ ہیں۔ ان عجیب و غریب دل و دماغ کے رکھنے والے  
مسلمانوں کی کچھ ”دیدہ“ رپورٹوں کو بھی سن لیجئے۔ شیخ مبارک انبائی تقریباً دوری  
صدی ہجری یا اس کے کچھ ہی بعد کے آدمی ہیں۔ ان کے حوالے سے صاحب  
”مسالک الابصار“ ناقل ہیں، کہ میں نے شیخ مبارک سے ہندوستان کے  
متعلق دریافت کیا۔ تو مجھ سے انہوں نے بیان کیا کہ:

”نہروں کا حال اس ملک میں پھیلا ہوا ہے بڑی اور چھوٹی نہروں  
کو ملا کر اگر شمار کیا جاوے تو ان کی تعداد ایک ہزار سے کم نہ ہوگی،  
بعض نہریں تو اس ملک میں اتنی بڑی بڑی ہیں کہ دریا ٹے نیل سے

ٹکڑے کی جگہ ہے اور بعض نیل سے چھوٹی ہیں اور عموماً نہریں اس ملک کی اس قسم کی ہیں جیسے عام طور پر دنیا میں ہوتی ہیں۔

سرزمین ہند کی زر خیزی اور موسموں میں اعتدال  
شیخ مبارک ہی کا بیان ہے کہ:

”عام قاعدہ ہندوستان کی آبادی کا یہ ہے کہ عموماً ان ہی چھوٹی نہروں کے کنارے اس ملک کے شہر اور اس کی بستیاں آباد ہیں، ملک گھنے اشجار سے بھرا ہوا ہے۔ وسیع و عریض بسترہ زاروں اور مرغزاروں کی حد نہیں ہے۔“

اور سب سے دلچسپ چیز ہندوستان کے موسموں کے متعلق شیخ مبارک کا یہ عجیب و غریب احساس ہے کہ:

”اپنے موسم کے لحاظ سے ہندوستان ایک معتدل ملک ہے اس کے فصول میں حالات کے لحاظ سے تفاوت نہیں پایا جاتا یعنی حد سے متجاوز یہاں کا کوئی موسم نہیں ہے، نہ اس ملک کی گرمی برداشت کی حد سے زیادہ ہے اور نہ یہاں کی سردی۔“

آخر میں شیخ کے الفاظ ان لوگوں کے لیے جو غریب ہندوستان کو دیکھ کر کی مرعی قرار دیتے ہوئے ہیں۔ مینے کے قابل ہیں۔ کہتے ہیں کہ:

”بلکہ سمجھنا چاہیے کہ ہندوستان کے کل مینے گویا بہار ہی کی مینے ہیں۔ اس ملک میں ہمیشہ ہوائیں چلتی رہتی ہیں اور باد نسیم کے

بھونکوں سے ہر مہینے میں آدمی لطف اندوز ہوتا رہتا ہے۔ یہاں چار مہینے مسلسل بارش ہوتی رہتی ہے۔ زیادہ بارش ربیع کے آخری مہینوں سے صیف (گرمی) کے اختتام تک ہوتی ہے۔“

(صبح الاغشی قل تشندی ص ۶۸)

اور یہ بیان کچھ ایک شیخ مبارک ہی کا نہیں ہے۔ قل تشندی نے بھی ”تحفۃ الالباب“ نامی کتاب کے حوالے سے اس کے مصنف محمد بن عبد البریم اقلیشی کا بیان ہندوستان کے متعلق یہ نقل کیا ہے:-

”ہندوستان بڑا ملک ہے، انصاف و عدل کی یہاں بہتات

ملہ واقعہ یہ ہے کہ ہندوستان کے موسموں کی قیمت کا اندازہ دوسرے ممالک کے سخت ترین گرم و سرد موسموں ہی کے بعد ہو سکتا ہے اور شیخ مبارک کے بیان کو ہم اسی محل پر محمول کر سکتے ہیں بلکہ بجائے ہندوستان کے اگر جنوبی ہند اور جنوبی ہند میں بھی مالک محروسہ سرکار آصفیہ کے موسموں کو ہم اپنے سامنے رکھیں تو شیخ مبارک کے بیان کی توثیق ہم بغیر تاویل کے بھی کر سکتے ہیں۔ واقعہ یہ ہے کہ پایہ تخت آصفیہ حیدرآباد دکن کی گرمی و سردی دونوں حد اعتدال سے متجاوز نہیں ہوتیں۔ کم از کم حیدرآباد والے تو یہ کہہ سکتے ہیں کہ ان کے بارہ مہینے بہار کے مہینے ہیں۔ اور شب و روز نسیم لطیف کے بھونکے ان کے ملک میں چلتے رہتے ہیں۔ یہ بھی ممکن ہے کہ ہندوستان کے موسموں میں اتنے دنوں بعد کچھ تبدیلی ہوئی ہو جیسا کہ دکن والوں کا بیان ہے کہ پہلے اس ملک کے موسموں کا اعتدال موجودہ حالت سے بھی

پترتھا ۱۲

ہے نعمتوں سے معمور ہے۔ سیاست اس ملک کی بہت اچھی ہے، دوامی خوش حالی کا دور دورہ ہے، اس ملک میں ایسا امن ہے جس میں خوف کا نام نہیں۔“

پھر باشندگان ہند کے ساتھ اس عہد کے مسلمانوں کو جو عام علمی عقیدت تھی جس کا پہلے بھی ذکر آچکا ہے۔ تحفۃ الالباب کے مصنف نے بھی باہر لفظ سے ظاہر کیا ہے کہ :-

”ہندوستان کے لوگ حکمت (فلسفہ) اور طب ہندسہ اور مختلف دستکاریوں کے جو عجیب ہیں، سب سے زیادہ جاننے والے ہیں۔“

قل قشندی نے خود ”مسائل الابصار“ کے مصنف کے حوالہ سے ہندوستان کے متعلق یہ الفاظ نقل کیے ہیں :-

”ہندوستان کے متعلق میں طرح طرح کی باتیں سنا کرتا تھا جن سے میرے کان اور میری آنکھیں بھر گئی تھیں۔ لیکن چونکہ فاصلہ کی درری کی وجہ سے اصل حقیقت کا پتہ نہ چلتا تھا۔ لیکن جب لوگوں سے میں نے پوچھ گچھ شروع کی اور واقعات کی تحقیق کے درپے ہوا تو حقیقت یہ ہے کہ میں نے جو کچھ ہندوستان کے متعلق سنا تھا اس سے اس کو کہیں زیادہ پایا۔ میں اس ملک کو جو کچھ خیال کرتا تھا معلوم ہوا کہ وہ تو اس سے کہیں زیادہ بہتر اور برتر ہے۔“

آخر میں اپنی رائے ان الفاظ میں قلم بند کرتا ہے :-  
 ” ہندوستان کیا ہے، تمہارے لیے اتنی بات سمجھنی کافی ہے  
 کہ یہی وہ ملک ہے جس کے دریا میں تو موتی ہے، خشکی میں سونا  
 ہے۔ پہاڑوں میں اس کے یاقوت اور الماس ہے۔ اس کے جزائر  
 میں کافور اور عود ہے، اس کے شہروں میں بادشاہوں (راجا مہاراجوں)  
 کی گدیاں اور تخت ہیں۔ اس کے جنگلوں میں ہاتھی اور گینڈے ہیں  
 اسی ملک کے لوہے سے تلواریں بنتی ہیں، اس ملک کی ہر چیز ارزاں  
 ہے (یہاں کی حکومتوں) کی فوج بے شمار اور ان کے علاقے ان  
 گنت، باشندوں میں عقل اور دانش کا زور ہے۔ ہندوستان  
 ہی ایک ایسا ملک ہے جس کے رہنے والے اپنی خواہشوں کو  
 قابو رکھنے میں نظیر نہیں رکھتے اور یہی چیز تو آدمی کو خدا سے  
 نزدیک کرتی ہے۔“

(صبح الاغشی قل قشندی جلد ۵ ص ۶۲)

جیسا کہ میں نے عرض کیا، ان مسلمان ستیا جوں کو حالانکہ اس ملک میں گھومنے  
 پھرنے کا بہت کم موقع مل سکا ہے۔ لیکن یہاں کی ہر چیز پر ان کی نظریں پڑتی  
 تھیں اور ان حالات میں بھی انہوں نے ایسی صحیح معلومات اس ملک کے متعلق  
 فراہم کی تھیں جنہیں سنکر دوسروں کو نہیں ہم لوگوں کو جو ہندوستان کے  
 باشندے ہیں حیرت ہوتی ہے، مثلاً ان ہی شیخ مبارک الانبائی کے  
 حوالے سے ہندوستان کی زرعی پیداواروں کی تفصیل قل قشندی نے

بائیں الفاظ نقل کی ہے۔

» اس ملک میں چاول ہی صرف اکیس قسموں کا پیدا ہوتا ہے  
چاول کے سوا گہوں، جو، مسور، ماش، لوبیا، تیل وغیرہ ہر قسم کے غلے  
یہاں ہوتے ہیں۔“

(ایضاً)

میں تو نہیں جانتا کہ آج بھی کوئی ہندوستانی چاول کے متعلق یہ جانتا ہوگا  
کہ اس کی اکیس قسمیں ہیں۔ زیادہ سے زیادہ ہم لوگوں کو یہ جو کچھ بھی معلوم ہے  
وہ یہی ہے کہ متعدد قسم کے چاول یہاں پیدا ہوتے ہیں۔“  
اسی طرح ہندوستانی گنوں کا تذکرہ کرتے ہوئے بیان کرنے کے  
بعد کہہ :-

مد اس ملک میں گنے بڑی کثیر مقدار میں پیدا ہوتے ہیں۔ جن  
میں ایک قسم گنے کی ایسی ہوتی ہے جس کا رنگ اوپر سے کچھ سیاہ  
مائل ہوتا ہے۔ چوسنے کے کام کے لیے یہ گنے خوب ہیں،  
ہندوستان کے سوا اور کہیں نہیں ہوتے۔“

پھر گنوں کے رس کا اور اس کے رس سے جو چیزیں بنائی جاتی ہیں  
ان کی تفصیل کو اس پر ختم کیا ہے کہ :-  
» مٹھائیاں اس ملک میں ۶۵ قسم کی بنتی ہیں۔“

بتائیے ہم نے اور آپ نے اپنے ملک کی ان مٹھائیوں کو کبھی شمار

کیا ہے؟

پھلوں کے تذکرے میں یہ لکھا ہے کہ:۔  
 ”اس ملک میں شیریں، ترش، کیلے ہر قسم کے پھل اور میوے  
 ہوتے ہیں۔“

## آم کی دلچسپ تعریف

پھر بہت سے ہندوستانی ائمہ کو گناتے ہوئے آخر میں لکھا ہے کہ:  
 ”اس ملک میں بکثرت ایسے میوے پائے جاتے ہیں جو نہ  
 شام میں میسر آتے ہیں اور نہ مسر میں۔“

اور اسی کے سلسلہ میں ”ہندوستان“ کے اس عجیب و غریب ”میوے“ کا  
 بھی ان لوگوں نے تلفظ کی مختلف شکلوں کے ساتھ ذکر کیا ہے جو کہنے میں تو  
 ایک پھل ہے لیکن رنگ روپ، شکل و صورت، مقدار کے کبر و صغر، مختلف قسم  
 کی خوشبو اور آخر میں اپنے لامحدود ذائقوں کے تفاوت کے لحاظ سے کہا  
 جاسکتا ہے کہ ہندوستانیوں کو ایک میوہ نہیں بلکہ سینکڑوں میوے اس کے  
 قالب میں عطا کیے گئے ہیں۔ میری مراد ”آم“ سے ہے۔ ان سارے  
 سیاحوں نے اس ”آم“ کا تذکرہ کیا ہے۔ کوئی تو اس کا نام لے کر کہتا ہے کہ:۔

ولہم فاکھا تشبہ الخرج  
 یسوتھا الا نیح تقارب الخرج  
 ہندوستان والوں کے پاس ایک پھل ہے  
 جو شفا لوجیا ہوتا ہے نام اس کا اینج  
 ہے۔ شفا لوجی کے برابر قریب قریب

اس کا قد ہے۔

(ابن حوقل ص ۳۲۸)



یہ ابن حوقل کا بیان معلوم ہوتا ہے کہ اس بے چارے نے در "أم" کے متعلق صرف کسی سے سن لیا ہے کہ اس کا مزہ شفا لوجیسا ہوتا ہے اور اس کی وسیع ظاہر ہے کہ وہ صرف سندھ تک پہنچا ہے۔ جہاں تک میں جانتا ہوں سندھ میں "أم" نہیں ہوتے یا ہوتے ہوں گے تو وہ شفا لوجی سے زیادہ اپنے اندر کوئی کیفیت نہ رکھتے ہوں، لیکن دلچسپ تلفظ "أم" کا نقل قندی نے درج کیا ہے وہ لکھتے ہیں کہ:

وبها فواکہ اخری لایعہد  
مثلا بمصر والشام کالعنبام  
وغیرھا۔

اس میں اور بھی طرح طرح کے میوے  
ہیں ایسے میوے شام و مصر میں نہیں پائے  
جاتے مثلاً عنبا یا اس کے اور دوسرے

(صبح الاغشی جلد ۵ ص ۸۳)

پھل۔

گویا ان کے خیال میں "أم" عنب (انگور) جیسا کوئی میوہ ہے لیکن جیسا کہ میں نے عرض کیا أم شفا لوجی بھی ہے اور انگور بھی اور وہ سب کچھ ہے جسے دنیا میں لوگ فواکہ اور اثمار میں شمار کرتے ہیں۔ گویا اس کی مثال اس عربی شعر کی ہے۔

لیس علی اللہ مستنکر ان یجمع العالم فی واحد

لہ أم کی تعریف میں مرزا بیدل عظیم آبادی کی اس مشہور رباعی میں بھی کچھ اسی قسم کا دعویٰ کیا گیا ہے

رباعی: تا ابنہ نموبہ بانع اثمار آورد  
اصل دفترش بجز حقیقت نہ نمود

اسرار قدم جملہ باطہار آورد  
مولا گل کرد انبیا بار آورد

ترجمہ: خدا کے لیے یہ کوئی بڑی بات نہیں ہے کہ ایک ہی چیز میں سارے عالم کی خوبیوں کو جمع کر دے۔

مطلب یہ ہے کہ ”انبیاء“ کا عالم آتنا ر کے بانع میں جب ظہور ہوا تو ازل کے سارے اسرار اس کے ذریعہ سے دنیا میں ظاہر ہو گئے۔ وجہ اس کی یہ ہے کہ ازل کے حقیقی اسرارِ دوم ہی ہیں خدا اور خدا کے انبیاء، اب دیکھو! آدم کے پھول کو لوگ مولہ کہتے ہیں (آج کل۔ یو۔ بی۔ میں بور بعض علاقوں میں مور بہار میں منجر کہتے ہیں) بس آدم کا پھول تو مولیٰ مٹھرا اور پھل اپنی ابتدائی حالت میں ”انبیاء“ کہلاتا ہے۔ گویا ازل کے ان دونوں اسرار پر پھول پھل آدم کے مشتمل ہیں، ایک اور عظیم آبادی شاعر نے اردو میں آدم کو دادان الفاظ میں دی ہے

انبیاء اللہ تباہنا حسنا کاسکر  
نہیں کافر ہے تو پھر کس کو کہیں ہم کافر

انبیاء سے نہیں بہتر ہے اگر کوئی بشر  
ہے پھولوں پر یونہی انہ کی فضیلت ظاہر

ایک دلچسپ لطیفہ اس سلسلے میں یہ بھی ہے کہ قرآن میں اپنی نعمتوں کو جملہ نے بوٹے ارشاد ہوا ہے کہ بنی آدم کو ”فاکتہ و ابا“ دیٹے گئے ہیں۔ فاکہ کے معنے تو میوے کے ہیں لیکن ”ابا“ کا لفظ قرآن میں جو آیا ہے اس کا کیا مطلب ہے؟ عجیب بات ہے کہ خلیفہ اول حضرت عبدیق رضی اللہ تعالیٰ عنہ سے جب پوچھا گیا تو آپ نے اس کے جواب میں وہ مشہور فقرہ فرمایا جس کا ترجمہ یہ ہے کہ مجھے کون سی زمین اٹھائے گی اور کون سا آسمان اپنا سایہ مجھ پر ڈالے گا۔ اگر خدا کی کتاب کے متعلق میں ایسی بات کہوں جسے میں نہیں جانتا، یعنی آپ نے اس لفظ کے معنے سے لاعلمی کا اظہار فرمایا۔ پھر حضرت عمرؓ سے بھی اس قسم کی روایت آئی ہے یعنی آپ نے بھی فرمایا ہے کہ مجھے اس لفظ کے معنے

الغرض اسی طرح ہندوستان کی ترکاریوں اور یہاں کی بھاجیوں تک کے نام ان لوگوں نے گنوائے ہیں۔ ہندوستان میں خاص خاص طرح کے جو پھول ہوتے ہیں ان کی بھی ایک حد تک ان لوگوں نے فرست دی ہے۔

## ہندوستان میں سواری کے جانور

بلکہ اسی سلسلہ میں ہندوستان کے حیوانات کا عنوان قائم کر کے ایک دلچسپ بات یہ لکھی ہے کہ:

”گو ہندوستان میں نچر اور گدھے بھی ہوتے ہیں لیکن عموماً یہاں لوگ نہ نچروں ہی پر چڑھنا پسند کرتے ہیں اور نہ گدھوں پر، بلکہ گدھوں کی سواری ہندوستان میں بہت معیوب اور ذلت کی بات ہے سمجھی جاتی ہے۔ عموماً سواری گھوڑوں پر اور بیل کی

معلوم نہیں ہیں۔ اگرچہ باوجود ان آثار کے متاخرین مفسرین نے اس کا ترجمہ گھاس چارہ کر دیا ہے۔ بعضوں کا خیال ہے کہ جب مفسرین نے صدیقی و فاروقی آثار کے باوجود مطلب بیان کرنے کی جرات کی ہے تو فاکہ کے قرینے سے آدمی کا ذہن اگر ”اب“ کے لفظ سے ”انب“ کی طرف منتقل ہو جائے جو آم کا قدیم ہندی تلفظ ہے۔ ایرانیوں میں ”انبہ“ کی شکل میں یہ لفظ مروج ہوا۔ اگر عرب میں وہی ”انب“ ”اب“ ہو گیا تو کیا تعجب ہے۔ خصوصاً جب ہم یہ بھی جانتے ہیں کہ یمن کے ساحلی شہروں میں ”انب“ کے درخت پائے جاتے ہیں ۱۲

اس سلسلہ میں عموماً ہاتھی کی سواری کا ذکر خصوصیت سے ادا کرتے ہیں، بلکہ بعض باتیں اس موقع پر ان لوگوں نے ایسی لکھی ہیں جن سے عام طور پر ہم ہندوستانی لوگ شاید ہی واقف ہوں۔ مثلاً ابن خردادبیر نے لکھا ہے کہ:

» ہندوستان کے راجوں اور مہاراجوں میں اس وقت اس کا بہت شوق ہے کہ ان کا ہاتھی جتنا اونچا ہو بہتر ہے اور ہاتھیوں کی لمبی بیشی کا مدار زیادہ تر اس کی بلندی اور پستی ہی پر ہے۔«

اس کے بعد اس خاص بات کا ذکر کرتا ہے کہ:

» اونچے سے اونچے ہاتھی کا قد نو ہاتھ سے زائد نہیں ہوتا البتہ اغیاب سیلون کے جنگل کو کہتے ہیں، کی معضی دس ہاتھ کبھی گیارہ ہاتھ تک اونچی ہوتی ہے۔« (ابن خردادبیر ص ۶۶)

## ایک ہاتھی کے دلچسپ واقعات

ہاتھی کے تذکرے میں بعض دلچسپ واقعات کا بھی ان لوگوں نے تذکرہ کیا ہے۔ مثلاً بزرگ بن شہریار نے یہ روایت درج کی ہے کہ:

» بعض لوگوں نے مجھ سے بیان کیا کہ ہندوستان کے ایک شہر میں اس نے ایک ہاتھی کو دیکھا تھا جو اپنے مالک کی تمام ضرورتوں کو انجام دیا کرتا تھا، اس کا مالک روزانہ اس زنبیل کو ہاتھی کے حوالے کر دیا کرتا تھا، جس میں بازار سے ضرورت کی چیزیں آتی تھیں۔ اسی زنبیل میں وہ کوڑیاں رکھ دیتا تھا کہ ان لوگوں

کے یہاں بطور سکتے کے کوڑیوں ہی کا رواج ہے اور کوڑیوں کے ساتھ ان چیزوں کے نمونے بھی اسی تھیلی میں رکھ دیئے جاتے تھے جن کا منگوانا مقصود ہوتا۔ خواہ وہ کچھ ہو یا تھی اس زنبیل کو لے کر بنٹے کی دکان پر آتا۔ بنیا ہا تھی کو دیکھتے ہی اپنے سارے کاروبار چھوڑ کر ہا تھی کے پاس آجاتا۔ کسی قسم کی کوئی ضرورت ہو کسی قسم کا گاہک بننے کے سر پر کھڑا کیوں نہ ہو لیکن اس وقت ہا تھی کے سوا کسی کی طرف متوجہ نہیں ہو سکتا تھا۔ اور زنبیل کو اس سے لے کر کوڑیوں کو گنتا اور ان نمونوں کو دیکھ لیتا پھر اس کی دکان میں بہتر سے بہتر چیزان نمونوں کی جو ہوتی انہیں زنبیل میں رکھ دیتا اور اس کا خیال رکھتا کہ کم سے کم بجاؤ میں چیزیں ہا تھی کی زنبیل میں رکھی جائیں۔ اور ہا تھی اگر کچھ اضافہ پر اصرار کرتا تو چپکے سے اس اضافہ کو بھی زنبیل کے سپرد کر دینا ضروری خیال کرتا تھا۔

کبھی بنیا کوڑیوں کے گننے میں اگر غلطی کرتا تو ہا تھی اپنی سونڈ سے گڑ بڑ مچانے لگتا۔ مجبوراً کوڑیوں کو بنیا پھر گنتا اور ہا تھی چیزوں کو لے کر اپنے مالک کے گھر واپس ہوتا۔ اگر اتفاق سے ہا تھی کی لائی ہوئی چیز کو مالک کچھ کم خیال کرتا تو ہا تھی کے چند دھول رسید کرتا۔ بے چارہ ہا تھی اسی وقت بنٹے کی دکان کی طرف واپس لوٹ کر سونڈ سے اس کی دکان کی چیز کو بکھیرنے اور الٹ پلٹ

کرنے لگتا۔ بننے کے لیے اس کے سوا کوئی چارہ نہ تھا کہ یا تو  
حسب مرتضیٰ چیز کا اضافہ کرے یا اس کی کوڑیاں گن کر واپس  
کر دے۔

اس ہاتھی میں یہ کمالات بھی تھے کہ وہ مالک کے گھر میں جھاڑو  
بھی دیتا۔ پانی چھڑکتا۔ اور چاول بھی کوٹتا یعنی سونڈ میں موہل کو  
لے کر چاول پر ضرب لگاتا۔ ایک آدمی اس کے سامنے دھان کو  
جمع کرتا جاتا اور وہ اس کو کوٹتا جاتا تھا۔ اسی ہاتھی پر پانی بھی  
اس کا مالک منگوایا کرتا تھا۔ جس کی صورت یہ ہوتی ہے کہ اپنی  
سونڈ میں ڈول، رسی کے ساتھ ہاتھی لے جاتا ہے اور کتوں سے  
بھر کر مالک کے گھر پانی پہنچاتا ہے۔ الغرض اسی طرح اپنے  
مالک کی تمام ضرورتیں ہی ہاتھی پوری کیا کرتا تھا۔ اور علاوہ اس کے  
جب سواری کی ضرورت ہوتی تو اس کا مالک اس کام کو بھی اس سے  
لیا کرتا تھا۔ دور دراز مقامات کا سفر اس پر کیا کرتا تھا۔ ہاتھی خود  
اپنے لیے چارہ اس طرح لاتا کہ ایک پتھر اس کی پیٹھ پر بیٹھ جاتا  
اور اس کو لے کر ہاتھی جنگل چلا جاتا سونڈ سے جنگل کی گھاس  
اکھاڑ کر درختوں کے پتے توڑ توڑ کر اس پتھے کے حوالے کرتا  
وہ اس کو اس کی پیٹھ پر جمع کرتا ہی گھاس اور پتے اس ہاتھی  
کی خوراک تھی۔“

اسی راوی کا بیان ہے کہ:

در اسی قسم کے سدجائے ہوئے ہاتھیوں کی قیمت دس دس  
ہزار درم تک ہوتی ہے۔“

(بزرگ بن شہر یار ص ۱۰۵)

## ہندوستان کے جنگی ہاتھی

سندھ میں جب مسلمان پہنچے تو ہندوستان کے اس عجیب و غریب  
جانور سے انہیں کافی دلچسپی پیدا ہو گئی تھی۔ المسعودی نے ”ہندی فیل“ کا  
تذکرہ کرتے ہوئے اور یہ کہ ہندوستان میں جنگ کا ایک اہم عنصر ہاتھی  
ہے۔ اس نے لکھا ہے کہ:

”جنگی ہاتھی لوہے میں ڈوبا ہوا ہوتا ہے۔ اس کو ذرہ پہنائی  
جاتی ہے اور سونڈ میں اس کے قرطل (کٹار) ہوتی ہے جو ایک قسم  
کی ہندوستانی تلوار ہے۔ پان پان سو آدمی چاروں طرف سے  
اس ہاتھی کو گھیرے رہتے ہیں جو اس کی حفاظت کرتے ہیں۔ اور  
اس کو روک روک کر آگے بڑھاتے ہیں۔“

اس کے بعد اس نے سندھ کے مشہور شہر منصورہ کا تذکرہ کرتے ہوئے

لکھا ہے کہ:

”منصورہ“ منصور بن جہور کے نام پر موسوم ہے۔ جو بنی امیہ  
کی طرف سے سندھ کا گورنر تھا۔ اسی منصورہ کا جو اس جگہ بادشاہ  
ہے اس کے پاس ایک جنگلی ستھنی ہے اور انہی اور ہاتھی



ہیں۔

اسخو میں اس نے بیان کیا ہے کہ:

”اسی سندھی بادشاہ کے دو ہاتھیوں کو میں نے بھی دیکھا ہے

جو بہت بڑے تھے، ان کی ہنداؤ سندھ کے راجپوتوں میں

بڑی شہرت تھی۔ کیونکہ یہ دونوں ہاتھی بڑے بہادر، دلیر اور

آگے بڑھ کر حملہ کرنے کی خاص مشق رکھتے تھے، ان میں سے

ایک ہاتھی کا نام منعر فلس اور دوسرے کا نام حیدرہ تھا“

السعودی نے اس کے بعد یہ عجیب روایت درج کی ہے کہ:

”اول الذکر یعنی منعر فلس کے متعلق عجیب عجیب خبریں مشہور

ہیں اس ملک میں بھی اور یہاں سے باہر بھی جن میں ایک خبر تو یہ ہے

کہ اس کا نیل بان (سو اس) مر گیا تو چند دن تک منعر نہ کچھ کھاتا تھا

اور نہ پیتا تھا۔ اور جیسے کوئی روتا ہے اس طرح رونے کی آواز

نکالتا تھا۔ ایسا معلوم ہوتا تھا کہ کوئی غم رسیدہ آدمی روتا ہے

اس ہاتھی کی آنکھوں سے سلسل آنسو جاری تھے۔“

اسی طرح دوسری خبر اسی کے متعلق یہ مشہور ہے کہ ایک دن

نیل خانے سے (جائزہ دینے کے لیے) سب شاہی ہاتھی نکلے

آگے آگے سب کے منعر فلس تھا۔ اس کے پیچھے حیدرہ اور

حیدرہ کے پیچھے دوسرے انہی ہاتھی قطار باندھے یوں ہی سب

جاریے تھے، راستے میں ان کی گزرا ایک لم چوڑی گلی میں ہوئی۔ ادھر



سے ایک بے چاری عورت چلی آرہی تھی۔ ہاتھی کو دیکھ کر اس پر جو خوف طاری ہوا بدحواس ہو کر گر پڑی اور اس کی ساڑھی بدن سے الگ ہو گئی کتنے ہیں کہ منعر فلس عورت کے اس حال کو دیکھ کر فوراً وہیں ٹھٹک کر کھڑا ہو گیا۔ بلکہ مڑ کر اس نے گلی کے عرض کو روک کر کچھ ایسی صورت اختیار کی کہ دوسرے ہاتھی اب آگے نہیں جاسکتے تھے۔ اور سونڈ سے منعر فلس اس عورت کو اشارہ کرنے لگا کہ اٹھ کر ساڑھی کو اپنے بدن پر ڈال لے اور اس کے جسم کا جو حصہ کھل گیا ہے اسے ڈھانک لے۔ عورت بے چاری اٹھی اور کپڑے درست کر کے جب وہ نکل گئی تب پھر گلی کی سیدھ کی طرف رخ کر کے منعر فلس آگے بڑھا۔ اور دوسرے ہاتھی اس کے پیچھے پیچھے چلنے لگے۔

المسعودی نے یہ بھی لکھا ہے کہ:

”جنگ کے سوا ہاتھی سواری کا کام بھی دیتے ہیں اور گاڑی بھی ہندوستان میں کھینچتے ہیں بلکہ کھوند کر بیلوں سے جیسے وہاں نکلوا لے جاتے ہیں ہاتھیوں سے بھی ہندوستان میں یہ کام لیا جاتا ہے۔“

اس نے یہ بھی اضاافہ کیا ہے کہ:

”جستہ میں حالانکہ ہاتھی ہندوستان سے بہت زیادہ ہیں۔ لیکن وہاں کے لوگوں نے انہیں سدھایا نہیں ہے سب

وحشی ہیں۔“

(المسعودی ص ۲۲۶)

## ہندوستانی حکمرانوں کی معاشرت

اسی طرح ان سیاحوں نے ان حکمرانوں کا جو اُس زمانہ میں ہندوستان پر حکومت کرتے تھے ان کے خصوصی عادات و اطوار کا بھی تفصیل کے ساتھ ذکر کیا ہے۔ سلیمان نے لکھا ہے کہ:-

”ہندوستان کے راجگان و مہراجگان عموماً کانوں میں ایسی سونے کی بالیاں پہنتے ہیں جن میں قیمتی جواہرات بٹڑے ہوتے ہیں اور اپنے گلوں میں سبز سرخ جواہرات کے ہار ڈالنتے ہیں۔ جن میں موتی بھی جگمگانے رہتے ہیں اور بھی چیزیں ان لوگوں کے خزانوں کے بہترین سرمائے ہیں۔ ان کے فوجی سرداروں اور کشوری حکام و عہدہ داروں میں اس قسم کے زیورات کا عام مذاق پایا جاتا ہے۔“

(سلیمان ص ۱۲۵)

کہاروں پر سوار ہونے کا عام طریقہ جو اب بھی ہندوستان میں مروج ہے اس کا تذکرہ کرتے ہوئے ان لوگوں نے بیان کیا ہے کہ:-

”اس ملک کے راجوں مہراجوں اور دوسرے ارباب ثروت و دولت کا قاعدہ ہے کہ ایک قسم کی خاص سواری

برسوار ہوتے ہیں جسے الہندول (یعنی ہندول) کہتے ہیں۔ گویا وہ محققہ کی جیسی ایک چیز ہوتی ہے۔ گویا سمجھنا چاہیے کہ (بجائے اونٹوں کے) آدمیوں کے کندھوں پر محققہ جا رہا ہے۔ ان سواروں کے اندر ایک خاص قسم کا طلائی ظرف (پاندان) ہوتا ہے جسے کندہ کہتے ہیں۔ اس میں ورق التنبول (پان) ہوتا ہے اور دوسری ضرورت کی چیزیں، دوسرے لوگ سروں پر اٹھائے ہوئے سواری کے ساتھ چلتے ہیں۔ راجہ شہر میں اسی طریقہ سے گھومتا ہے اور پان چبانا جاتا ہے اور اس کے سامنے ایک اور برتن مہنتقہ (گالدان) ہوتا ہے۔ اسی میں پیک ڈالتا جاتا ہے۔“

(عجائب الهند ص ۱۱۸)

آپ دیکھ رہے ہیں کہ آج سے سینکڑوں برس پہلے کی ہندی معاشرت کا کتنی گہری نظروں سے ان لوگوں نے مطالعہ کیا ہے۔ جس سے معلوم ہوتا ہے کہ ہندوستان اور ہندوستان کے باشندوں کے ساتھ ان مسلمانوں کی دلچسپیوں کا حال کیا تھا۔

پیشہ ور عورتوں کا رواج

سلیمان ناجر کے حوالے سے میں اوپر نقل کر چکا ہوں کہ ہندوستان

میں زنا کی سزا قتل تھی۔ مرد عورت دونوں کی رضامندی سے فعل اگر صادر ہوتا تو دونوں ختم کر دیئے جاتے تھے۔ اور اگر یہ ثابت ہوتا ہے کہ عورت کے ساتھ جبر و زبردستی کی گئی ہے تو صرف مرد ہی قتل ہوتا تھا۔ گلان ہی مؤرخین کے بیانات سے یہ بھی معلوم ہوتا ہے کہ ہندوستان میں کبھیوں اور پیشہ ور عورتوں کا طبقہ ان کے زمانے میں بھی موجود تھا۔ چنانچہ ابو زید السیرانی نے ہندوستانی رواج اور یہاں کے حالات کے تذکرہ میں جہاں سراؤں کا تذکرہ کیا ہے اسی میں یہ بھی بیان کیا ہے کہ:

”ان سراؤں میں باضابطہ پیشوا کرتے والی عورتیں بھی رہتی ہیں جن سے آنے جانے والے لوگ اپنا منہ کالا کرتے ہیں۔“

۱۰ مسلمان مؤرخین سے زیادہ ہندوؤں کے ساتھ خوش عقیدگی رکھنے والی، میں تو نہیں خیال کرتا کہ دوسری قوم کے اربابِ نارنج میں کوئی جامعیت ہوگی۔ خوش اعتقادی کی حد یہ ہے کہ مسالک الابصار کے مصنف نے فول جو سیم کے بیج کی طرح ایک ترکیبی ہے۔ مصر میں اور اب تو عرب میں بکثرت اس کا رواج بڑھ گیا ہے۔ اس فول کا ذکر کر کے اسی مسلمان مؤرخ نے لکھا کہ ”ہند میں فول نہیں پایا جاتا۔ شاید اس کی وجہ یہ ہو کہ ہندوستان والے حکماء میں فول ان کے نزدیک شاید ایسی ترکیبی ہے جس سے آدمی کا عقلی جوہر بگڑ جاتا ہے“ (صبح الاغشی جلد ۵ ص ۸۲) یہی مجھے کہتا ہے کہ ہندوستان کے بابِ اتنے عالی معتقد مؤرخوں کے بیانات پر نہ اعتماد کرنے کی کوئی وجہ نہیں ہو سکتی۔ بجلائوں کے سانچہ جن برائیوں کا مشاہدہ اس ملک میں انہوں نے کیا ہے

نہیں کہا جاسکتا کہ اس قسم کی باتوں کا رواج اس ملک میں کب سے ہوا۔ کیونکہ ہندوستانی معاشرت کے متعلق قدیم ادبیات کا جو ذخیرہ پایا جاتا ہے، اس سے تو یہی معلوم ہوتا ہے کہ عورتوں کی عفت و ناموس کا سب سے بڑا محافظ یعنی حجاب اور پردہ کا قانون تھا۔ جو اس ملک میں عام طور پر مروج تھا۔

## قدیم ہندوستان میں پردہ کا دستور

رامائن اور مہا بھارت میں جو قصے مذکور ہیں۔ ان قصوں کے پڑھنے والوں کو قدم قدم پر ایسی چیزیں ملتی ہیں جن سے ان کی تصدیق ہوتی ہے کہ قدیم ہندوستانی معاشرت میں پردہ اور حجاب ایک بڑا اہم عنصر تھا۔ رامائن میں ہے کہ جس وقت بن باس ہونے کے ارادہ سے سری رام چندر جی مہراج سینتا کے ساتھ گھر سے نکلے تو لوگوں نے شور مچایا کہ:

”کیا برا وقت ہے کہ وہ سینتا رانی جن کو کبھی آسمانی دیوتا بھی نہ دیکھ پاتے تھے آج بازاری لوگ اس کو دیکھتے ہیں“

(رامائن الودھیا کا ٹم سرگ ۳۳ ص ۱۹۷)

پھر جب لنکا فتح کر کے سینتا جی کو راون کی قید سے چھڑا کر راچندر نے آئے تو بالمشکی نے لکھا ہے کہ راجہ دی بھیشن کو سری راچندر جی نے حکم دیا کہ ہنلا

دھلا کر سینا کو لاؤ۔ دی بھیشن سینا جی کو پا لکی میں سوار کر کے لایا اور مہاراج کو اہلا س  
 دی۔ حکم ملا کہ ہمارے سامنے پیش کرو۔ دی بھیشن نے حکم کی تعمیل کرتے ہوئے  
 ارد گرد کے لوگوں کو ہٹ جانے کا حکم دیا۔ تاکہ پردہ ہو جائے۔ لوگوں کے  
 ہٹنے میں شور و غل ہوا۔ راجندر جی نے نظر اٹھا کر دیکھا اور کہا کہ ہمارے حکم  
 کے بغیر لوگوں کو کیوں ہٹایا گیا۔ اس کے بعد دی بھیشن کو ویدک دھرم کے  
 اس قانون سے مطلع کیا کہ:

”سنو انم کے موقع پر۔ مجبور یوں میں لڑائیوں میں سو بھر  
 کے وقت اور قربانیوں میں اور بیاہوں میں عورت کا منے  
 آجانا اور مرد کی نگاہ کا اس پر پڑ جانا گناہ نہیں ہے۔ یہ  
 سینا بھی مصیبت زدہ ہے۔ مجبور یوں میں گرفتار ہے  
 اس کے سامنے آنے میں کوئی حرج نہیں۔ خاص کر جب کہ  
 میں موجود ہوں۔“

(رامائن بیدھ کاٹم سرگ ۱۱۴، ص ۹۴۲)

سینا جی کو پا لکی سے اتار کر دی بھیشن جب رام مہاراج کے حضور میں  
 لے چلے تو سینا رانی بے پردگی کی شرم سے دوہری ہوئی جاتی تھیں گویا اپنے  
 آپ کو اپنے بدن ہی کے اندر چھپاتی تھیں۔

(بیدھ کاٹم سرگ ص ۱۱۴)

الغرض مردوں کی سوسائٹی کا عورتوں کی سوسائٹی سے جدار مٹنا، جو قانون  
 حجاب کی روح ہے، ایک ایسا مسئلہ ہے جسے ہم رامائن کے امور عامہ میں

شمار کر سکتے ہیں۔ راجہ جنگ کے متعلق لکھا ہے کہ راجندر کی والدہ کو شلیا سے ایک دفعہ گفتگو کرنے کی ضرورت ان کو پیش آئی تو براہ راست گفتگو نہیں کی۔ بلکہ دربان کی معرفت گفتگو ہوئی۔

(اندرام چرتیم انکھ ۴)

لچھمن جی مہراج کی سب سے بڑی تعریف یہی گئی ہے کہ بن باس کے زمانہ میں شب و روز سینتا جی کے ساتھ رہے لیکن لچھمن جی کتے تھے کہ میں نے سینتا جی کے صرف پاؤں دیکھے ہیں۔ اسی طرح راجہ سوگر بوہ بندروں کا راجہ جسے کہا جاتا تھا ہے۔ اس کے متعلق لکھا ہے کہ ڈر کے مارے بجائے اپنے اپنی رانی کو لچھمن جی بات کرنے کے لیے بھیج دیا۔ لیکن عورت کو دیکھ کر لچھمن جی نے منہ پھیر لیا۔ اور گرون نیچی کہی۔

(درامائن کشن کانڈم سرگ ۳۳)

اسی بنیاد پر ان کی تعریف ہوئی کہ غیر عورت پر انہوں نے نظر نہ کی۔ درامائن ہی میں ہے کہ رام مہراج کے اندرونی دروازے سے بڑھیا عورتوں کا پہرہ رہتا تھا۔

(درامائن ایودھیا کانڈم سرگ ۸ اشوک ۳)

اب مہا بھارت کا مطالعہ کیجئے۔ دروپدی کو جب پانڈو ہار گئے اور درپودھن نے دروپدی کو برسرِ دربار پکڑ کر بلوایا تو اس وقت، دروپدی نے تقریر کی ”اسے بزرگو! راجاؤں نے مجھے سو مہر کے موقع پر دیکھا تھا اس سے پہلے مجھے کسی نے نہیں دیکھا تھا اور سورج بھی مجھے نہ دیکھ پاتا تھا۔ آج بد قسمتی سے مجھے غیر مردوں کے سامنے آنا پڑا اور اجنبی لوگ مجھے دیکھ

رہے ہیں اس سے بڑھ کر اور کیا ذلت ہوگی کہ مجھ جیسی پاکدامن خاتون کو لوگوں کے سامنے آنا پڑا۔ ہزار افسوس ہے کہ راجہ ازلی دھرم کو بیٹھے۔ ہم تو سنتے آئے ہیں کہ قدیم شرفدار کبھی بھی اپنی منکوحہ بیوی کو مجمع میں نہ لے جاتے تھے۔ افسوس کہ اس خاندان کا دھرم جاتا رہا۔

(مہا بھارت سچا پردہ ادھیاء ۶۹ ص ۶۱)

اسی مہا بھارت میں ہے کہ سری کیشن کے ماموں کنش راجہ مہترانے کشتی کا ڈنگل جب قائم کیا تو مستورات کے لیے جو خاص مقام تماشہ دیکھنے کے لیے بنوائے گئے تھے ان کے متعلق لکھا ہے کہ وہ بلندی میں اڑتے ہوئے راج ہنس جیسے دکھائی دیتے تھے جن میں باریک جالی تماشہ دیکھنے کے لیے لگائی گئی تھی۔

(دشنو پردہ ادھیاء ۱۹)

بہر حال منوجی تک کا یہ حکم جب ہندو مذہب میں موجود ہے کہ مرد تنہائی میں ماں، بہن، بیٹی کے ساتھ نہ بیٹھے۔ وجہ یہ بتائی کہ شہوت سے آدمی مغلوب ہو جاتا ہے لکھے پڑھے لوگ بھی پھسل پڑتے ہیں۔

(ادھیاء ۲ ص ۶۹)

قواب اس کے بعد قانون حجاب کے لیے دیکھ دھرم میں اور کیا چاہیے تھا۔ کل جگہ کی علامتوں کو بناتے ہوئے برہما پران میں ہے کہ آخری زمانہ میں عورتیں بگڑ جائیں گی۔ بے پردہ دونوں ہاتھوں سے بالوں کو سنواریں گی کسی کی کچھ پردہ نہ کریں گی۔ (شلوک ۳۹-۱ ادھیاء ۲ ص ۱۲۲)



برٹش جبر تیم میں بان نے لکھا ہے کہ جب سے شریف اور خاندانی عورتوں کے منہ پر نقاب کی جالی نہیں ان کی شرم و حیا جاتی رہی ہے۔

(برٹش ایچھواس ۳)

یہ ظاہر ایسا معلوم ہوتا ہے کہ جیسے بہت سے قدیم اصول پر بہ تبدیریج آیام الخطاطہ میں زوال آیا اسی کا شکار پردہ کا قانون بھی ہندوستان میں ہوا۔ سلیمان تاجر جس زمانہ میں ہندوستان آیا وہ اپنا مشاہدہ ان الفاظ میں قلمبند کرتا ہے کہ :-

”اس ملک کے اکثر راجہ اپنی رانیوں کو باہر نکالتے ہیں اور ان سے ملنے کے لیے جو لوگ آتے ہیں ان کے سامنے اپنی رانیوں کو بھی لاتے ہیں۔ خواہ یہ ملنے والے خود ان کے ملک کے ہوں یا باہر کے ہوں۔ رانیاں دیکھنے والوں سے پردہ نہیں کرتیں“

(سلیمان ۱۲۷)

جوئے کا عام رواج اور اس کے حیرت انگیز واقعات

خیال تو کیجئے تمہارے جو ابھی کوئی ایسا فعل ہو سکتا ہے۔ جس کی برائیوں تک پہنچنے کے لیے کچھ زیادہ غور و فکر کی ضرورت ہے لیکن یہی ہندوستان ہے جس کے فلاسفہ اور حکماء کا ذکر اسلامی مؤرخین اتنی بلند آہنگیوں کے ساتھ کرتے ہیں لیکن اسی کے ساتھ وہی بہ بھی بیان کرتے ہیں کہ :-

دہان لوگوں میں نرد اور جوئے کا عام رواج ہے اور  
وسیع پیمانے پر یہ رواج ملک میں پھیلا ہوا ہے۔ حتیٰ کہ  
غریب اور مفلس لوگ بھی اس راہ میں اپنی مردانگی دکھاتے

ہیں۔

سرانڈیپ کے ذکر میں بھی لکھا ہے اور وائسٹا اعلم سرانڈیپ ہی تک یہ  
بات محدود تھی یا ہندوستان کے دوسرے علاقوں میں بھی اس کا رواج تھا  
یعنی لکھا ہے کہ۔

”زیادہ تر یہ لوگ جو امرن کے ساتھ کھیلتے ہیں۔ امرن  
اس علاقہ میں بڑے بڑے فریب اور موٹے ہوتے ہیں۔  
جن کے پنچے اور جھنگل بڑے بے اور تیز ہوتے

ہیں۔“

اسی سلسلہ میں یہ بھی لکھا ہے کہ۔  
”مرغوں کے چنگلوں میں یہ لوگ چھوٹی چھوٹی تیز چھریاں  
باندھ دیتے ہیں اور انہی سے وہ لڑتے ہیں۔ جو امرن  
غالب آجاتا ہے اس کی قیمت سونے کے سکے سے  
بہت زیادہ بڑھ جاتی ہے۔“

آگے لکھا ہے کہ۔

”جوئے میں داؤ پر سونا۔ چاندی، زمین مختلف قسم کے  
بنانات وغیرہ چیزیں لگائی جاتی ہیں۔“

اور دردناک قصہ ان لوگوں کا بیان ہے جو داڑھی پر اپنی انگلیوں کو لگا دیتا ہے۔ ہارنے والے کی انگلیاں جیتنے والے اسی وقت پتھر پر رکھ کر کھارٹی سے کاٹ دیتے تھے۔ سلیمان کا بیان ہے کہ:

”انگلیوں میں جو کھیلنے والوں کے بازو میں برتن رکھا رہتا ہے جس میں نایل کا تیل ہوتا ہے۔ کیونکہ زیتون کا تیل اس ملک میں نہیں پایا جاتا۔ تیل کا ظرف آگ پر رکھا رہتا ہے۔ صبح میں کھارٹی دھری رہتی ہے۔ کھارٹی کو خوب تیز کر لیتے ہیں پھر فریقین میں جو جیت جاتا ہے تو ہارنے والے کے ہاتھ کو پتھر پر رکھ کر کھارٹی مارتے ہیں۔ انگلیاں اس ہارنے والے بچارے کی اسی وقت جدا ہو جاتی ہیں وہ فوراً اپنے ہاتھ کو اسی کھولتے ہوئے تیل میں ڈال دیتا ہے جس سے خون بند ہو جاتا ہے عجیب تر باب اس کے بعد لکھی یہ ہے کہ:

ولا یقطعہ ذاک عن المعاور  
فی اللعب۔ (سلیمان ص ۱۲۵)

لیکن جوڑے کے کھیل سے یہ حادثہ بھی  
اس کو نہیں روکتا۔

سلیمان نے شاید اپنا یہ مشاہدہ ہی بیان کیا ہے کہ:

”بسا اوقات دونوں فریق اس حال میں جدا ہوتے ہیں  
کہ دونوں کے ہاتھ انگلیوں سے خالی ہوتے ہیں“

(سلیمان ص ۱۲۵)

ایک ترکیب خون کے بند کرنے کی یہ بھی لکھی ہے کہ :-  
 دوتیل میں ترکی ہونی بتی کو جلا کر کٹے ہوئے مقام پر رکھ  
 دیتے ہیں جس سے وہ مقام جل جاتا ہے۔ جلے ہوئے  
 گوشت کی بدبو پھلتی رہتی ہے لیکن اس حال میں بھی  
 وہی جواری جو ا کھیلنے میں مشغول رہتا ہے اور کسی قسم کا  
 اضطراب یا پریشانی اس سے ظاہر نہیں ہوتی۔

(سلیمان ص ۱۲۵)

## ستی کی رسم

جبریت ہے کہ اس ہوش و حواس کے باوجود ہندوستان سستی اور خودکشی کے  
 رواج کو بند نہ کر سکا۔ سلیمان وغیرہ نے بھی اس کا ذکر کیا ہے کہ :-  
 ”ہندوستان کے راجوں کا قاعدہ ہے کہ جب  
 مرتے ہیں تو ان کی راتیاں بھی ان کے ساتھ جل جاتی ہیں  
 البتہ اگر ان کی خواہش نہ ہو تو اس حرکت سے رک بھی سکتی  
 ہیں۔“

واللہ اعلم سلیمان نے اس رسم کو ہندوستان کے راجوں تک کیوں محدود  
 بتایا ہے بعد کے ستیا سوں نے اس کو ہندوستان کی عمومی رسم میں شمار کیا  
 ہے اور یوں بھی بند گھننے سے پہلے جیسا کہ سب جانتے ہیں عوام و  
 خواص سب ہی میں یہ رسم پانی جاتی تھی۔

## خودکشی کا رواج

اور خودکشی کی یہ رسم کچھ زن و شوہر کے تعلقات ہی کے ساتھ وابستہ نہ تھی بلکہ ان سیاحوں کا بیان ہے کہ اس کے سوا بھی دوسری صورتیں اس ملک میں رواج پذیر تھیں۔ مثلاً سلیمان نے لکھا ہے کہ:

”بلھرا کے اور اس کے سوا دوسرے راجگان ہند کے ملک میں یہ دستور ہے کہ لوگ اپنے کو قصداً آگ میں جھونک کر جل جاتے ہیں۔“

سلیمان نے اس کی تو جیہہ بھی کی ہے کہ:

”تناسخ کے اعتقاد نے ان کو اس فعل پر جری بنا دیا ہے۔ اس عقیدے پر ان کا ایمان ہے اور بغیر کسی تذبذب کے وہ اس پر یقین رکھتے ہیں۔“

آگے اسی سلسلہ میں اسی نے بیان کیا ہے کہ:

”ہندوستان کے بعض راجوں کا دستور ہے کہ جب وہ گدی نشین ہوتا ہے تو اس کے لیے بھجات پکایا جاتا ہے اور کیلے کے پتوں پر راجہ کے سامنے وہ بھجات رکھا جاتا ہے۔ راجہ اپنے لوگوں میں سے بعض افراد کو بلاتا ہے جن کی تعداد تین سو چار سو کے قریب ہوتی ہے ان لوگوں کو راجہ مجبور نہیں کرتا بلکہ اپنے اختیار سے وہ

راجہ کی اس دعوت میں شریک ہوتے ہیں۔ راجہ ان آنے والوں کو اسی بھات سے خود کچھ کھا لینے کے بعد عطا کرتا ہے۔ ایک ایک کر کے لوگ راجہ کے پاس آتے ہیں اور بھات کا جو حصہ ان کو ملتا ہے اس کو لے کر کھا لیتے ہیں۔ لیکن کھا لینے کا مطلب یہ ہوتا ہے کہ راجہ اگر مر جائے یا قتل ہو جائے تو ہر اس شخص پر جس نے اس تقریب میں راجہ کے ہاتھوں سے نوالہ لے کر کھایا ہے یہ واجب ہو جاتا ہے کہ ٹھیک اس دن جس دن راجہ کو موت آئے اپنے آپ کو آگ میں جلا دے۔

سیمان نے اس کے بعد لکھا ہے کہ:

”جب جلنے پر کوئی آمادہ ہوتا ہے تو راجہ کی ڈیورھی پر حاضر ہوتا ہے اور جلنے کی اجازت حاصل کرتا ہے، پھر بازاروں میں گھومتا ہے۔ آگ کا لاڈ جوڑ کر اس کے لیے تیار کیا جاتا ہے جب بالکل عقین کی طرح دہک کر آگ تیار ہو جاتی ہے تو اس جلنے والے کے آگے سکہ پھونکے جاتے ہیں۔ اور لوگ بازار میں اس کو گشت کرتے ہیں اس کے گھر کے لوگ اہل و عیال سب چاروں طرف سے گھر سے رہتے ہیں۔ لوگ اس کے سر پر بھولوں کا تاج بھی پہناتے ہیں۔ آگ میں اشتعال پذیر چیزیں لوبان سندروس وغیرہ

ڈالی جاتی ہیں۔ اور اس کے بعد یہ جلنے والا پھانڈ کر آگ میں کود پڑتا ہے۔ اور چند ہی لمحوں میں بھسم ہو کر رہ جاتا ہے۔“

خود تو سلیمان نے دیکھا نہیں تھا لیکن دیکھنے والے کی زبانی ایک واقعہ اسی سلسلہ کا اس نے نقل کیا ہے کہ:

”ان ہی جلنے والوں میں سے ایک آدمی کو میں نے دیکھا کہ جب وہ آگ میں کودنے پر آمادہ ہوا تو خنجر جو اس کے ہاتھ میں تھا۔ اس کی نوک کو اس نے اپنے دل پر رکھا اور اس کے بعد دل کے پاس سے پیڑونک چاک کر دیا۔ پھر اپنے بائیں ہاتھ کو اس نے سینہ میں داخل کیا اور اپنے جگر کا جتنا حصہ نوبہ نکال سکا اپنے ہاتھ سے اس نے نکالا۔ اس وقت وہ باتیں بھی کرتا جاتا تھا۔ پھر اسی خنجر سے جگر کا ٹکڑا کاٹ کر اس نے اپنے بھائی کے حوالہ کیا۔ گویا موت اس کی نگاہ میں کتنی حقیر شے ہے، اس کو ان افعال سے ظاہر کر رہا تھا۔ پھر آگ میں پھانڈ گیا۔“

(سلیمان ص ۱۱۸)

اور سچ تو یہ ہے کہ سستی کی رسم ہو یا خودکشی کی مذکورہ بالا رسم، اس پر کم از کم اس یورپ کو تو ہنسنے کی اجازت نہیں دی جاسکتی۔ جس نے زیادہ دن نہیں گزرے ہیں کہ ڈوئل کی رسم کو غیر قانونی قرار دینے کی جسارت دکھائی ہے۔

اس کے بعد سلیمان نے اسی راوی سے جس نے مذکورہ بالا واقعہ اس سے

بیان کیا تھا، یہ روایت درج کی ہے:

”ہندوستان کے بعض علاقے میں کچھ لوگ پہاڑ پر آباد ہیں اور کچھ لوگ زمین پر، پہاڑیوں میں اور زمین پر رہنے والوں میں لاگ ڈانٹ چلی جاتی ہے۔ ان میں ہر ایک ایسی ایسی باتیں کر کے دکھاتا ہے کہ اس پر حیرت ہوتی ہے اور چاہتا ہے کہ جب میں نے کر کے دکھایا ہے تو میرا فرق بھی یا تو وہی کام کر کے دکھائے ورنہ اپنی شکست تسلیم کر لے“

اسی سلسلہ میں ایک تماشاجسے راوی نے دیکھا تھا یہ ہے کہ:-  
 ایک پہاڑی زمین والے کے پاس آیا اور بانسوں کے ایک جنگل کے پاس ٹھہر گیا۔ اور سر سے پکڑ کر ایک بانس کو اس نے جھکایا پھر اس میں اس نے اپنے سر کی چوٹی باندھ دی اور کسی سے کہا کہ بانس کو پکڑ سے رہو۔ اس کے ہاتھ میں خنجر تھا لوگوں سے کہا کہ میں اپنے سر کو اس خنجر سے کاٹ دوں گا۔ جس وقت یہ گزروں بانس کو چھوڑ دینا میرا سر جو بانس کے ساتھ اوپر ہو جائے گا دیکھنا کہ اپنے منہ سے تہقہ لگائے گا“

راوی کہتا ہے کہ:-



”یہ کہنے کے بعد اس نے واقعی سر کو حجر سے جدا

کر دیا۔ بانس چھوڑ دیا گیا۔ سر اوپر ہو گیا۔ لوگوں نے تھوڑی

دیر کے لیے قہقہے کی آواز اس سے سنی۔“

اس کا بیان ہے کہ اس پہاڑی نے زمین والوں کو چیلنج دیا تھا کہ اگر ہمت

ہے تو اس تماشے کو وہ بھی کر کے دکھائیں لیکن ان میں کوئی اس پر آمادہ نہ ہوا۔

اس کے بعد سلیمان نے یہ بھی لکھا ہے کہ:

”ہندوستان کے مرد ہوں یا عورتیں۔ جب ان کی عمریں

زیادہ ہو جاتی ہیں اور ہوش و حواس کمزور ہو جاتے ہیں تو وہ

لوگوں سے درخواست کرتے ہیں کہ انہیں دریا میں ڈبو دیا جائے

یا آگ میں زندہ جلا دیا جائے۔ کیونکہ پھر لوٹ کر چلے آنے

کا ان کو یقین ہے۔ (یعنی تناسخ کے عقیدے کی بنیاد پر)“

(سلیمان ص ۱۱۸)

بہر حال جس زمانہ میں ان مسلمان سیاحوں نے ہندوستان کی سیر کی تھی۔ اس قسم

کے واقعات عمونان کے سامنے پیش آتے تھے۔ بزرگ بن شہریار نے ایک

مشہور تاجر محمد بن بایساد کے حوالے سے نقل کیا ہے کہ:

”دریا کے کنارے ایک بوڑھی عورت کو جو لباس پہنے

ہوئے تھے، میں نے دیکھا کہ بیٹھی ہوئی ہے۔ پوچھا کہ تو

یہاں کیوں بیٹھی ہے؟ کہا میں بدھی ہو گئی ہوں۔ بڑی دراز

تنت زندگی کی میں نے گذاری ہے۔ دنیا کا معقول حصہ

مجھے میسر آیا۔ اب میں اپنے خاوند سے ملنا چاہتی ہوں  
تاکہ میری نجات ہو جائے اور یہاں دریا کے کنارے پانی  
کے چڑھاؤ کی منتظر ہوں۔“

محمد بن بایساد کہتے ہیں کہ:۔  
”بڑھیا وہیں بیٹھی رہی، تا اینکہ پانی چڑھا اور بڑھیا  
کو لے کر غائب ہو گیا۔“

آخر میں بزرگ بن شہر یار نے لکھا ہے:۔

وقد ذکرت فی هذا الجزء فی  
غیر موضع من اخبار الهند  
ہندوستان کے متعلق خود کشی کے واقعات  
اور یہ کہ کن کن مختلف طریقوں کو اس میں وہ

بہ ڈاکٹر برنیرو ایک فرانسیسی سیاح ہے اور شاہجہان کے عہد میں ہندوستان آیا تھا اس نے  
بھی اس رسم کا اپنے سفر نامے میں تذکرہ کیا ہے وہ لکھتا ہے کہ:۔

”بعض لوگ ایسا بھی کرتے ہیں کہ قریب المرگ بیمار کو دریا کے کنارے لے آتے

ہیں۔ اور اس کے پاؤں پانی میں رکھ کر بتدریج اس کو گردن تک ڈبو دیتے ہیں، اور

جب سمجھ لیتے ہیں کہ اب مرنے کو ہے تو سارا بدن ڈبو دیتے ہیں اور اس کو وہیں چھوڑ

کر وہ بیٹ کر چلے آتے ہیں۔“

پھر آگے اس کی توجیہ بیان کرتے ہوئے لکھتا ہے کہ:۔

”اس رسم کا جس کو میں نے اپنی آنکھوں سے دیکھا ہے یہ مدعا ہے کہ اس

طرح پر تمام گناہ دجن سے مردہ کی روح اپنے جسمانی تعلق کے وقت ناپاک ہو

فی قتلہم انفسہم بضروب  
القتل مافیہ کفایتہ۔  
اختیار کرتے ہیں۔ میں نے ہندوستان  
کی خبروں کے سلسلہ میں اس کا اتنا تذکرہ کیا  
ہے کہ زیادہ کی ضرورت نہیں۔  
(عجائب الهند ص ۱۳۳)

## کالی پرانسیاں

اسی سلسلے میں بزرگ بن شہریار نے اس واقعہ کا بھی ذکر کیا ہے کہ کس طرح  
ایک "دیوی" جس کا رنگ سیاہ ہے اسی پر لوگ اپنے آپ کو قربان کرتے  
ہیں۔ جنوبی علاقہ کے ایک شہر کا تذکرہ کرتے ہوئے لکھا ہے کہ:۔  
در شہر کے باہر ایک بڑا عظیم پہاڑ ہے جس کے دامن میں  
ایک ندی بھی جاری ہے اور پہاڑ کے ایک طرف ایک  
مصنوعی درخت تانبے اور تیل کا بنا دیا گیا ہے جس میں سچوں  
کی طرح کانٹے بھی لگا دیئے گئے ہیں۔ اس درخت کے  
سامنے ایک دیو ہیکل عظیم الجثہ مورتی ہے۔ جس کا رنگ  
سیاہ ہے۔ لیکن آنکھیں زبرجد کی ہیں ہر سال باشندے  
اس بت کا تموار مناتے ہیں۔ جس کی صورت یہ ہوتی ہے  
کہ لوگ گھروں میں سے نکل نکل کر اس پہاڑ کی طرف آتے  
ہیں۔ پھر اس درخت پر چڑھتے ہیں۔ ان میں سے جو

رہی تھی، دھوئے جاتے ہیں۔" ۱۲

(ترجمہ سفر نامہ برنیر جلد دوم ص ۱۸۸) "از سید محبوب رضوی"

اس دیوی سے زیادہ نزدیکی حاصل کرنا چاہتا ہے وہ اس کے پاس آتا ہے اور اس کے سامنے سجدے میں گر جاتا ہے بار بار سجدے کرتا ہے اور اس کے بعد اپنے آپ کو پہاڑ سے اس طرح سے نیچے گراتا ہے کہ ٹھیک اسی مصنوعی سینوں والے درخت پر آگے جس سے وہ کٹ کر پڑے پڑے ہو جاتا ہے اور بعض لوگ اس مورتی کے سامنے سے سر کے بل اس طرح اپنے آپ کو گرتے ہیں کہ ایک چٹا جو اسی مورتی کے قدم کے نیچے ندی میں ہے اسی سے ان کی کھوپڑی ٹکراتی ہے جس سے دماغ پاش پاش ہو جاتا ہے۔ (عجائب الهند ص ۶)

واللہ اعلم جس ہندوستان میں خدا کے لیے بھی جانوروں کی قربانی آج جرم ٹھہرائی جا رہی ہے، دیویوں اور دیوتاؤں کے لیے اب بھی انسانوں کی قربانی ہوتی ہے یا نہیں۔ علاوہ تو نہیں لیکن سننے میں یہی آتا ہے کہ چھپ چھپا کر انسانی قربانی کے ذوق کو اس ملک کے باشندے اب بھی پورا کرتے رہتے ہیں۔

## نانگے فقیروں کی ہیئت کذائی

واقعہ یہ ہے کہ مٹی مٹائی بچی کھچی شکلوں میں آج بھی جو چیزیں ہندوستان میں پائی جاتی ہیں ان کو دیکھ کر ان سیاحوں کے بیانات کی توثیق کرنی پڑتی ہے۔ سلیمان تاجو نے ایک موقع پر یہ لکھ کر کہ:

واللہند عباد واہل علم  
 يعرفون بالبراہمة وشعراء  
 یغشون السلوک ومنجمون  
 وفلاسفة وکھان واہل  
 زجر للغربان وغیرھا و  
 بہا قوم سحر و قوم یظہرون  
 التخائل و یبدعون فیہا و  
 ذالک بقنوج خاصة۔

— — — — —

(سلیمان ص ۱۲۷)

ہندوستان میں پوجاریوں اور اہل علم کا  
 ایک طبقہ پایا جاتا ہے جو براہمہ (برہمنوں) کے  
 نام سے مشہور ہیں، ان میں شعراء بھی ہیں جو  
 راجاؤں کے دربار سے تعلق رکھتے ہیں ان  
 میں منجم (جوتشی) بھی ہیں اور فلاسفہ بھی کہتا  
 کرنے والے، قال نکالنے والے بھی، جو کوؤں  
 کو اڑا کر قال نکالتے ہیں، اور ہندوستان  
 میں جادوگر شعبہ دیکھانے والے بھی  
 پائے جاتے ہیں جو بعض عجیب باتیں دکھاتے  
 ہیں قنوج میں خصوصاً بہت زیادہ ہیں۔

آگے ان ننگے فقیروں اور سادھوؤں کا بھی ذکر کیا ہے جو اب بھی ملک کے  
 مختلف اطراف وکناف میں بھی کبھی کبھی نظر آجاتے ہیں جس زمانہ میں سلیمان اس  
 ملک میں آیا تھا۔ اس وقت ان ننگے فقیروں یا "قوم عراة" کی کیا خصوصیتیں  
 تھیں، ان الفاظ میں اس نے ان کو بیان کیا ہے۔

"یہ لوگ ننگے رہتے ہیں۔ ان کے بالوں سے ان کے بدن  
 دھنکے رہتے ہیں بلکہ ان کی شرمگاہ کی ستری پوشی بھی ان ہی بالوں  
 سے ہوتی ہے۔ ان کے ناخن لمبے لمبے ایسے دھاردار ہو  
 جاتے ہیں کہ گویا وہ خنجر ہیں۔ کیونکہ اپنے ناکھوں کو یہ قطعاً نہیں  
 کھاتے ٹوٹ کر گریں تو بہ دوسری بات ہے۔ ان سادھوؤں

میں بعض لوگ ہمیشہ سیر و سیاحت میں مشغول رہتے ہیں۔ ان ننگے فقروں کے گلے میں دھاگے سے بندھی ہوئی کھوپڑیاں ہوتی ہیں۔ یعنی مرے ہوئے آدمی کی کھوپڑیاں۔ ان کو حیب

اس قسم کے فقروں کا برہنہ بھی اپنے سفر نامہ میں تفصیل کے ساتھ ذکر کیا ہے اس نے لکھا ہے کہ:

یہ لوگ ایسے عجیب طور پر عمر بسر کرتے ہیں کہ اگر میں اس کو بیان کروں تو مجھے شک ہے کیا اس پر کوئی اعتبار بھی کرے گا۔ خصوصاً میرا اشارہ ان لوگوں کی طرف ہے جو جوگی کہلاتے ہیں اور جس کے معنی ہیں خدا رسیدہ! بہت سے جوگی بالکل ننگے رات دن تالابوں کے پاس بڑے بڑے درختوں کے نیچے یا مندروں کے ارد گرد کے مکانوں میں راکھ کا بستری کیے بیٹھے یا پڑے رہتے ہیں۔ بعض کی جٹیں پنڈلیوں تک لٹکتی رہتی ہیں اور اُلجھ کر ان میں گر رہیں پڑ جاتی ہیں۔ بعض جوگی ایک یا دونوں ہاتھ اوپر کواٹھائے رکھتے ہیں۔ ناخنوں کو اس قدر بڑھاتے ہیں کہ بڑھ کر مڑ جاتے ہیں۔ چنانچہ ایک شخص کے ناخن میری چنگلیا کے نصف سے (جس سے میں نے ان کو ناپا تھا) زیادہ تھے۔ ان کے بازو ایسی سخت اور غیر طبعی ریا سنت کی حالت میں کافی غذا نہ پہنچنے کے سبب سے ان لوگوں کی طرح جو مزمن بیماریوں میں مبتلا رہ کر مر جاتے ہیں سوکھ کر نہایت ڈبے پٹے ہو جاتے ہیں۔ اور رگوں اور پھٹوں کے خشک اور سخت ہو جانے کے باعث اس قابل نہیں رہتے کہ جھکا کر ان سے کچھ منہ میں ڈال سکیں، ان فقروں

بھوک لگتی ہے، تو کسی ہندوستانی کے دروازے پر کھڑے ہو جاتے ہیں۔ مالک مکان پکا ہوا خشک (بھات) لے کر

کے پاس ان کے چیلے حاضر رہتے ہیں جو ان کو نہایت ہی مہاتما سمجھ کر ان کا بڑا ادب کرتے ہیں۔ جوگیوں کا شنگا اور کالا جسم، لمبے لمبے بال اور تلی تلی باہیں اور پیں کھلے ہوئے ناخن، اور وہ ڈراؤنی وضع جو میں نے بیان کی ہے۔ اس عالم سفلی میں اس سے زیادہ خوفناک شکل خیال میں نہیں آسکتی۔ میں نے عموماً بعض راجاؤں کے راج میں ان نانگے فقیروں کی اکثر ٹولیاں کی ٹولیاں دیکھی ہیں۔ جن کے دیکھنے سے ڈر لگتا ہے۔ بعض تو ہاتھ اوپر کو اٹھائے ہوئے ہوتے ہیں۔ بعض کے دہشتناک بال یا تو کھلے لٹکتے یا سر کے گرد بندھے ہوئے اور بل دیئے ہوئے ہوتے ہیں۔ بعض کے پاس ایک بڑا بھاری موٹا ہوتا ہے اور بعض کے کا ندھے پر شیر کی خشک اور ناملاٹم کھال پڑی ہوئی ہوتی ہے۔ اسی دھج سے میں نے ان کو بالکل ننگے بڑے بڑے شہروں میں پھرتے دیکھا ہے، اور جیسے کہ ہمارے فرانس کے گلی کوچوں میں کسی راہب کو پھرتے دیکھ کر کوئی خیال بھی نہیں کرتا ایسے ہی یہاں مرد، عورتیں اور لڑکیاں ان کو تعجب کی نگاہ سے نہیں دیکھتیں بلکہ عورتیں بڑے اعتقاد سے ان کو خیرات لا کر دیتی ہیں۔ ان کو یقین ہے کہ یہ لوگ بڑے ہی مقدس اور سب سے زیادہ پارسا اور نفس کو قابو میں رکھنے والے ہیں۔

(ترجمہ سفرنامہ برنیر جلد دوم ص ۱۸۹، ۱۹۱)

”ازمید محبوب رضوی“

دوڑتا ہے اور کھوپڑی میں ڈال دیتا ہے۔ سادھو اسی کھوپڑی میں کھانا کھا لیتا ہے۔ پھر جب تک بھوک نہیں لگتی بھیک نہیں مانگتے۔ (سلیمان من ۱۲۸)

آج ہزار سال کے بعد بھی ان تماثلوں کو کسی نہ کسی شکل میں آپ ہندوستان کے طول و عرض میں دیکھ سکتے ہیں۔

بزرگ بن شہریار نے ہندوستان کے ان ننگے فقروں کا حال تفصیل سے لکھا ہے۔ قریب قریب وہی باتیں جو سلیمان نے لکھی ہیں اس نے بھی بیان کی ہیں۔ بزرگ کا ایک فقرہ یہ ہے کہ:

”کبھی کبھی یہ ننگے فقیر اپنی شرمگاہوں پر چار انگیلی چوڑے چلتے چلتے کو چڑھا لیتے ہیں۔ اور کمر میں جو ڈورا ہوتا ہے اسی کے ساتھ اس چلتے چلتے کو بانڈھ دیتے ہیں۔ جلی ہوئی ہڈیوں کی راکھ بدن پر ملتے ہیں۔ اور ان میں بعض اپنی مونچھ ڈاڑھی سب منڈا دیتے ہیں۔“

البتہ

لم یحلقون شعرا لعانة و  
لا شعرا لابطين (ملا)

نیرناف اور بغل کے بالوں کو کبھی نہیں منڈواتے۔

مردے کی کھوپڑی میں کھانا کھانے کا جو دستور تھا۔ اس کا بھی بزرگ نے تذکرہ کیا ہے اور تو جیہہ یہ بیان کی ہے کہ:

علی سبیل الاتعاض بذالك  
والتواضع۔ (ملا)

مردے کی کھوپڑی میں کھانے کی غرض یہ ہے کہ اس سے نصیحت حاصل کریں۔



آپ دیکھ رہے ہیں کہ مسلمان سیاحوں کی نظر واقعات کی تحقیق میں  
کتنی گہری تھی۔

## لیٹروں کی چہرہ دستیاں

عجیب بات یہ ہے کہ ان ہی مورخین نے حالانکہ ہندوستان کے امن  
امان کے قصے بھی بیان کیے ہیں۔ میں نے ہی تل قشندی کے حوالے سے  
یہ عبارت نقل کی تھی کہ تحفۃ الالباب والے نے ہندوستان کی تعریف  
میں لکھا ہے کہ:

”اس ملک میں ایسا امن و امان ہے جس میں خوف کا نام نہیں“

لیکن اسی کے ساتھ ان سیاحوں نے ایسے حیرت انگیز واقعات کا بھی  
ذکر کیا ہے، جو اس زمانہ میں بھی امریکہ اور یورپ جیسے ممالک میں بھی پیش آتے  
رہتے ہیں۔ آج سے صدیوں پہلے ان لوگوں کا بیان ہے۔ بزرگ بن شہر بار  
لکھتا ہے کہ:

”ہندوستان میں ایک قسم کے چور پائے جاتے ہیں۔ چوروں

کے اس طبقہ کے لوگ ایک شہر سے دوسرے شہر میں آمد و رفت جاری

رکھتے ہیں۔ ان کا قاعدہ ہے کہ کسی بڑے تاجر کو یہ تاکتے ہیں خواہ

وہ ہندوستانی ہو یا ہندوستان کے باہر کا ہو۔ کوئی ہو پھر اس

کے گھر پہنچ کر یا بیچ بازار ہی میں۔ دکان پر یا راستے میں اس کو

پکڑ لیتے ہیں۔ ان کے ہاتھ میں چھڑے ہوتے ہیں ان ہی چھروں

کو سامنے کر کے اس غریب سوداگر کو دھمکاتے ہیں۔ اور کہتے ہیں کہ اتنی رقم فوراً داخل کرو۔ ورنہ تجھے ابھی قتل کر دوں گا۔ اس اس حالت میں اگر کوئی آگے بڑھے، ان سے مزاحمت کرنا چاہے یا حکومت کا آدمی روک ٹوک کرے تو پہلے اسی کو قتل کر دیتے ہیں انہیں اس کی بالکل پروا نہیں ہوتی کہ قتل کریں گے تو خود بھی قتل کیے جائیں گے۔ ان کے نزدیک دونوں باتیں برابر ہیں۔ اسی کا نتیجہ ہے کہ جس کسی سے وہ جتنی رقم کا مطالبہ کرتے ہیں بجز ادا کرنے کے اور کوئی نجات کی صورت اپنے لیے نہیں پاتا۔ اور نہ کوئی ڈر کے مارے ان سے تعرض کرتا ہے۔ غریب تاجر کو اپنے ساتھ لے جاتے ہیں یعنی دکان یا گھر یا باغ میں جہاں کہیں وہ کہتا ہے کہ میرا مال فلاں جگہ ہے وہاں لے جا کر اس سے مقروض رقم وصول کرتے ہیں۔ سا ہو کار جب تک رقم جمع کرنے میں مصروف رہتا ہے، یہ لوگ اطمینان سے کھاتے پیتے رہتے ہیں۔ جب رقم سب جمع ہو جاتی ہے تو ان کا آدمی آتا ہے۔ اس پر لاڈ کر جہاں ان کا جی چاہے اس آدمی کو ہتھیاروں سے گھیرے ہوئے لے جاتے ہیں اور مال و متاع پر جس کے چاہتے ہیں اس طرح قبضہ کر لیتے ہیں۔“ (سجائب المندر ص ۱۵۲)

۱۵۲ ایسا معلوم ہوتا ہے کہ ہندوستان میں اس قسم کے لیٹریے عام طور پر پھیلے ہوئے تھے

بزرگ بن شہریار نے ہندوستان کے لیٹیروں کے اس خاص طبقہ کا ذکر کرنے کے بعد ایک مسلمان تاجر جن کا نام محمد بن مسلم تھا لکھا ہے کہ وطن اصلی تو ان کا سیراف تھا لیکن ہندوستان کے مشہور ساحا شہر تھانہ میں بیس برس سے زیادہ دن تک ان کا قیام رہا تھا اور ہندوستان کے اکثر علاقوں کی اس شخص نے سیر بھی کی تھی اس کی زبانی یہ روایت نقل کی ہے کہ:-

” بارہ آدمی ایک دفعہ لیٹیروں کے اسی طبقہ کے تھانہ آئے اور

ایک ہندی بیٹے کو انہوں نے دھر لیا۔ یہ بنیا اپنے باپ کا کلونا بیٹا تھا۔ اس کے بوڑھے باپ کے پاس بڑی دولت تھی اور تھانہ بھی بڑا محنتی اور جفاکش، بیٹے سے بڑی محبت تھی کیونکہ بچے کو چشم و چراغ اس کا وہی ایک بچہ تھا۔ بہر حال اندر گھر میں گھس کر

یہ بیان تو بزرگ کا ہے۔ سلیمان کی کتاب میں بھی ان لیٹیروں کا ذکر تفصیل سے ملتا ہے لکھا ہے کہ:-

” ایک خاص قسم کا خنجر جسے جزبی کہتے ہیں ان کے پاس ہوتے ہیں یہ لوگ زور سے کسی تاجر کے گٹے کو پکڑ لیتے ہیں، پھر اس کی گردن میں ٹٹک جاتے ہیں اور خنجر کو اس کے سر پر رکھتے ہوئے گھسیٹتے ہوئے اسے سب کے سامنے شہر کے باہر لے جاتے ہیں اور ان کا کوئی کچھ نہیں کر سکتا کیونکہ جو نہی ان سے کوئی اس تاجر کو چھڑانا چاہتا ہے پہلے تاجر کو قتل کر دیتے ہیں پھر اپنے آپ کو مار ڈالتے ہیں۔ بہر حال اس طرح باہر نکال کر اس سے زبردیہ طلب کرتے ہیں اور تاجر بے چارہ اسے ادا کرتا ہے۔“ (ص ۱۲۱)

اس لڑکے کو انہوں نے اپنے قبضہ میں کر کے دس ہزار اشرافیا  
کا مطالبہ شروع کیا۔ یا کچھ اسی کے قریب قریب بننے کے  
باپ کے لیے یہ کوئی بڑی رقم نہ تھی۔ لڑکے نے آدمی اپنے  
باپ کے پاس روانہ کیا اور کہلا بھیجا کہ خدا کیلئے اس وقت اتنی  
رقم دے کر مجھے جلد خریدیئے اور ان پاجیوں کے ہاتھ سے  
سجرات دلوایئے۔

باپ دوڑا ہوا آیا اور ان لٹیروں کی خوشامدیں کرنے لگا، اور  
بڑی لجاجت سے اس نے کہنا شروع کیا کہ ایک ہزار روپیہ  
کر میرے لڑکے کی جان بخشئے۔ لیکن لٹیروں نے کہاں ماننے والے  
تھے جو رقم انہوں نے کہدی تھی اس پر اڑے رہے اور بولے  
کہ ایک پسیہ کم دس ہزار دینار سے تو ہم لیں گے نہیں، بوڑھے کو  
غصہ آگیا اور سیدھا شہر کے راجہ کے پاس پہنچا، اپنا حال بیان  
کیا اور بولا کہ جب تک اس قسم کے بد معاشوں کو قرار واقعی سزا نہ  
دی جائے گی آپ کے ملک میں کون رہ سکتا ہے راجہ نے کہا

اس نے یہ بھی لکھا ہے کہ:

”سیلون کے ایک راجہ نے بڑی کوشش کی کہ کسی طرح ان ڈاکوؤں کا قلع قمع کیا  
جائے بہت سے ہندوستانی اور عرب تاجروں کی راہ میں مارے گئے تب کچھ جاگرتا  
مٹھری بڑی اوزن تاجروں کو کچھ امن نصیب ہوا۔“ ۱۲

کہ یہ تو میرے بیٹے بالکل آسان ہے کہ ابھی ان ڈاکوؤں کو قتل  
کرادوں لیکن ڈراس کا ہے کہ تیرا بیٹا بھی تو ان کے ہاتھوں قتل ہو  
جائے گا اور تیرا وہی ایک اکلوتا لڑکا ہے۔“

محمد بن مسلم کا بیان ہے کہ بوڑھے بننے نے اس کے جواب میں راجہ  
سے کہا کہ:-

”میں کیا کروں وہ تو بہت بڑی رقم کا مطالبہ کرتے ہیں، میں یہ  
کیسے گوارا کروں کہ اپنے آپ کو فقیر و محتاج بنا کر لڑکے کو ان کے  
ہاتھوں سے پھڑاؤں۔“

اس قسوتِ قلبی پر آمادہ ہونے کے بعد اس بوڑھے نے خود راجہ  
کے سامنے یہ تجویز پیش کی کہ آپ حکم دیجئے، اس مکان کی چاروں طرف  
لکڑیاں جمع کی جائیں، مکان کا دروازہ بند کر دیا جائے اور لکڑی میں آگ لگوا  
دیجئے راجہ نے کہا کہ بوڑھے بننے! تیرا لڑکا بھی تو ان کے ساتھ جل جھسک کر  
خاک ہو جائے گا۔“

جواب میں اس نے کہا۔

احتراماً ہون عندی مال کے جانے سے میرے لیے یہ زیادہ

من ذہاب مالی۔ آسان ہے کہ سب لوگ جل جائیں۔

راجہ یہ سن کر خود اٹھا اور اس گھر کے دروازے کو بند کر کے آگ لگا دینے  
کا حکم دیا۔ بوڑھے بننے کے سامنے اس کے لڑکے کے ساتھ سب لوگ جل کر  
بھسم ہو گئے اور وہ دیکھتا رہا۔ (عجائب الهند ص ۱۵۳)

ممکن ہے کہ اس قصے میں کچھ مبالغہ کا رنگ ہو لیکن ہندوستان کے ایک طبقہ کے متعلق میرے خیال میں یہ ایک قدیم ترین مکتوبہ شہادت ہے جس سے کم از کم اتنا تو یقیناً ظاہر ہوتا ہے کہ ہندوؤں کے جو بیسیوں قصے اس طبقہ کے متعلق زبانِ ردعاً ہیں یہ کوئی نئی بات نہیں ہے بلکہ ہزار برس پہلے بھی ان کی شہرت اس خاص صفت میں پھیلی ہوئی تھی اور ضمناً اس واقعہ سے اس کا بھی پتہ چلتا ہے کہ باہر کی صرف قانونی حکومت جیسی آجکل یورپ و امریکہ میں قائم ہے وہ صحیح امن و امان کے قائم کرنے میں پہلے بھی ناکام ثابت ہو چکی ہے اور آج تک ناکام ہے۔ آپ دیکھ رہے ہیں۔ قلوب کے تشابہ اور نتائج کی وحدت کا کیا حال ہے۔ قریب قریب ان ہی الفاظ اور انہی خصوصیات کے ساتھ آئے دن یورپ و امریکہ کی خبریں لوٹ مار کے متعلق اخباروں میں چھپتی رہتی ہیں۔

سے تحفۃ الالباب سے ملقندی نے محمد بن عبدالرحیم اعلیشی کے حوالے سے ہندوستان کے امن و امان کے جس حال کو بیان کیا ہے ان ہی تاریخوں میں اس قسم کے واقعات دیکھنے کے بعد خیال گزرتا ہے کہ شاید محمد بن عبدالرحیم نے ہندوستان کے اس زمانہ کا حال بیان کیا ہے جب مسلمانوں نے یہاں اپنی حکومت قائم کر کے اس قسم کے ڈاکوؤں اور رہزنیوں کا جہاں تک ان کے امکان میں قلع قمع کر دیا تھا۔ اگرچہ بسا اوقات اس طبقہ کے افراد اسلامی عہد میں بھی سر نکالتے رہے ہیں لیکن دن دہاڑے اتنی سینہ زودی کے ساتھ برسرِ بازار اس قسم کی جرات کی نظر مسلمانوں کے زمانہ میں نہیں ملتی۔ اس قسم کے واقعات اگر سننے جلتے ہیں تو امریکہ و یورپ ہی کے متمدن ممالک کے متعلق سننے جاتے ہیں۔ ۱۲

# چین

## ہندوستان اور چین کا تقابل

اور جیسے لوگوں نے ہندوستان کی خوبوں اور خصوصیتوں کا ذکر بغیر کسی تنگدلی کے کیا ہے، بچنہ یہی طریقہ ان مسلمانوں نے چین کے حالات کے بیان کرنے میں اختیار کیا ہے۔ بلکہ ان دونوں مشرقی ملکوں میں مقابلہ کرتے ہوئے اپنے تاثرات بھی ظاہر کیے ہیں مثلاً سلیمان نے ایک جگہ لکھا ہے کہ:

دہندوستان اور چین میں فرق یہ ہے کہ ہندوستان زیادہ تر دیہاتوں سے آباد ہے، شہر اس میں کم ہیں۔ لیکن چین کا کوئی ایسا حصہ نہیں ہے جہاں باضابطہ شہر پناہ رکھنے والے بڑے بڑے شہر نہ ہوں۔ اور گو چین کی آب و ہوا، ہندوستان کی آب و ہوا سے بہتر ہے۔ اسی لیے چین میں اندھے، کانے یا آفت رسیدہ لوگ کم نظر آتے ہیں۔ لیکن زیادہ تر ہندوستان

کے علاقوں کا بھی یہی حال ہے۔ بڑے بڑے دریاؤں کے ٹکڑے سے دونوں ملکوں میں کوئی فرق نہیں ہے اور بارش بھی ان دونوں اقلیموں میں بکثرت ہوتی ہے۔ البتہ ہندوستان میں ریگستانی صحرا و بیابان بھی پائے جاتے ہیں اور اچھا خاصہ علاقہ اس کا صحرائی ہے لیکن چین میں اول سے آخر تک اس قسم کے غیر آباد بیابان نہیں دکھائی دیتے۔“

## دونوں ملکوں کا اختلاف مذاق

دونوں ملکوں کے لباس کے فرق کو ظاہر کرتے ہوئے بیان کیا ہے کہ:-  
 ”چینی لباس میں عرب (یعنی مسلمانوں) سے زیادہ مشابہتیں  
 یعنی قبا پہنتے ہیں، مگر بند باندھتے ہیں۔ لیکن ہندوستان کے  
 باشندے زیادہ تر دو چادروں پر قناعت کرتے ہیں۔ البتہ سونے  
 اور جواہرات کے زیور ہندوستانی زیادہ پہنتے ہیں، ان کے مرد  
 بھی اور عورتیں بھی۔“ (سلیمان ص ۵۹)

مذاق کا ایک عجیب فرق ان دونوں ملکوں کے متعلق یہ بھی بتاتا ہے کہ:-  
 ”چینیوں کے پاس ہاتھی نہیں ہوتے بلکہ اپنے ملک میں ہاتھی  
 کو دیکھنا بھی وہ پسند نہیں کرتے۔ وہ اس جانور کو منحوس سمجھتے  
 ہیں۔“

(سلیمان ص ۵۸)



## چین میں حصولِ علم کا مذاق

پھر ان امور کے ساتھ ساتھ چینوں کی طرف انہوں نے بعض ایسی خصوصیتوں کو منسوب کیا ہے جنہیں پڑھ کر حیرت ہوتی ہے خصوصاً جن باتوں کو آج مغربی تمدن کی خصوصیت میں شمار کیا جاتا ہے ان کے متعلق بہت سی غلط فہمیوں کا ازالہ ہو جاتا ہے۔

امیر ہوں یا غریب، چھوٹے ہوں یا بڑے  
اہل چین میں ہر ایک خط لکھنا پڑھنا سیکھتا  
ہے۔

الفقیر والغنی من اهل الصین  
والصغیر والكبیر یبتعلون  
الخط والکتابت۔

(سلیمان ص ۳۸)

جس کا مطلب اس کے سوا اور کیا ہو سکتا ہے کہ چین جیسے طویل و عریض ملک میں آج سے ہزار سال پہلے لازمی تعلیم مروج تھی اور یہ جو سمجھا جاتا ہے کہ لازمی تعلیم مغربی تہذیب کی خصوصیت ہے۔ اگر سلیمان کا بیان صحیح ہے تو ظاہر ہے کہ خصوصیت کا یہ دعویٰ بے معنی ہو جاتا ہے، اس نے یہ بھی لکھا ہے کہ:۔  
”چین کے تمام شہروں اور اس ملک کی آبادیوں میں مدارس جاری ہیں۔ جن میں مدرسین حکومت کی طرف سے مقرر ہیں اور شاہی خزانے سے ان کی تنخواہیں ملتی ہیں۔ ملک کے فقراء اور غرباء کو یہ لوگ مفت تعلیم دیتے ہیں۔“

(سلیمان ص ۳۸)

## ہال چین کے تہذیبی و معاشرتی خصوصیات

اس نے یہ بھی بیان کیا ہے اور شاید عام تعلیم کی بنا پر یہ توقع کی جاتی تھی کہ:۔  
 حکومت میں درخواست پیش کرنے والوں کی زبانی درخواست  
 لائق توجہ نہیں سمجھی جاتی ہے، جب تک لکھ کر نہ دی جائے اور  
 داخل کرنے سے پہلے یہ بھی دیکھ لیا جاتا ہے کہ درخواست حکومت  
 کے ضوابط و اصول کے مطابق ہے یا نہیں۔ ایک خاص آدمی اس  
 کام کے لیے مقرر ہے۔ اگر درخواست اصول کے مطابق نہیں  
 ہوتی تو وہ مسترد کر دی جاتی ہے: (سلیمان ص ۳۹)

لین دین میں بھی اس کے بیان سے یہی معلوم ہوتا ہے کہ چینی باضابطہ تحریروں  
 سے کام لیتے تھے۔ سلیمان کے بیان کا حاصل یہ ہے کہ:۔  
 ”کسی شخص کا دین کسی کے ذمے جب ہوتا ہے تو ایک تحریر اس  
 کو اور ایک تحریر بدیون کو لکھنی پڑتی ہے، دونوں کو اپنی تحریروں  
 پر خاص قسم کے نشانات بنانے پڑتے ہیں“

الغرض آج کل بیان تحریری عرضی دعویٰ، پٹہ قبولیت نامہ وغیرہ کاغذات انگریزی  
 دفاتر میں جو مروج ہیں معلوم ہوتا ہے کہ چین میں ہمیشہ سے ان کا رواج تھا۔ بلکہ  
 ایک عجیب بات اسی سلسلہ میں اسی نے یہ بھی لکھی ہے کہ:۔  
 ”چینیوں کے ملک میں تھوڑی تھوڑی دور پر خاص قسم کے پتھر نصب  
 ہیں۔ جن کی لمبائی دس ہاتھ کی ہوگی۔ ان پتھروں میں بیماریوں،

اور ان بیماریوں کی دوائوں کے نام کندہ کر دیئے گئے ہیں، یعنی فلاں  
بیماری ہو تو اس کی دوائ فلاں ہے اور غرباء جن کے پاس دوائیں  
خریدنے کے لیے پیسے نہیں ہوتے انہیں حکومت کے خزانے  
سے وام ملتے ہیں۔ (سیلمان ص ۱۷)

گو سیلمان نے لکھا نہیں ہے لیکن معلوم ہوتا ہے کہ عام امراض اور ان کے  
علاج معالجہ کے طریقوں کی تعلیم چینوں میں شاید عام تھی، اور حکومت کی قیادتوں  
کا سلسلہ جو چین میں جاری تھا، ان کو دیکھ کر کتنا پڑتا ہے کہ ابھی یورپ کو چین  
سے بہت کچھ سیکھنا ہے۔ اس نے لکھا ہے کہ:

«ایک مقام سے دوسرے مقام تک جب چین میں کوئی سفر کرنا  
چاہتا ہے تو حکومت اور خصی دہر مقام کے گورنر سے دو قسم  
کی تخریریں اپنے ساتھ لیتا ہے۔ ایک میں تو اس شخص کا نام، اسکی  
عمر، اسکے زلفا کی عمریں، اور یہ کہ دیکس قبیلے کا آدمی ہے، لکھا ہوتا  
ہے اور دوسرے میں ان اموال کی تفصیل ہوتی ہے کہ جو اس شخص  
کے پاس ہوتے ہیں»

سیلمان نے لکھا ہے کہ اس کا اس ملک میں بڑا اہتمام ہے۔ مقصود ان کا یہ ہے کہ  
«سفر کرنے والوں کا مال ضائع نہ ہو۔ اور اگر کہیں ہو جاتا ہے  
(تو فرست مکتوبہ) سے پتہ چل جاتا ہے۔ یا اگر مسافر راستہ میں  
کہیں مر گیا۔ بہر حال حکومت اس کے مال کو واپس کرتی ہے خواہ  
اسی کو یا اس کے وارثوں کو» (سیلمان ص ۱۳)

سیلمان ہی نے یہ بھی بیان کیا ہے کہ:

”جس زمانہ میں گرائی پیدا ہو جاتی ہے تو حکومت اپنے خاص اہل خانوں سے غلہ بازار میں نکالتی ہے اور بازار کا جو بھاؤ ہوتا ہے اس سے کم دام میں وہ فروخت کرتی ہے۔ اسی کا نتیجہ ہے کہ اس ملک میں کبھی گرائی پیدا ہونے نہیں پاتی۔“ (سیلمان ص ۱۱)

اسی طرح جب کوئی دیوالیہ ہو جاتا ہے تو باضابطہ تحقیق کے بعد حکومت پر جب یہ ثابت ہو جاتا ہے کہ واقعی وہ مفلس ہو گیا ہے کہ:

”جن لوگوں کا بقایا اس دیوالیہ نکلنے والے شخص پر ہوتا ہے سب کو حکومت ادا کر دیتی ہے۔“ (سیلمان ص ۱۶)

سیلمان ہی نے لکھا ہے کہ:

”ہندوستان کی طرح چین میں بھی مسلمانوں کے مقدمات کے فیصلے کے لیے حاکم مسلمان ہی مقرر ہوتا تھا اور وہی عید کے دن مسلمانوں کو نماز پڑھاتا تھا اور اسلامی قوانین کے مطابق مسلمانوں کے فیصلے کرتا تھا۔“ (سیلمان ص ۱۷)

لہ یہ واقعہ ہے کہ چین کے مسلمانوں نے اپنی حکومت نہ ہونے کے باوجود ہمیشہ ایک خاص حیثیت و عظمت کے مالک رہے۔ چنانچہ ابن بطوطہ نے بھی اٹھویں صدی ہجری کا تیار ہے چین میں مسلمانوں کی حالت بیان کرتے ہوئے لکھا ہے کہ:

”چین کے ہر شہر میں مسلمانوں کا ایک شہر ہے جس میں صرف وہی آبلوئیں وہاں ان کی مسجدیں

اور اسی قسم کی حیرت انگیز باتوں کا ان لوگوں نے چینیوں کے متعلق تذکرہ کیا ہے۔ یورپ والوں کے متعلق عام طور پر جو یہ مشہور ہے کہ ان کا موجودہ تمدن رومیوں اور یونانیوں کے تمدن سے ماخوذ ہے۔ مشرق سے انہوں نے کچھ نہیں لیا ہے۔ چینیوں کے حالات پڑھ کر مجھے تو اب اس میں شک پیدا ہو گیا ہے۔ بلکہ معلوم ہوتا ہے کہ زیادہ تر چیزیں انہوں نے چینیوں ہی سے اخذ کی ہیں۔ بلکہ ابھی ان کو ان سے بہت کچھ لینا ہے ان دونوں تمدنوں بعض امور کے متعلق کچھ عجیب قسم کا تشابہ معلوم ہوتا ہے۔ ان مسلمان سیاحوں کا بیان ہے کہ باہر سے چین کے باشندے پاک و صاف بنے ٹھٹھے رہتے ہیں اور ٹھیک آج یورپ والوں کا جو حال ہے کہ کپڑوں پر کپڑے پہنتے چلے جاتے ہیں لکھا ہے کہ یہی حال چینیوں کا بھی تھا۔ بلکہ چینی تو حد کر دیتے تھے کہ صرف جسم کے بالائی حصہ ہی کو نہیں بلکہ ٹانگوں تک پر سردیوں کے موسم میں بر

ہیں جن میں جمعہ وغیرہ کی نمازیں ادا کی جاتی ہیں۔ ان لوگوں کی وہاں تعظیم و توقیر کی جاتی ہے۔ چین کے ہر شہر میں مسلمانوں کا ایک شیخ الاسلام ضرور ہوتا ہے۔ جس کے پاس مسلمانوں کے تمام معاملات جاتے ہیں۔ اور ایک قاضی بھی ہوتا ہے جو ان کے مقدمات کے فیصلے کرتا ہے۔

پھر آگے چل کر لکھا ہے کہ:

”ملک چین تمام ملکوں سے زیادہ پر امن ہے۔ اور مسافر کے لیے تمام ملکوں سے اچھا ہے۔“

”بید محبوب رضوی“

”دو دو شلواریں چڑھا لیتے ہیں۔ بلکہ تین تین چار چار پانچ پانچ

پانچاے اپنی اپنی حیثیت کے مطابق لوگ پہنتے ہیں“

اور اس کی ایک طبی توجیہ بھی بیان کرتے تھے کہ:-

”جسم کے نچلے حصہ ہی میں سردی کے سراپت، کرنے کا زیادہ

اندیشہ ہوتا ہے۔ (سلیمان ص ۲۵)

اور نہ صرف سردیوں میں بلکہ سلیمان نے ایک قصہ ایک چینی آفیسر کا بیان

کیا ہے۔

”وہ کسی عربی سوداگر کے پاس آیا۔ سوداگر کے پاس بیٹھا تو چینی افسر

نے دیکھا کہ بار بار وہ اس کے سینے کو دیکھ رہا ہے جس پر ایک تیل تھا

اور کپڑوں کے اندر سے نظر آ رہا تھا۔ عرب سوداگر کو تعجب ہو رہا تھا

کہ باوجود کپڑوں کے تیل باہر سے کیسے نظر آ رہا ہے۔ اس پر افسر نے

اس سے کہا کہ تم کو کس بات پر حیرت ہو رہی ہے۔ اس نے حیرت

کی وجہ بیان کی تو وہ ہنسا اور اس نے اپنی آستین کو اگے بڑھا کر

سوداگر سے کہا کہ گن لو میں کتنے کپڑے پہنے ہوئے ہوں اس نے

گنا تو معلوم ہوا کہ پانچ اچکنیں حریر کی چینی افسر پہنے ہوئے تھا

لیکن کپڑے اتنے باریک تھے کہ ان پانچ کپڑوں کے اندر بھی

اس کے سینے پر جو تیل تھا۔ وہ باہر سے نظر آ رہا تھا“

(سلیمان ص ۵۸)

جس سے چینیوں کی اس مہارت کا تو خیر اندازہ ہی ہوتا ہے جو پارچہ بانی

کی صنعت میں انہیں حاصل نفعی۔ سلیمان نے لکھا ہے کہ:

” بادشاہوں کے یہاں چین میں جو کپڑے استعمال ہوتے ہیں

وہ ان کپڑوں سے بھی اعلیٰ ہوتے ہیں۔“

## پتھر کے کوئلہ کا استعمال

کننے والوں کو کیا کیٹے جو کہتے پھرتے ہیں کہ پتھر کے کوئلوں کے استعمال سے یورپ ہی نے دنیا کو واقف کیا ہے اس سے پہلے لوگ اس کے استعمال سے ناواقف تھے۔ اب میں کیا کہوں کہ یورپ نے جس طرح اور بہت سی چیزیں چین سے اخذ کی ہیں ان ہی میں پتھر کے کوئلے کا استعمال بھی ہے۔ ابن بطوطہ نے جو آٹھویں صدی ہجری کا سیاح ہے، اپنے سفر نامہ میں انہی سنگین کوئلوں کا ذکر کرتے ہوئے لکھا ہے کہ چین میں بحر ان کے کوئی دوسری چیز ایندھن میں استعمال ہی نہیں ہوتی۔

## نوٹ کارواج

اسی نے چین کے حالات میں یہ بھی لکھا ہے کہ بجائے چاندی سونے اور تانبے وغیرہ کے سکوں کے عام طور یہاں کاغذی سکے مروج ہے اس نے اس کا نقشہ بھی بتایا ہے اور لکھا ہے کہ دوسرے سکے بازار میں لوگ مشکل سے قبول کرتے ہیں۔ جس کا مطلب یہی ہوا کہ نوٹ کارواج بھی ایک قدیم رواج ہے۔



## چینی تہذیب کا یورپی اقوام پر اثر

لیکن مجھے اسی کے ساتھ چینوں کے اس مذاق کو دکھانا ہے کہ باہر سے جا مریہی کا تو ان کے یہ حال تھا۔ لیکن اندران کی کیفیت جو تھی وہ بھی انہی انصاف پسند غیر متعصب تیاروں ہی کے بیان سے معلوم کیجئے۔ سلیمان ہی نے لکھا ہے کہ:

”ان کے اندر نظافت اور طہارت قطعاً نہیں پائی جاتی۔“

گویا جو حال آج یورپ والوں کا ہے بلکہ اسی کی تفصیل کرتے ہوئے سلیمان نے یہ عجیب بات لکھی ہے کہ:

ولا یستنجون بالماء یسحون  
بالقراطیس الصینة۔ (سلیمان ص ۲۵)

استنجا پانی سے چین کے لوگ نہیں کرتے  
کاغذ سے پونچھ لیتے ہیں۔

گویا کاغذ سے استنجا کا طریقہ ایسا معلوم ہوتا ہے کہ یورپ والوں نے چینوں ہی سے سیکھا ہے۔ یہ بھی اسی کتاب میں ہے کہ:

”چینی پیشاب عموماً کھڑے ہو کر کرتے ہیں۔ یہاں کے عام باشندوں کی یہی عادت ہے۔“

بلکہ اسی سلسلہ میں چینی امراء کے ایک خاص لطیفہ کا بھی ذکر کیا ہے کہ:

”ان میں جو امیر اور بڑے لوگ ہیں، وہ ایک سوراخ دار لکڑی (نلکی) رکھتے ہیں جس کا طول ایک ہاتھ کے برابر ہوگا۔ اس لکڑی کے دونوں طرف سوراخ ہوتا ہے اور کسی رونغن سے اس پر پالش بھی



کہ دی جاتی ہے۔ جب پیشاب کی ضرورت ہوتی ہے تو اس نلکی کے ذریعے کھڑے کھڑے وہ پیشاب کرتے ہیں۔“

(سلیمان ص ۱۱۲)

اور عجیب بات یہ ہے کہ ہندوستان کے متعلق حالانکہ ان ہی لوگوں کا بیان ہے کہ روزانہ غسل کے بغیر وہ کھانا بھی نہیں کھاتے لیکن پیشاب کے سلسلہ میں ان کے متعلق بھی لکھا ہے کہ:

”پیشاب کرنے کے بعد بغیر اس کے کہ نجاست کو صاف کریں فوراً کپڑے کو برابر کر لیتے ہیں۔“

(سلیمان ص ۱۱۸)

عربوں کو ہندوستانیوں کی اس عادت پر تعجب ہوا ہے۔ چینیوں کی معاشرت اور ان کے تمدن کے اکثر عناصر کا ایسا معلوم ہوتا ہے کہ یورپ والوں نے تبلیغ کیا ہے، چینیوں کی عورتوں کی حالت بیان کرتے ہوئے سلیمان نے لکھا ہے کہ:

”ان کی عورتیں اپنے سروں کو کھلا رکھتی ہیں اور بالوں میں گنگھیاں لگاتی ہیں۔ کبھی کبھی ایک عورت کے سر میں بیس بیس گنگھیاں نظر آتی ہیں۔“ (سلیمان ص ۲۵)

## چینیوں کی آدم خوری

خلاصہ یہ کہ ہے باوجود اس عقل و ہوش کے چونکہ چینیوں کا تعلق

اس زمانہ میں کسی الہی دین سے باقی نہیں رہا تھا اسی لیے بعض باتیں ان کی ایسی ان لوگوں نے بیان کی ہیں جو سمجھ میں نہیں آتا کہ بااں ہمہ دانش و دانائی، فزرائگی و فرہنگی بے چارے گن حالات میں مبتلا تھے اسی سلیمان تاجر کی کتاب اور اس کے ساتھ ابو زید سیرانی کا جو ضخیم ہے اس میں یہ عجیب بات لکھی ہے کہ :-

” چینیوں کا قاعدہ ہے کہ ان میں سے کوئی قوم جب اسی ملک کی دوسری قوم پر غلبہ حاصل کرتی ہے تو انہیں بالکل تباہ کر دیتی ہے اور وہاں کے باشندوں کو وہ کھا جاتے ہیں؛ اسی کے بعد لکھا ہے کہ :-

وذا لک مباح لہم فی شریعتہم  
فی اسواقہم۔

یہ ان کے مذہب اور قانون میں جائز ہے  
کیونکہ انسانی گوشت تو ان کے بازاروں میں  
پکتے ہیں۔

(سلیمان)

یہ بھی لکھا ہے کہ چینیوں میں جب کوئی ایسا جرم کرتا ہے جس کی سزا قتل ہوا  
تو قتل کرنے کے بعد،

یدافع الی من یا مکله۔

ان لوگوں کے حوالہ مقتول کی لاش کر دی جاتی  
ہے جو ان کو کھا جاتے ہیں۔

(سلیمان ص ۶۱)

۱۶ حال میں جاپان کی جنگ جو ہوئی تھی تو منجملہ اور خبروں کے بعض خبریں یہ بھی آئی تھیں کہ جاپانی  
دشمن کے قیدیوں کو جان و دونوں قتل ہو جاتے ہیں ان کو بھون کر کھا گئے۔ اس سے بھی مسلمان تیار

اور یہ کوئی دس بیس ہزار سال پہلے کا قصہ نہیں ہے بلکہ ابوزید السیرانی جو سلیمان  
 تاجر کے بعد کا آدمی ہے وہ بھی اس کی تصدیق کرتا ہے اور لکھتا ہے کہ انسانوں  
 کے گوشت کا چین کے بازاروں میں بکنا ایک عام بات ہے۔  
 اس میں شک نہیں جیسا کہ میں نے بھی لکھا ہے کہ ہندوستان کے لوگوں کو  
 بھی ان لوگوں نے اس زمانہ میں چوہے وغیرہ چیزوں کو کھا جاتے دیکھا ہے۔ لیکن  
 کہاں آدم خوری اور کہاں موش خوری، اگرچہ اس زمانے میں ہندوستان کا بھی پیغمبر  
 کے لائے ہوئے خدائی دین سے کوئی تعلق باقی نہ رہا تھا اور جیسے چینی صرف  
 عقل کی رہنمائی میں زندگی کے ضوابط و اصول بنا بنا کر جی رہے تھے یہی حال  
 ہندوستان والوں کا بھی تھا۔ لیکن اس اعتبار سے دیکھئے تو ہندوستان پھر بھی  
 آپ کو بیا علمیت معلوم ہو گا۔ نہ صرف اسی ایک معاملہ میں بلکہ اور بھی مختلف  
 چیزیں ان ہی کتابوں کی کتابوں میں ملتی ہیں جن سے چین اور ہندوستان  
 کے پیغمبرانہ تمدن و تہذیب میں نمایاں فرق معلوم ہوتا ہے۔

## بدکاری کی اجازت اور اس کے اڈے

مثلاً چین کے متعلق بیان کیا ہے کہ:-

”چینیوں میں ایک دستور یہ بھی ہے کہ ان کی عورتوں میں جو عورت  
 شاوی کرنے سے گریز کرنا چاہتی ہو اور اس کی خواہش ہو کہ آوارگی

کے اس بیان کی تصدیق ہوتی ہے ۱۲

کی زندگی بسر کرے، حکومت کی طرف سے اس کی ممانعت نہیں ہے بلکہ قاعدہ ہے کہ پولیس کا جو افسر اس علاقے میں ہوتا ہے عورت اس کے دفتر میں حاضر ہو جاتی ہے اور ظاہر کرتی ہے کہ شادی کر کے زندگی بسر کرنا نہیں چاہتی اور خرچی کمانے والی بیواؤں میں شریک ہونا چاہتی ہے پھر درخواست دیتی ہے کہ جس رجسٹر میں اس قسم کی بدچلن عورتوں کے نام لکھے جاتے ہیں اسی میں میرا نام بھی درج کر دیا جائے، تب اس عورت کا نام، اس کا نسب، اس کی شکل و صورت، اہلیہ اور اس کے گھر کا پتہ، دیوان الزوانی (بیواؤں کی عورتوں کے دفتر) میں لکھ لیا جاتا ہے اور گلے میں اس عورت کے ایک دھاگہ ڈال دیا جاتا ہے جس میں تانبے کی ایک انگوٹھی ہوتی ہے۔ جس میں حکومت کی مہر کندہ ہوتی ہے۔ اور اس کو ایک اجازت نامہ لکھ کر دے دیا جاتا جس میں لکھا ہوتا ہے کہ بیواؤں میں شریک ہونے کی اسے اجازت دی جاتی ہے اور یہ کہ سرکاری خزانہ میں ہر سال اتنی رقم داخل کرتی رہے گی۔ اسی میں یہ بھی لکھا ہوتا ہے کہ اس عورت سے جو کوئی باضابطہ عقد کرے گا۔ وہ قتل کر دیا جائے گا۔ عورت اس اجازت نامہ کو اپنے ساتھ رکھتی ہے اور سالانہ جو رقم اس کے ذمہ واجب کی جاتی ادا کرتی ہے۔ اس طبقہ کی عورتوں کا قاعدہ ہے کہ پچھلے پیر بن مٹھی کر بغیر کسی حجاب کے گذرگا ہوں پر بیٹھتی ہیں، فسق و فجور والے ان کے پاس آتے جاتے رہتے ہیں۔ رات ان عورتوں

کے پاس بسر کر کے صبح کو نکل آتے ہیں۔

(سلیمان ص ۷۰)

عجیب بات یہ ہے کہ ایک طرف چینیوں کے تمدن میں زنا کا شمار ایسے سخت جرائم میں تھا جس کی سزا ان کے یہاں قتل تھی۔ ابو زید سیرانی سلیمان کی کتاب کے تکلم میں لکھتا ہے کہ:

”شادی شدہ مرد و عورت اگر زنا کے مرتکب ہوں تو چینی قانون میں

اس کی سزا قتل ہے۔“

اور قتل بھی کس طریقے سے، ابو زید ہی کا بیان ہے کہ:

”دونوں ہاتھوں کو پہلے خوب مضبوطی کے ساتھ باندھ دینے

کے بعد پھر ان بندھے ہوئے ہاتھوں کو گردن پر چڑھا دیتے

ہیں، پھر داہنے پاؤں کو اوپر کر کے اسی بندھے ہوئے داہنے

ہاتھ میں گھسیڑ دیتے ہیں، اسی طرح بائیں پاؤں کو بائیں ہاتھ میں،

اس ترکیب سے دونوں تلوے اس کی پیٹھ کی طرف نکل آتے ہیں

اور آدمی گویا ایک گیند کی طرح بن جاتا ہے۔ اپنے اوپر کسی قسم کا

سایا اس کو باقی نہیں رہتا۔ نزل سکنا ہے اور نہ کسی قسم کا جنبش کا

اختیار اس میں باقی رہتا ہے۔ اور اب ضرورت اس کی نہیں رہتی کہ

کوئی پکڑنے والا اسے پکڑے رہے۔ اس تدبیر کے بعد اس کی

گردن کو مہرے سے توڑ دیتے ہیں اور ریڑھ کی ساری ہڈیاں پیٹ

کی طرف نکل آتی ہیں۔ وہ ایک ایسے حال میں مبتلا ہو جاتا ہے کہ

اگر اُسے یونہی چھوڑ دیا جائے تو اس کا دم نکل جائے۔ لیکن اسی پر بس نہیں کرتے۔ بلکہ ایک خاص قسم کی لکڑی ہوتی ہے جس سے اس کو مارتے ہیں۔ حتیٰ کہ اس کا دم نکل جاتا ہے۔“  
اس موقع پر یہ بھی لکھا ہے کہ:-

”اس کی لاش کھانے والوں کے سپرد کر دی جاتی ہے۔“

بہر حال اس سے معلوم ہوتا ہے کہ زنا کاری کو مطلقاً چینی جائز نہیں سمجھتے تھے۔ بلکہ وہی بات کہ سارے انسان ان کی نگاہوں میں ایک نہیں تھے اور ہر عورت جو بہر حال کسی کی بیٹی اور بہن ہی ہوتی ہے اس کے ناموس کی حفاظت ان کی نگاہوں میں ضروری نہیں تھی۔

اور میں خیال کرتا ہوں کہ ابن خرداد بہ نے اپنی کتاب میں ہندوستان کے متعلق جو یہ لکھا ہے کہ:-

”ہندوستان کے راجہ زنا کو حلال قرار دیتے ہیں۔ صرف انعام (غالباً کامروپ آسام) کے راجہ کے ملک میں زنا کو حرام قرار دیا گیا ہے۔“ (سلیمان ص ۶۶)

اس سے مراد وہی بات ہوگی جو چینوں کے دستور میں نظر آتی ہے۔ کیونکہ سلیمان تاجر کے حوالے سے میں پہلے یہ نقل کر چکا ہوں کہ:-

”ہندوستان میں بھی زنا کی سزا قتل ہی تھی۔ مرد و عورت دونوں کی رضامندی سے فعل اگر صادر ہوا ہوتا تو دونوں ختم کر دیئے جاتے تھے، اور اگر ثابت ہو جائے کہ عورت کے ساتھ جبر و زبردستی

سے کام لیا گیا ہے تو صرف مرد ہی قتل ہونا تھا۔

چین کے متعلق انہیں سیاحوں اور تاجروں کا یہ بیان اگر صحیح ہے جو سلیمان نے لکھا ہے میں بجز اس کے الفاظ نقل کر دیتا ہوں۔ وہ لکھتا ہے:-

واهل الصين يلو طون بعلمان۔ اور چین طالے چھو کر ان کے ساتھ فعل خلاف

(۵۲) وضع فطری کے مرکب ہوتے ہیں۔

تو اس کا مطلب اس کے سوا اور کیا ہو سکتا کہ چوری چھپے نہیں بلکہ علانیہ چین والوں میں اس بد عادت کا رواج تھا۔ بظاہر یہ معلوم ہوتا ہے کہ حکومت کی طرف سے اس پر لوگوں کی گرفت نہیں ہوتی تھی بلکہ جیسے فاحشہ خورتوں کو فحش کاری کی باضابطہ سند حکومت کی طرف سے دی جاتی تھی اسی طرح شاید اس فعل کا حکومت کی طرف سے لائسنس بھی دیا جاتا تھا۔ جیسا کہ میں بار بار کہتا رہا ہوں کہ پیغمبرانہ اور غیر پیغمبرانہ نظام حیات میں بڑا فرق ہے۔ چین صنعت و حرفت، طب و فلسفہ، حکمت و دانش کی جن بلندیوں تک ترقی کر کے جس زمانہ میں

(حاشیہ ص ۱۵) ڈاکٹر اشرف الحق مرحوم حیدرآبادی جنہوں نے پچھلے دنوں خاص چینی مسائل پر مختلف رسائل شائع کئے تھے۔ خیال آتا ہے کہ ان کے انہی رسائل میں سے کسی رسالہ میں یہ چیز بھی درج تھی کہ جو منی کے ریشتان میں ایک رکن نے قوم لوط کی اس عادت کو قانونی جواز عطا کرنے کی تجویز پیش کی تھی۔ یا پڑتا ہے کہ ڈاکٹر اشرف الحق صاحب نے یہ بھی لکھا تھا کہ انہی اس قانون کو ریشتان سے اس ممبر نے منوا بھی لیا تھا۔ ڈاکٹر صاحب شاید اس سے خود بھی ملے تھے۔

پہنچا ہوا تھا۔ ٹھیک اُن ہی دنوں میں آپ دیکھ رہے ہیں کہ ان  
ہی دانش مندوں کی نگاہ ایسے غیر معمولی اخلاقی جرم کے جبرم  
ہونے تک نہ پہنچ سکی ہے۔



بہر حال مجھے یہ کہنا ہے کہ مغربی تہذیب و تمدن کے امہ کو آپ دیکھ رہے ہیں کہ خدا اور خدائی تعلیم  
سے ٹوٹ کر باایں ہمہ عقل و فرزانگی کن خندقوں میں جا گرے ہیں۔ عقل انسانی۔ انسانی عقل  
اس وقت تک بن ہی نہیں سکتی۔ جب تک کہ انبیاءِ عظیم السلام کی لائی ہوئی تعلیم کی روشنی  
سے بے تعلق ہو کر چلنے والے کل بھی ان ہی گڑبگڑوں میں گرے تھے۔ اور آج بھی ٹھوکیں  
کھا کھا کر وہ ان ہی میں گر رہے ہیں۔ اعاذنا اللہ من طغیان العقل و سکرۃ ۱۲



# عام اسلامی ممالک

اس وقت ان اسلامی ممالک کے مؤرخین کی انہی معلومات کو میں نے پیش کیا ہے جن کا زیادہ تر ہندوستان اور چین سے تعلق ہے۔ اب میں چاہتا ہوں کہ ان مؤرخین نے اپنے زمانہ میں اسلامی ممالک کو جس حال میں پایا ہے، اور ان کے جن خصوصیات کا ذکر کیا ہے۔ کچھ نغور ابہت ان کا تذکرہ بھی درج کر دوں۔

## جنات و انہار کا مذاقِ عام اور اس کا عجیب منشاء

اس قسم کے تمام سیاقوں، مثلاً الہدانی، ابن حوقل، ابن خردادبہ، المقدسی وغیرہ) سب ہی کی کتابوں میں اسلامی ممالک کے متعلق ہم چیز جس کو بطور قدر مشترک کے پاتے ہیں وہ جنات (باغوں) اور انہار کا تذکرہ ہے۔ مشکل ہی سے کسی ملک کا ذکر ان لوگوں نے کیا ہے جس میں وہاں کے باغات، بہتی ہوئی نہروں، جاری چشموں کا اور وہاں کے سرد جبک پانی کے ذکر کو انہوں

نے ترک کیا ہو۔ اللہ ما شاء اللہ۔ آج انہی اسلامی علاقوں کا جو حال ہے اس کو دیکھتے ہوئے سچ تو یہ ہے کہ ان سیاحوں کے بیان پر اعتماد کرنا، دشوار ہے لیکن روایت ایک دو آدمی کی جھٹلائی جاسکتی ہے۔ سب ہی جھوٹ بولتے تھے اور سمجھوں نے غلط بیانیوں سے کام لیا ہے، یہ فیصلہ بھی تو آسان نہیں ہے۔

خدا ہی جانتا ہے کہ اپنے مذہب کے ان شدید معتقد مسلمانوں پر جنات وانہار کا یہ مذاق کیسے غالب آگیا تھا۔ المقدسی نے اپنی کتاب «احسن التقایم» میں فارس کا تذکرہ کرتے ہوئے یہ بیان کرنے کے بعد کہ آجکل اس علاقہ پر ولیم کے بنی بویہ کی حکومت ہے۔ مشہور روایتی بادشاہ عضد الدولہ کے شاہی محل اور اس کے متعلقہ جنات وانہار کی تفصیل کے سلسلہ میں ایک دلچسپ اپنا خود زائیدہ نکتہ یہ درج کیا ہے۔ یعنی یہ سوال اٹھاتے ہوئے کہ اس قسم کی نروں اور بانگوں کا یہ خیال ان لوگوں میں کس راہ سے پیدا ہوا؟ جو اب اپنی یہ توجیہ پیش کی ہے کہ:

واظنہ بناها علی ما سمع من  
 اخبار الجنۃ۔  
 میں خیال کرتا ہوں کہ جنات کے متعلق جو خبریں  
 ان لوگوں نے سنی ہیں انہی خبروں نے ان

لہ مقدسی نے اس شاہی محل کی براہ راست خود سیر کی تھی۔ اس نے لکھا ہے کہ بادشاہ نے تین سو ساٹھ محل بنوائے ہیں۔ سال کا ہر دن ایک خاص محل میں گزارتا ہے۔ ہر محل دو منزلوں پر مشتمل ہے۔ ایک بالائی اور دوسری تھمائی ہر محل کی تھمائی منزل میں میلوں دور سے نہریں کاٹ کر لائی گئی

باغوں اور نہروں کا خیال ان میں پیدا کیا۔

داہن التقاسیم ص ۲۲۵ مقدسی

جس کا مطلب گویا یہی ہوا کہ ان مسلمانوں میں جنات و انہار کے عمومی ذوق کو قرآن ہی نے پیدا کیا تھا۔

مقدسی ہی نے لکھا ہے کہ۔

«عند الدولہ کے ان محلات کو دیکھ کر عام آدمی تو آزمائش میں مبتلا ہو جاتا ہے اور جو صاحب علم و معرفت ہیں ان کے قلوب میں جنت کا شوق زیادہ تیزی کے ساتھ بھڑک اٹھتا ہے»

ہیں، اور محل کے مختلف کاشانوں اور حصوں میں نہایت تیزی سے بہتی رہتی ہے، اسی طرح چوہیل دور ایک ندی سے نہر کاٹ کر لائی گئی ہے اور نلوں کے ذریعہ ان کا پانی بالائی منزل کی عمارتوں کو ڈرایا گیا ہے۔ بنگلوں پر اوپر سے ان نہروں کا پانی گرتا ہے اور ان کو ہمیشہ تر دکھتا ہے۔ اس شاہی محل کے ہر کمرہ کا رنگ الگ ہے کسی پر چینی کے برتن جیسا کام ہے۔ کسی کا رنگ پتھر کے مانند ہے۔ کوئی ان میں سنہرا ہے۔ کسی کا رنگ نقرئی ہے۔ ان تین سو ساٹھ محلوں میں ہر محل اپنی وضع قطع شکل و صورت فرس فرس ساز و سامان میں دوسرے سے قطعاً علیحدہ ہے اور ہر ایک کو گھنے باغات گھیرے ہوئے ہیں جن میں دنیا بھر کے نو اور میوے اور پھل لگے ہیں۔ ان ہی محلوں میں ایک «ایوان» کتابوں کے لیے مختص ہے۔ اس کے لیے ایک خازن ایک مشرف ایک کلید بردار اور ایک ناظر مقرر ہے اس وقت تک دنیا میں جو کتابیں تصنیف ہوئی ہیں ان کا ایک نسخہ یہاں مہیا کیا گیا ہے۔ کتب خانہ کا یہ محل بڑا طویل و عریض پلاٹر کیا ہوا ہے جن میں الماریاں ہیں اور ترتیب سے کتابیں رکھی گئی ہیں۔ ہر فن کی کتابوں کا کمرہ الگ ہے۔ کتابوں

## بصرہ کی نزہت گاہیں

بہر حال وجہ کچھ بھی ہو اس عہد کے مسلمانوں پر ”جنات وانہار“ کا ذوق کس حد تک غالب تھا۔ اس کا اندازہ اس سے کیجئے کہ بصرہ جو ظاہر ہے براہ راست مسلمانوں کا خاص آباد کیا ہوا شہر تھا۔ ابن حوقل نے یہ لکھتے ہوئے کہ:

”اس شہر کی نہروں وغیرہ کا حال جب سننا تھا تو دل مانتے پرگانہ نہیں ہوتا تھا لیکن مشاہدہ کے بعد میں نے اس کو کچھ پایا ہے اس کو کیسے نہ بیان کروں“

پھر اپنی چشم دید رپورٹ اس نے درج کی ہے، جس کا لفظی ترجمہ یہ ہے کہ:

”اس علاقے میں عبدی سے عبادان تک جو ڈیڑ سو میل کی مسافت کم و بیش ہوگی گھنے اور گنجان نخلستان ہیں۔ ایسے نخلستان کہ آدمی اس علاقے کے جس حصے میں بھی ہوا اپنے آپ کو کسی نہر کے کنارے کسی نخلستان ہی میں پائے گا۔ اور ان تمام علاقوں میں مقوڑی مقوڑی دود پھارام گاہیں اور نشنگاہیں مسلسل ملتی چلی جائیں گی۔ حسین اور خوبصورت، درمیان میں پر فضا نزہت انگیز میدان ہیں جن میں طرح طرح کے فواکہ، اثمار اور پھل پھول بھرے ہوئے ہیں بڑے بڑے تالاب ہیں۔ تم لوگوں کو پاؤ گے کہ اپنی سیر گاہوں میں

ٹہل اور پھر رہے ہیں۔ آ رہے ہیں آ جا رہے ہیں۔ کوئی اوپر سے نیچے کی طرف آ رہا ہے، کچھ نیچے سے اوپر کی طرف جا رہے ہیں، دُور دُور تک اس خطہ میں نہ پہاڑ ہیں اور نہ ٹیلے ایک مسطح میدان ہے جو درختوں سے بھر پور ہے۔ اسی میں حضرت علی رضی اللہ عنہ کے آثار ہیں۔ جبل کا واقعہ اسی علاقہ میں ہوا تھا۔ اسی شہر میں کے اندر حضرت طلحہ رضی اللہ عنہ کا مزار ہے اور شہر سے باہر حضرت انس رضی اللہ عنہ کی قبر ہے، حسن بصریؒ

۱۵ حضرت انس رضی اللہ عنہ بن مالک رضی اللہ تعالیٰ عنہ خادم خاص رسول اللہ صلی اللہ علیہ وسلم کے ہیں۔ بصرہ میں ان کا بانی مشہور تھا اسی میں آپ کا تضرع بھی تھا۔ طبقات ابن سعد میں لکھا ہے کہ حضرت انس رضی اللہ عنہ کے اس بانی میں ایک بھول ہونا تھا۔ اس کی خوشبو مشک کی خوشبو جیسی تھی طبقات ہی سے یہ بھی معلوم ہوتا ہے کہ حضرت والا کے اس بانی میں طرح طرح کی ترکاریاں اور سبزیاں بھی ہوتی تھیں۔ جنہیں عموماً آپ احباب میں تقسیم فرماتے تھے۔ آپ کے اس بانی کے متعلق عموماً ان ہی کتابوں میں یہ بھی لکھا ہے کہ سال میں دو دفعہ فصل اس میں آتی تھی سمجھا جاتا تھا کہ آنحضرت صلی اللہ علیہ وآلہ وسلم نے حضرت انس کو جو عادی تھی یہ اس کی برکت تھی لیکن آہ آج وہی بصرہ ہے۔ وہی آسمان اور وہی زمین، اجاڑ میدان اشی من سدر تلیں کی سی کیفیت ہے، اور ایک بصرہ ہی کیا سارے عراق کا یہی حال ہے۔ امیر شکیب ارسلان نے لکھا ہے کہ جو منی کے ایک بہت بڑے انجینیئر نے مجھ سے ایک دفعہ بیان کیا تھا۔ کہ عراق کی سیر میں نے جب کی تھی ہارون الرشید کے زمانہ کی

کی، ابن سیرین کی اور دوسرے علمائے بصرہ کی قبریں ہیں۔ ابلہ کی نہر بھی ہے جس کا طول بارہ میل کے قریب ہے۔ بصرہ سے ابلہ تک نہر کے دونوں جانب باغات اور بڑے بڑے محل بنے ہوئے ہیں۔ سب ایک دوسرے سے ملے جُلے ہیں اور اس طرح ملے جُلے ہیں کہ گویا ایک باغ ہے جسے ڈوری سے ناپ کر کسی نے لگایا ہے۔ پھر اس نہر سے بھی شاخیں پھوٹی ہیں۔

بصرہ کے اس علاقے میں ابن حوقل نے لکھا ہے کہ:۔  
 ہ ایک لاکھ بیس ہزار نہریں جاری تھیں ان میں سے ایک ہزار نہروں کی وسعت اتنی تھی کہ باسانی ان میں کشتیاں چلتی ہیں۔ اندازہ کیا جاسکتا ہے ان اولوالعزمیوں کا جو ان نہروں کے کھدوانے والوں میں کار فرما تھیں۔ اور ان کے کنارے بھی درختوں کا یہی حال ہے ایسا معلوم ہوتا ہے کہ سب ایک دن نصب کئے گئے ہیں۔ (ص ۱۶)

## بخارا اور اورا، النہر وغیرہ کی زرخیزی

اور عراق جو نسبتاً ایک خشک علاقہ ہے، جب مسلمانوں نے کسی زمانہ

---

ایک نہر جو اب برباد شدہ حال میں ہے دیکھ کر مستحیرہ گیا۔ اس نے کہا کہ اتنی طویل اور اتنی عمیق نہروں کا بنانا موجودہ زمانہ کی مغربی حکومتوں کے بس کی بھی بات نہیں ہے ۱۲

میں اسے ایسا باغ و بہار بنا رکھا تھا۔ اسی سے اندازہ ان سرد سیر اور گرم سیر علاقوں کا ہو سکتا ہے۔ جو ایران و خراسان ترکستان وغیرہ میں واقع تھے جن کی تفصیل انشاء اللہ تعالیٰ اپنی کتاب ”ہمارے علمی گہوارے“ میں کروں گا اس وقت صرف ابن حوقل کی ان چند سطروں کا ترجمہ کر دینا کافی ہو گا جو اس نے بخارا اور سمرقند کے متعلق اپنے تاثرات کو قلمبند کرتے ہوئے لکھا ہے کہ:

”تم بخارا کے قلعہ پر چڑھ جاؤ اور اس کے بعد اپنی نظر کو جولا دو۔ دو دو تک نگاہ دوڑاؤ۔ بجز سرسبزی اور ہریالی کے تمہیں کوئی چیز نظر نہ آئے گی۔ ایسی سرسبزی آسمان کے رنگ سے جس کا رنگ مل جاتا ہے۔ ایسا معلوم ہوتا ہے کہ ایک نیلا شامیانہ کسی سبز فرش پر تنا ہوا ہے اور بخارا کے قصور و محلات ان کے بیچ میں کچھ ایسے معلوم ہوتے ہیں کہ ستارے جگمگا رہے ہیں ایک ایسی زمین جس میں نہ نشیب ہے نہ فراز جیسے آئینہ کی سطح“

پھر کچھ اور چیزوں کا تذکرہ لکھنے کے بعد وہی لکھتا ہے کہ:

”بخارا سے دریائے سفد کی وادی کی طرف چلے آؤ۔ دائیں بائیں مسلسل تمہیں آبادیاں کوہِ مُبتم تک ملی جلی نظر آتی چلی جائیں گی ایسی آبادیاں جن کے چاروں طرف سبزہ زار محیط ہے۔ ان کی ترقی تازگی کسی طرح ختم نہیں ہوتی۔ یہ آٹھ دن کا راستہ ہے قطعاً ایک دوسرے کے ساتھ گھٹتے ہوئے اشجار، باغات، بسا تین



میدان جنہیں نہروں نے گھیر رکھا ہے، ایسی نہریں جو ہمیشہ جاری رہتی ہیں، بیچ بیچ میں ان ہی بانحوں اور مرغزاروں کے بڑے بڑے تالاب جن میں پانی چھلکتا رہتا ہے۔ کھیتیاں ہیں کہ جدھر نظر اٹھاؤ لہماتی معلوم ہوں گی۔ جو دریائے سند کے دونوں کنارے پھیلی ہوئی ہیں۔ پھر ان کھیتوں کے پیچھے پیچھے چراگاہیں ہیں۔ اور درمیان درمیان میں اونچے اونچے تصور، محلات، قلعے ہر شہر اور ہر گاؤں پر آبادی کے متعلق ملتے چلے جائیں گے اور ان کی وجہ سے اس علاقے کا حسن دو بالا ہو گیا ہے۔ ایسا معلوم ہوتا ہے کہ سبز دیا کے کپڑے کے ساتھ ان بہتی صاف شفاف شیریں نہروں کو کسی نے سی دیا ہے۔ اس علاقہ کے باشندوں کے گھروں میں اور ان کے باغات میں بھی نہریں گھومتی رہتی ہیں۔ کوئی سڑک، کوئی بازار، کوئی سمت، کوئی قصبہ، اس میں ایسا نہیں ہے جس میں ان نہروں کا پانی نہ دوڑ رہا ہو اور سامنے کوئی حوض پانی سے بھرا ہوا نہ چھلک رہا ہو۔ یہی حال فرغانہ، شاش، اشروسنہ، اور سارے ماوراء النہر کا ہے کہ گھنے درختوں سے وہ بھرا ہوا ہے۔ جن میں طرح طرح کے فواکہ، میوے، پھل، پھول ہیں۔ ترکستان کے پہاڑوں تک یہی حال ہے۔ انگور، اخروٹ، سیب اور دوسرے فواکہ، گلاب، بنفشہ اور طرح طرح کے پھول بکثرت نظر آئیں گے۔ پہاڑ کے قریب تو پھر ان کی کوئی قیمت ہی نہیں ہے۔ جس



کاجی چاہے کھا سکتا ہے۔ توڑ سکتا ہے نہ کوئی روکنے والا نہ  
ٹوکنے والا۔ میں نے ماوراء النہر کے انہی پہاڑوں میں دیکھا کہ پسنے  
کے درختوں کی وہ کثرت ہے کہ ان کی وہاں کوئی قیمت ہی نہیں  
جس کاجی چاہے مفت جتنا چاہے لے سکتا ہے۔ یہاں  
میں نے گلاب کے بھی طرح طرح کے پھول دیکھے، جو خریف کے  
اس موسم تک باقی رہتے ہیں۔ ان کی پنکھڑیوں کی بیرونی سطح کا رنگ  
کچھ اور ہوتا ہے اور اندرونی کا کچھ اور۔ اگر بیرونی سطح سرخ ہے  
تو اندرونی زرد۔ باہر والی نیلی ہے تو اندرونی پیلی ہے۔“

(ابن حوقل ص ۳۲۳)

## صحرائے افریقہ میں آبپاشی کے ذرائع

اور ایران، ترکستان، خراسان وغیرہ کو تو جانے دیجئے۔ یہاں کے قدرتی  
ذرائع سے مسلمانوں نے اگر نفع اٹھایا تو عمل تعجب نہیں۔ حیرت تو اس پر ہوتی  
ہے کہ مغربی افریقہ کے جہنمی منطقہ سحارہ مثلاً سبلا سہ اور عشت وغیرہ دور  
دراز علاقوں کو بھی اپنے اسی نہری اور آبی ذوق سے بازع و بہار بنا رکھا تھا۔  
ابن حوقل الحج نامی ایک آبادی کا جو اسی علاقہ میں ایک پہاڑ پر حکومت ادریسہ  
کی قائم کی ہوئی تھی اس کے متعلق لکھا ہے کہ:-

”یہ ایک نو تعمیر بڑا شہر ہے۔ ایک بلند اونچے پہاڑ پر آباد کیا  
گیا ہے۔ آبل اور سیس والوں نے اس کو لسا یا سہ ہے۔ یہاں ان

لوگوں کا ایک قلعہ بھی ہے۔ اسی قلعہ میں ان کے مملوکات ہیں۔  
اس شہر کی ان کی نظر میں بڑی قدر و منزلت ہے۔ خطروں سے  
سمجھا جاتا ہے کہ محفوظ ہے۔“  
بہر حال مغربی افریقہ کے اس برسرِ کوہ آبادی کے پانی کا تذکرہ کرتے ہوئے  
ابن حوقل راوی ہے کہ:

”یہاں بھی مختلف چشموں سے نہریں جاری ہیں اور باغات و

بساتین ان ہی نہروں سے سیراب کیے جاتے ہیں۔“

اس نے لکھا ہے کہ:

”بڑے وسیع پیمانہ پر یہاں زعفران کی کاشت ہوتی ہے۔

بلکہ اسی شہر کے قریب اریس نامی جو جگہ ہے وہاں کی پیداوار صرف

زعفران ہے۔“ (ص ۶۱)

اسی مغربِ اقصیٰ کے ایک اور دور دست پہاڑی شہر جس کا نام جبل نفوسہ

ابن حوقل نے بتایا ہے۔ حالانکہ اس کی چڑھائی جیسا کہ اسی نے لکھا ہے کمال

نہیں دن کی ہے۔ لیکن پہاڑ پر پہنچنے کے بعد اس نے دیکھا کہ:

”پانی کی نہروں کا جال وہاں بھی بچھا ہوا ہے۔ شہر کے اطراف

میں بڑے بڑے تاکستانوں سے معمور ہیں۔ جن میں بہترین انگور

لگتے ہیں اور انجیر بھی اس علاقہ کے حد سے زیادہ پرمغز ہیں۔“

اسی شہر کے ذکر میں اس نے یہ بھی لکھا ہے کہ:

”زراعت یہاں صرف جو کی کرتے ہیں۔ مگر اس جو کو بھی مسلمانوں

نے خدا ہی جانتا ہے کس ترکیب سے اس مرتبہ پر پہنچا دیا مٹھا  
 کہ ابن حوقل گواہی دیتا ہے۔  
 ”جب اس کی روٹی پکائی جاتی ہے تو سارے جہان کے کھانوں  
 میں اس روٹی کو میں نے لذیذ ترین غذا پایا! میں نے روٹے زمین پر  
 اس کی نظیر نہیں دیکھی۔“ (ص ۶۸)

## شہروں میں آب رسانی کے طریقے

مسلمان شہروں اور آبادیوں میں پانی لانے کے متعلق کن کن تدبیروں سے  
 کام لیتے تھے اس کا اندازہ ان بیانات سے ہو سکتا ہے۔ مثلاً نیشاپور کے تذکرے  
 میں ابن حوقل نے لکھا ہے کہ:

”اس شہر میں پانی زیر زمین نالیوں کی راہ سے لایا گیا ہے۔ یہ نالی  
 باشندوں کے مکانوں کے نیچے نیچے بنائی گئی ہیں۔ پھر شہر والوں  
 کی ضرورت کو پوری کر کے نہر شہر سے باہر نکل جاتی ہے اور ان  
 کشتزاروں اور باغوں میں گم ہو جاتی ہے جو شہر کے چاروں طرف  
 پھیلے ہوئے ہیں۔“

پھر آگے لکھا ہے کہ:

”نیشاپور والوں کے پاس سفادرنامی ایک بڑی نہر بھی ہے اس  
 اس سے اطراف و نواحی کے باشندوں کی ضرورت پوری ہوتی  
 ہے۔“

اسی کا بیان ہے کہ:-

”جن زیر زمین نالیوں سے پانی کی سیرانی ہوتی ہے ان کی حفاظت و نگرانی کے لیے باضابطہ ایک عملہ مقرر ہے“

اسی نیشاپور کی زیر زمین نالیوں کے ذکر میں اس نے لکھا ہے کہ:-

”بعض بعض مقامات پر ان کی گہرائی تڑتو تڑو درجے تک پہنچ

گئی ہے“ (ص ۳۱۲)

اسی طرح مرو مشہور خراسانی شہر کے متعلق لکھا ہے کہ:-

”دریا نئے مرغاب سے نہریں کاٹ کر شہر تک پانی لایا گیا ہے

پانی کی تقسیم کا ایک مرکز ہے، اسی مرکز سے شہر مرو کے ہر محلہ اور ہر

بازار میں پانی تقسیم ہوتا ہے۔ جہاں سے لوگ پانی پیتے ہیں۔ اس

کے دہانے پر سوراج کیے ہوئے لکڑی کے تختے لگے ہوئے ہیں

کچھ ایسی تدابیر اختیار کی گئی ہے کہ مقررہ مقدار سے پانی کی آمد نہ

گھٹ سکتی ہے نہ بڑھ سکتی ہے“

ابن حوقل کا بیان ہے کہ:-

”دس ہزار آدمی پانی کے سربراہی کے اس طریقے پر کام کرتے

ہیں۔ ان کا افسر مرتبہ میں والی (گورنر) شہر سے کم نہیں ہے، سردیوں

میں موسم بگاڑ لوگ مرمت کے لیے نہر کی شاخوں میں گھسنے

ہیں“ (ص ۳۱۵)

اور میل ہا میل سے آبادیوں تک پانی لانا، ان کو بلند سے بلند مقام تک پہنچانا

یہ تو اس زمانہ میں اسلامی شہروں کی ایک عام رسم معلوم ہوتی ہے۔ اور یہ تو میں نے بطور مثال کے نقل کیا ہے۔ ابن حوقل کے قلم کی رفتار کا یہی حال قریب قریب دوسرے ایرانی و خراسانی و سیستانی شہروں، اور آبادیوں کے ذکر میں بھی پایا جاتا ہے۔ آخر میں اس نے ان چیزوں کو لکھنے کے بعد یہ بھی لکھ دیا ہے کہ:

”مشرق کے متعلق مجھے جو کچھ لکھنا تھا بس اس کی یہ آخری حد ہے جہاں اسلامی ممالک کے حدود ختم ہوتے ہیں اور انشاء اللہ میں نے جو کچھ ارادہ کیا تھا اس میں میں نے کوئی کوتاہی نہیں کی ہے۔ اور جہاں تک میں اپنے نزدیک سمجھتا ہوں۔ محض گرمی بزم اور زینت کلام کے لیے یا کسی علاقہ کی مذمت اور تحقیر کے لیے کسی مبالغہ سے یا خلاف بیانی سے میں نے کام نہیں لیا ہے۔“

## اپنے شوقِ سیاحت کی نسبت ابن حوقل کا بیان

”یہ جو کچھ میں نے کام کیا ہے اس کی وجہ یہ ہے کہ ابتدا سے جوانی سے مجھے اس کا شوق تھا کہ مختلف ممالک کے حالات کا علم حاصل کروں۔ اس لیے ان لوگوں سے جو سیر و سفر میں عموماً رہتے ہیں یا تجارت کے سلسلہ میں ایک ملک سے دوسرے ملک میں ان کی آمد و رفت ہے ملکوں کے حالات دریافت کیا کرتا تھا۔ نیز اس موضوع پر اب تک جو کتابیں تالیف ہوئی ہیں ان کا مطالعہ

بھی کیا کرنا تھا۔ شروع میں میرا حال یہ تھا کہ جس آدمی کو سچا سمجھ کر اس سے ملاقات کرنا اور خیال کرنا کہ وہ ان علاقوں کا بڑا واقف کار ہے لیکن بعد کو دیکھا کہ ان میں زیادہ تر غلط بیانیوں سے لوگ کام لیتے ہیں اور جن باتوں کی وہ خبریں دیتے ہیں ان سے یہ خود عملاً ناواقف ہوتے ہیں جس کا پتہ مجھے یوں چل جاتا تھا کہ جو کچھ جس کسی سے سن لیتا تھا اُسے اچھی طرح ذہن میں محفوظ کر لیتا تھا۔ پھر ان روایتوں کو ملاتا تو بکثرت ان بیانیوں میں مجھے تضاد محسوس ہوتا۔ لکھا ہے کہ اس تجربہ کے بعد:

”مجھ پر یہ شوق مسلط ہوا اور دل ہی دل میں اس عزم کو پختہ کرنے لگا کہ میں خود سفر کروں گا اور حضرات جو پیش آئیں گے ان کے برداشت کرنے کے لیے اپنے آپ کو تیار کرنے لگا۔ کیونکہ میں کرہ ارض اور اس کے مختلف حصوں کا ایک صحیح نقشہ تیار کرنا چاہتا تھا۔“

لے زمین کی نقشہ کشی کا ذوق مسلمانوں میں شروع ہی سے معلوم ہوتا ہے۔ حضرت عمر تک کے عہد سے اس کا پتہ چلتا ہے۔ الہمدانی نے لکھا ہے کہ ولیم پرجب حجاج کے زمانہ میں چڑھا ہوئی تو حجاج نے حکم دیا کہ ولیم کے علاقہ کا نقشہ کھینچ کر مجھے بھیجا جائے یعنی اس کے پہاڑی اور میدانی علاقے بلند اور پست نچلے، اس کے جنگل، اس کے راستے۔ پس اس کا نقشہ بنا کر حجاج کو بھیجا گیا۔ مسلمانوں نے اس فن پر جو کام کیا ہے اس کی داستان تو طویل

روایات کی تنقید کا جو معیار اس نے خود مقرر کیا ہے اس میں ایک لمبے  
فقہ اس کا یہ ہے۔ عربی کے بجز الفاظ ہی میں اس کا لطف کچھ زیادہ مل سکتا  
ہے۔ ایک روایت کی تنقید کرتے ہوئے لکھتا ہے:

نہ جاننے اور ناواقفیت کی وجہ سے کسی  
چیز سے انکار کرنے والے کا عندنیہ  
پذیرائی کا مستحق ہے بہ نسبت اس شخص  
کے جو خواہ مخواہ ان چیزوں کو ماننا چلا جاتا  
ہے جن سے وہ ناواقف اور جاہل ہے۔

لا تَنْكَرْ

لِمَا لَا يَعْلَمُ

اعذار من المقلد

بِمَا يَجْهَلُ

(ص ۳۳)

منطقیوں کا مشہور فقرہ کہ "عدم العلم مُستلزم علم المعدوم" نہیں ہے۔ یعنی کسی چیز سے ناواقف ہونے کا مطلب یہ غلط ہے کہ اس چیز کے نہ ہونے کا دعویٰ کر لیا جائے اس میں کوئی شبہ نہیں کہ بجائے خود یہ بھی ایک بہترین فکری مشورہ ہے اور روشن خیال مدعیوں میں زیادہ تر اسی کا

ہے اور عام طور پر یہ مشہور ہے۔ ادیبی کا مشہور چاندی کا کہ جس میں زمین کے چپے  
چپے کا پتہ دیا گیا تھا۔ حتیٰ کہ لوگوں کا بیان ہے کہ امریکہ کا بھی اسی نے پتہ دیا تھا۔ خود  
ابن حوقل نے بھی کرہ ارض کا اٹلس بنایا تھا۔ لیکن افسوس ہے کہ اس کی کتاب کے ساتھ  
وہ طبع نہیں ہوا۔ وہ ہر جگہ اپنے اٹلس کا حوالہ دیتا ہے۔ خصوصاً ایک جگہ سے  
دوسری جگہ کی سمت اور فاصلہ کی تو اس نے پوری فرست بھی دی ہے جو موجودہ کتاب  
میں بھی محفوظ ہے ۱۲



مرض پھیلا ہوا ہے۔ عموماً ان ہی چیزوں کے منکر ہیں جن سے وہ ناواقف اور جاہل ہوتے ہیں۔ اپنی ناواقفیت ہی کو وہ اس چیز کے نابود ہونے کی دلیل بنا لیتے ہیں۔ جن سے وہ ناواقف ہوتے ہیں۔ لیکن اسی کے ساتھ دوسری طرف بھی ایک قسم کی وہی زیادتی پائی جاتی ہے۔ جس کی سب سے اچھی تعبیر مجھے ابن حوقل ہی کے یہاں ملی۔ یعنی ہر جمہول اور نامعلوم شے کے مان لینے والوں سے یقیناً وہ زیادہ اچھا ہے جو یہ کہتا ہے کہ جب تک مجھے وہ چیز معلوم نہ ہو جائے خواہ مخواہ اس کا اقرار کیوں کروں؟

## عربوں کی چاول سے واقفیت کا عجیب واقعہ

بہر حال ابن حوقل کی روشن خیالی اور سخت تنقیدی نظر کا اندازہ آپ کو اس کے مذکورہ بالا عمل اور اصول سے ہو سکتا ہے۔ ایسی صورت میں اس کے مسموعات نہیں بلکہ براہ راست مشاہدات کے متعلق شک کرنے یا شاعری قرار دینے کی کوئی وجہ نہیں ہو سکتی۔ حقیقت یہ ہے کہ مسلمانوں کے موجودہ اخلاق کو دیکھ کر ان اسلاف کے مذاق کا پتہ چلانا قطعاً ایک گمراہ کن طریقہ استدلال ہوگا انہار و اشجار کے سلسلہ میں ایک چیز کا خیال آگیا یعنی چاول! ظاہر ہے کہ عرب چاول یا دھان سے گویا قریب قریب ناواقف ہی تھے۔ زیادہ سے زیادہ یہی کہا جاسکتا ہے ارز کے لفظ سے ان کے کان مزور آشنا تھے۔ رسول اللہ صلی اللہ علیہ وسلم نے "الارز" کا ذکر اپنی ایک حدیث میں فرمایا ہے بخاری کی روایت جس میں غار میں گرفتار ہونے والے تین آدمیوں کا قصہ بیان



کیا گیا ہے۔ مگر خود چاول کو مسلمان سپاہیوں نے پہلی دفعہ جب دیکھا تو الہمدانی نے یہ عجیب لطیفہ اس کے متعلق نقل کیا ہے۔ خلاصہ یہ ہے کہ:

”بصرہ جہاں پر آج کل آباد ہے، یہاں پہلے ایک جنگل تھا، اور

عموماً اس کو ”ارض السند“ کہتے تھے۔ غالباً ہندوستان کے جہازوں

کے ٹھہرنے کی جگہ قدیم زمانہ سے اسی جنگل کے قریب ہو گی۔

اس جنگل میں کچھ چور چھپے ہوئے تھے۔ اسلامی فوجیوں کو دیکھ

کر راہ فرار اختیار کی، اور دو تھیلیاں چھوڑ کر بھاگ گئے۔ جن میں

ایک تھیلی چاول کی تھی۔ عربوں نے نئے نئے قسم کے دانے دیکھ کر

نچیاں کیا کہ شاید کوئی نہریلی چیز ہے۔ جو افسر تھا اس نے حکم دے

دیا کہ کوئی ان کو ہاتھ نہ لگائے۔ تھیلی کا منہ کھلا ہوا تھا۔ رات کو

اتفاقاً کسی سپاہی کا گھوڑا کھل گیا۔ اور اسی بوری کی طرف بکل

آیا جس میں چاول رکھے ہوئے تھے۔ گھوڑے نے اس میں

منہ مار دیا۔ پیچھے سے اس کا مالک بھی پکڑنے کے لیے چلا آ رہا

تھا۔ یہ دیکھ کر زہر کی تھیلی میں اس کے گھوڑے نے منہ مارا ہے

سر پکڑ کر بیٹھ گیا۔ اور انتظار کرنے لگا کہ صبح تک بے چارے

کی موت یقینی ہے۔ دوسروں کو بھی اس کی خبر ہوئی اور سب

اس کی موت کے انتظار میں رات گزارنے لگے۔ لیکن صبح

تک دیکھا گیا کہ اس پر زہر کے آثار تو کیا طاری ہوتے بالکل مٹا

چمکا ہے۔ لید بھی اچھی طرح سے ہوئی اور پیشاب بھی اس نے

مخوب کیا۔ تریبک میں دم لوگوں کے آیا۔ اور اب خیال بدلا سمجھا گیا کہ کوئی کھانے ہی کی چیز ہے۔ پانی ڈال کر ہانڈی میں چاول کو چڑھا دیا گیا۔ غصوڑی میں بھول کی طرح کھلے ہوئے چاول ان کی نگاہوں کے سامنے آگئے۔ پھر بھی ڈرتے ڈرتے لوگوں نے ابتدائی ٹولے اٹھائے۔ لیکن کھانے کے بعد معلوم ہوا کہ یہ تو بڑی لذیذ غذا ہے۔ تب یقین ہوا کہ یہ تو کوئی غذائی شے ہے۔“

(الہمدانی ص ۱۸۸)

لیکن حال ہی میں الہلال مصر میں ایک مضمون ”الارز“ پر شائع ہوا تھا۔ جس میں اسی چال کی تاریخ درج کرتے ہوئے لکھا تھا کہ اس دانے سے واقفیت چین والوں کو حضرت مسیح علیہ السلام سے دو ہزار آٹھ سو سال پہلے ہو چکی تھی۔ چین میں اس غلہ اور اس کی کاشت کو براہمیت حاصل ہے اس کا اندازہ اس سے کیا جاسکتا ہے کہ بادشاہ وقت کاشت کے وقت کھیت پر خود پہنچا کرتا تھا اور دھان کے چند پودے اپنے ہاتھ سے بطور ننگون نیک کے لگاتا۔ تب اس کے بعد دوسرے لوگ کام شروع کرتے تھے۔ اسی لیے سمجھا جاتا ہے کہ چاول بالکلہ ایک مشرقی غلہ ہے اور مشرق ہی سے یہ مغرب پہنچا ہے لیکن جانتے ہو کہ مشرق سے مغرب لے جانے والے اس کے کون ہیں؟ ان ہی کی اولاد جنہوں نے پہلی دفعہ چاول کو دیکھ کر سمجھا تھا کہ یہ کوئی نہ ہرلی چیز ہے؟ ”الہلال“ ہی میں لکھا تھا کہ:

”سب سے پہلے اس مانا ج کو یورپ مسلمان لے گئے۔ انہوں

نے اُنڈلس میں چاول کی کاشت کو مروج کیا ہے اور پھر بتدریج دوسرے علاقوں میں بھی اس کی کاشت ہونے لگی؛ (الہلال مئی ۱۳۳۵ء)

اور کیا پچال ہی ایک چیز ہے جسے مسلمانوں نے ایک ملک سے دوسرے ملک تک پہنچایا ہے، ایک طویل فہرست اس سلسلہ میں تیار ہو سکتی ہے۔

بہر حال مجھے تو صرف اس کی مثال دینے سے غرض تھی کہ ابھی ابھی جس چیز سے مسلمان ڈرے تھے، افادہ کے احساس کے ساتھ اس کے مبلغ بن گئے اور زندہ قوموں کا یہی دستور ہوتا ہے۔ یہی وجہ ہے جو مجھے ان مؤرخین کے کے بیانیوں میں کوئی شک نہیں ہوتا۔ جب وہ مسلمانوں کی ان اولوالعزمیوں کو بیان کرتے ہیں جو آج اُن کے جانشینوں کو دیکھ دیکھ کر کچھ ناقابل مفہوم باتیں بنتی چلی جا رہی ہیں۔ فاننا لشدوانا الیہ راجعون

## زراعت باغیانی میں مسلمانوں کی حیرانگیر ترقی

روس کی تازہ دم نئی شیعوی حکومت شورابیہ کی داستانوں کے شانے والے عموماً آج یہ سنا رہے ہیں کہ مختلف اناجوں کے پودوں کے ساتھ عمل تعلیم و تطہیم سے کام لے کر روسی گہوں کے ایسے پودوں کے پیدا کرنے کا بیاب ہو گئے ہیں جو مسلسل کئی سال تک اس طرح پھلتے رہتے ہیں۔ جیسے پھل والے درختوں میں ہر سال پھل لگتے ہیں لیکن صدیوں پہلے بھی ابن حوقل ہمیں یہ پرانی داستان سجھانے کے مسلمانوں کے متعلق سناتا ہے۔ کہ ایک قسم کا غلہ جس کے متعلق اس کے الفاظ ہیں "نخلۃ بین القمہ والشعبیہ" یعنی جس کی شکل و

صورت گیہوں اور جو دونوں سے ملتی جلتی ہے۔ واللہ اعلم بالصواب ان دونوں کے پودوں کی تطعیمی عمل سے یہ نتیجہ پیدا کیا گیا تھا یا کیا واقعہ تھا۔ تاہم نتیجہ اس کا جو ہوا تھا اُسے ان الفاظ میں ظاہر کرتا ہے کہ:

وَمَا تَرَ عَوَا سَنَةً بِنَدْرٍ وَحَصْدًا  
سبع سنين بسنبل لا يشبه  
سا اوقات اس غلہ کے تخم کو ایک سال  
بوتے ہیں اور سات سال تک کاٹتے رہتے  
ہیں ایسے خوشے اس کے ہوتے ہیں جو نہ  
گیہوں ہی کے خوشوں سے مشابہ ہیں اور نہ جوہی سے۔  
(ابن حوقل ص ۶۵)

ابن حوقل جس نے خود بھی اس غلے کو استعمال کیا تھا لکھتا ہے کہ:

”ٹوٹنے میں تو یہ ذرا سخت ہوتا ہے لیکن کھانے میں گیہوں اور جو دونوں سے زیادہ لذیذ ہے۔“

اور ابن حوقل تو چوتھی صدی ہجری کا آدمی ہے۔ تیسری صدی ہجری میں ہی مسلمانوں نے تعلیم و تطعیم کے فن کو معراج کمال تک پہنچا دیا تھا۔ مصری امیر خاروہ کے باغ میں مقریزی نے لکھا ہے کہ دو شمس کے درخت کا بلوام کے درخت سے اور بھی مختلف قسم کے پھلوں کے درختوں کی تعلیم دوسرے جنس کے درختوں سے کر کے نئے نئے پھل اُس نے پیدا کیے تھے جنہیں دیکھ کر لوگوں کو حیرت ہوتی تھی (ص ۳۶ جلد ۱)

عمل تابیر یعنی زرد رختوں کے پھول کو مادہ درختوں کے گچھوں میں منتقل کرنا کھجور کی حد تک تو اسلام سے پہلے اس عمل کو عرب بھی کیا کرتے تھے۔ لیکن ابن حوقل نے لکھا ہے کہ مغربی افریقہ میں لوگوں کو دیکھا کہ انجیر کے درختوں

پر بھی اس عمل کو کرتے ہیں (ص ۱۲۴)

اسی نے فلسطین کے شہر زغر کو ذکر میں لکھا ہے کہ وہاں کے لوگوں نے  
کوشش کر کے ایک قسم کھجوروں کی ایسی پیدا کر لی ہے کہ ایک ایک پھل اس کا  
آدھ آدھ پاؤ کا ہوتا ہے اور رنگ بالکل زعفرانی۔ (ص ۱۲۴)

افریقہ کے شہر سوس کے ذکر میں اسی نے لکھا ہے کہ ایک نارنگی وہاں کے  
لوگوں نے ایسی برآمد کی ہے جو آدھی کف دست کی طرح چوڑی بھی ہوتی ہے۔

اس میں انگلیوں کی طرح پانچ شاخیں نکلی ہوتی ہیں۔ (ص ۱۲۵)

نقیح باغبانی کو مسلمانوں نے تاج کے لحاظ سے ترقی کے کن حدود تک

پہنچا دیا تھا واقعہ یہ ہے کہ حال ہی میں مشہور محدث و مفسر علامہ شہاب الدین محمود  
الوسی بغدادی صاحب تفسیر روح المعانی کی چشم دید شہادت اگر مجھے نہ مل جاتی  
تو شاید ان قصوں پر اعتماد کرنا میرے لیے دشوار ہی تھا۔ صاحب روح المعانی  
جو تیرہویں صدی کے عالم ہیں انہوں نے تفسیر لکھنے کے بعد اپنے وطن بغداد  
سے قسطنطنیہ کا سفر دربار خلافت میں اسی کتاب کو پیش کرنے کے لیے براہ  
کردستان کیا تھا۔ انہوں نے ایک مختصر سا سفر نامہ بھی "نشوة الشمول فی سفر  
اسلامبول" عربی میں لکھا ہے۔ اس سفر نامہ میں مختلف مقامات جو راستہ میں  
ان کو ملتے ہیں وہاں کے بعض حالات و خصوصیات وہ درج کرتے چلے گئے  
ہیں۔ اسی سلسلہ میں وہ آمد بھی پہنچے ہیں۔ وہاں ترکی گورنر کے مہمان تھے۔ لکھا ہے  
کہ گورنر صاحب کے پاس ایک دن خرپزہ آیا جس کا رنگ اوپر سے سبز تھا اس  
خرپزے کی اہمیت ان ہی کی زبان سے سننے، لکھا ہے کہ:

دوہ اتنا بڑا تھا کہ دھوپ کی نمازت سے تھک کر اس کی آڑ  
 میں اگر کوئی بلیٹھ جائے تو وہ بخوبی سایہ حاصل کر سکتا ہے۔ میرا  
 خیال تو یہ ہے کہ چاک کر کے اس کو اگر دو حصوں میں بانٹ دیا  
 جائے اور اندر کا مغز نکال لیا جائے تو ہر ٹکڑا اچھا خاصا حوض  
 بن سکتا ہے۔ ایسا حوض جس میں دو قلیتین کے برابر پانی سما جائے  
 اسے دیکھ کر مجھے بڑا تعجب ہوا۔ گورنر نے میرے اس حال کو  
 دیکھ کر حکم دیا کہ اس خوریزے کو ان کے سامنے تول کر دکھاؤ تاکہ  
 ان کے علم میں مزید اضافہ ہو۔ اور آئندہ کامل اعتماد کے ساتھ دوسروں  
 سے اس قصبے کو یہ بیان کر سکیں۔ بہر حال وہ خوریزہ تولایا گیا۔ تولنے  
 ولے نے اعلان کیا کہ پورے اٹھائیس حقفے اس کا وزن ہے۔ اس  
 پر مفتی صاحب جو وہیں بلیٹھے ہوئے تھے بولے کہ میں نے بھی  
 ایک خوریزے کو تولایا تھا تو بارہ حقفے وہ اس خوریزے سے زیادہ تھا  
 انہی مفتی صاحب نے یہ بھی کہا ہے کہ میں نے زرد رنگ ولے خوریزے  
 کو بھی تول کر دیکھا ہے تو وہ تیس حقفے کے برابر تھا۔ اس پر احمد  
 آفندی نے کہا کہ میں نے دس سال پہلے ایک خوریزہ دیکھا تھا جو  
 ایک بڑے مضبوط اونٹ پر لدا ہوا تھا۔ اور وہی تھا اس اونٹ

۱۰ حقفہ۔ یہ وہی لفظ ہے کہ معظمہ وغیرہ میں جسے اگر کہتے ہیں۔ اس وقت مجھے پورے طور پر یاد  
 نہیں آیا کہ حساب سے لگے کا وزن کتنا ہے غالباً ایک سیر یا پون سیر کے مساوی ہے ۱۲



کا کافی بوجھ تھا۔ (نشوۃ الشمول ص ۹۲)

علامہ آلوسی نے اس کے بعد لکھا ہے کہ لوگ جو وہاں بیٹھے ہوئے تھے انہوں نے کہا کہ وزن ہی نہیں بلکہ مزے میں بھی آمد کے خرچے ضرب المثل کی حیثیت رکھتے ہیں۔ پھر اپنا تجربہ یہ بیان کیا ہے کہ چکنے کے بعد واقعہ مصری کی ڈلی اس کے سامنے شرمندہ تھی۔ آلوسی کی اسی عینی شہادت کو پڑھنے کے بعد الہمدانی کی اس روایت کے بھٹلانے کی جرأت مجھ میں باقی نہیں رہی یعنی اس نے لکھا ہے کہ ہارون الرشید کے پاس یمن سے حج کے موقع پر انگور کے دو خوشے آئے تھے جو اتنے بڑے بڑے تھے کہ ایک خوشہ ایک طرف اور دوسرا خوشہ دوسری طرف اونٹ پر لدا ہوا تھا۔ (الہمدانی ص ۱۲۵)

اگر آلوسی کا بیان واقعہ ہے تو ابن حوقل کے اس بیان میں کیوں شک کیا جائے یعنی ٹیونس میں برشک نامی جگہ میں ناسپائیاں جنہیں سفر جل معتق کہتے ہیں یعنی گردن رکھنے والی ناسپائیاں چھوٹے کدو کے برابر ہی تھی؟

(ص ۵۲)

شاید آج جن ناسپائیوں کو ریگلو گوشہ کہتے ہیں جو ایک فرانسیسی لفظ ہے غالباً اسی قسم کی ناسپائیوں کی طرف اشارہ ہے۔ لیکن چھوٹے کدو نسبی کدو کے برابر ناسپائی؟

بہر حال اس سلسلہ میں ان لوگوں نے جو کچھ لکھا ہے اس کے ”نمونے“ کے لیے شاید یہ چند مثالیں کافی ہو سکتی ہیں۔ اس میں کوئی شبہ نہیں کہ اس قسم کی پیداواروں میں مقامی خصوصیتوں کو بھی دخل ہوا کرتا ہے۔ لیکن مصیبت تو یہ

ہے کہ جن مقامات میں جن چیزوں کی پیدا ہونے کی کافی صلاحیتیں پائی جاتی ہیں ان سے بھی تو لوگ نفع نہیں اٹھاتے۔ آخر یہی مسلمان تو تھے، یہی ہندوستان تو تھا۔ سلاطین اور بڑے بڑے نوابوں کو جانے دیجئے۔ شاہجہانی عہد کا مشہور کیرانوی جراح جو حوض جراح کے نام سے مشہور تھا۔ اصلی نام شیخ حسن تھا۔ کیرانہ میں جو باغ اس جراح نے لگایا تھا۔ کہتے ہیں کہ پتہ جیسے نازک درخت تک اگانے اور سرسبز کرنے میں اسی ہندوستان میں وہ کامیاب ہوا تھا۔ مآثر الامراء میں ہے کہ:-

ایک سو چالیس بیگہ میں اسی جراح نے باغ لگایا تھا۔ اور پورا باغ چار دیواری سے گھرا ہوا تھا۔ باغ کے بیچ میں ایک حوض بھی بنوایا تھا جو دو سو بیس گز لمبا اور دو سو چوڑا تھا۔ گرم اور سرد دونوں قسم کے مالک کے درخت اس باغ میں لگائے گئے تھے کہتے ہیں کہ پتہ کا درخت بھی اس باغ میں سرسبز ہوا تھا۔ اور ام کے متعلق تو یہ حال تھا کہ دکن اور گجرات تک سے تخم منگو اور نصب کیے گئے۔ جہاں کہیں اچھے ام کی خبر ہوتی منگوایا جاتا۔

(حاشیہ آئندہ صفحہ پر)

باغ یک صد و چہل بیگہ را  
دیوار پنختہ کشید و حوضے  
بذراع دو صد و بیست در  
دو صد بوسط انداخت و  
اشجار گرم سیر و سرد سیر ہر دو  
نشاند گویند نہال پتہ آنجا  
سرسبز شد و انبہ خوب۔  
ہر جا کہ شنید از گجرات و  
دکن تخم آن آوردہ کا  
د مآثر الامراء ص ۳۸۱



## اشیاء کی ارزانی اور عام فروع بانی،

کرمان جو تمام ایران میں اپنی خشکی اور زمین کی خرابی کی وجہ سے بہت زیادہ نام

لہ ایک عام آدمی جب اتنی اولوالعزیز دکھا سکتا تھا تو اسلامی سلاطین کے متعلق ایسی باعتباری کے جو تھے تاریخوں میں نقل کیے جاتے ہیں ان پر حیرت نہ ہونی چاہیے۔ محمود سلجوقی گجراتی بادشاہ کے حال میں لکھا ہے کہ ساہرمتی ندی کے ساحل پر بیس میل لمبا آموں کا باغ اس نے لگایا تھا اور سلاطین کے ان قصوں کے دہرانے کے لیے دفتر چاہیے۔ ابن طولون امیر مصر کے بیٹے خمار دیہ جو تیسری صدی میں باپ کے بعد مصر کا گورنر و امیر تھا مقریزی نے لکھا ہے کہ اپنے باغ میں سارے جہان کے پھولوں اور پھولوں کے اگانے کی اس نے کوشش کی تھی۔ صرف کھجوروں کے سلسلے میں ایک قسم ایسے درختوں کی تھی جن کا قد جوان ہونے اور پھلنے پھولنے کے بعد بھی اتنا اونچا ہوتا ہے کہ بیٹھے بیٹھے آدمی ان کے پھولوں کو ہاتھ سے توڑ سکتا تھا۔ کھجور کے ان درختوں کے تنوں پر اس نے سونے کے ملمع کیے ہوئے تانبے کے خول چڑھوا دیئے تھے جن کے اندر سیسے کی نالیاں لگی ہوئی تھیں، پانی انہی اندرونی نالیوں میں چڑھایا جاتا تھا اور اوپر پنچکر دیہی پانی پھر باہر کی طرف اُبلتا تھا۔ سارے باغ کی سیرانی اسی طریقے سے ہوتی تھی۔ اس باغ میں وہ زعفران کی کاشت کرانے میں بھی کامیاب ہوا تھا۔ پھولوں کا جن ایک خاص نظام کے تحت لگایا گیا تھا۔ یعنی ایسی ترتیب قائم کی گئی تھی جس سے مختلف نام ان پھولوں کی اس ترتیب سے بن جاتے تھے یا مختلف قسم کے نقوش قائم ہو گئے تھے۔ مالی ان کی پنکھڑیوں اور پتوں کو ہموار رکھنے کی ہمیشہ نگرانی

ہے لیکن ابن حوقل نے لکھا ہے کہ ہم جس زمانہ میں وہاں پہنچے تو کھجور جو زیادہ تر  
 عرب اور عرب کے گرد و نواح کا درخت ہے اس کی اتنی کثرت اس علاقے  
 میں دیکھی کہ بسا اوقات ایک ایک درم سو سو من تک کھجور وہاں بک جاتی ہے۔ من  
 سے مراد ہندوستانی من نہیں ہے بلکہ وہ اس سے کچھ علیحدہ ہی وزن ہے۔ مختلف  
 علاقوں میں اس کی نوعیت مختلف تھی۔ لیکن سیر ہی سمجھ لیجئے۔ ایک درم میں ستوا  
 سیر کھجور۔ لطیفہ یہ لکھا ہے کہ خود درختوں سے ہوا کے جھونکے سے جو پھل گر  
 جاتے ہیں۔ دستور وہاں کا یہ ہے کہ مالک باغ اس کے لینے سے کسی کو روک  
 نہیں سکتا۔ نتیجہ اس کا کبھی یہ بھی ہوا ہے کہ:

ربما كثرت الریح فی صیرالی      بسا اوقات آندھی جب کسی قوم میں زیادہ  
 الضعفاء والمساکین التموک      چلتی ہے تو غریبوں اور مسکینوں کے گھر اس  
 فی التقاطہم کثر ممتا بصیر      سے زیادہ کھجوریں پہنچ جاتی ہیں جتنی ان  
 الی اسما بآبہ (ابن حوقل ص ۲۲۲)      کے مالکوں کو بھی نہیں ملتیں۔

ازدانی اشیاء کی بکثرت و بہتات۔ یہ تو خیر اس زمانہ کے لحاظ سے شاید قابل  
 ذکر بھی نہیں ہے۔ لوگوں نے کثرت سے اس کے چرچے پھیلا بھی دیئے ہیں۔  
 ابن حوقل ہی نے لکھا ہے کہ آذربائیجان کے علاقہ میں ایک درم میں بیچاس

کرتے رہتے تھے۔ باغ کے تالابوں میں سرخ۔ زرد۔ نیلگوں، الغرض مختلف رنگ کے نیلوفر  
 پھیلا دیئے گئے تھے ۱۲

(تفصیل کے لیے دیکھئے مقریزی ص ۳۱۶ جلد ۱)

روٹیاں اور نصف من گوشت بھی ایک ہی درم میں بلکہ۔

والعسل والسمن والبن والجوز شہد۔ گھی، من۔ اخروٹ۔ کشمش۔ الغرض

والزبد وجميع المأكول خبص کھانے پینے کی ساری چیزیں اتنی ارزاں

کالہجان۔ (ابن حوقل ص ۲۳۵) ہیں کہ گویا مفت مل جاتی ہیں۔

اسی نے لکھا ہے کہ تفلیس میں تو ازرائی کا یہ حال ہے کہ بیس بیس رطل شہد خالص

وہاں ایک ایک درم تک مل جاتا ہے۔ (ص ۲۲۲)

واقعہ یہ ہے کہ کم از کم کھانے پینے کی چیزوں کی ازرائی کا حال مسلمانوں کے

عہد میں تقریباً ان کے اکثر ممالک میں جو ہو رہا ہے وہ ہجرت انگیز ہے۔

لیکن باوجود اس کے تعجب اس پر ہے کہ ان ہی بیان کرنے والوں کی زبانی

روپے یعنی درہم و دینار کی کثرت کے قصبے بھی جو ہم سمجھتے ہیں وہ کچھ کم حیر انگیز نہیں ہے۔

میرا اشارہ اس دولت اور ثروت کی طرف نہیں ہے جو حکومت کے خزانے

میں جمع ہوتی تھی۔ بلکہ عوام، تجارت و صنعت و زراعت وغیرہ کے ذریعہ سے

جو کماتے تھے۔ اس کا اندازہ ابن حوقل ہی کی ان گواہیوں سے ہو سکتا ہے

ایک طرف وہ مغربی افریقہ کے آخری حدود یعنی بادغشت جو سحلباسہ سے بھی

دو مہینے کی فاصلہ پر ہے اسی کے متعلق ابن حوقل کا بیان ہے کہ۔

سأبیت صکا کتب بدین علی محمد میں نے ایک چک بادغشت میں دیکھا

بن ابی سعدن بادغشت و محمد بن ابی سعدون کے قرض کے متعلق

شہد علیہ العدل باثنین تھا۔ جس پر عادل گواہوں کی گواہیاں ثبت

وَأَمْ يَبْعِينَ الْغَنَاءَ بِثَمَانٍ

مختص رقم جو چمک میں مندرج تھی اس کی

(ابن حوقل ص ۴۲)

تعداد (۴۲۲) ہزار اشرفیاں تھیں۔

یہ ایک معمولی قرضہ کا چمک ہے۔ بیالیس ہزار دینار (اشرفی) اب اس کو چاندی کے سکہ پر حساب کر کے دیکھئے۔ وہی مان لیا جائے جیسا کہ اندلس وغیرہ میں تھا۔ یعنی سترہ درم کا ایک دینار ہوتا تھا۔ جب بھی یہ کیا معمولی رقم ہے جن کا خیال ہے کہ سود کے بغیر قرض کا کاروبار نہیں چل سکتا۔ ان کو دیکھنا چاہیئے کہ اتنی بڑی بڑی رقمیں بھی بغیر سود کے ایک مسلمان دوسرے مسلمان کو دے دیا کرتا تھا۔ اور سچ تو یہ ہے کہ آخرت کا یقین اگر قلوب میں ایسی استواری حاصل کر لے کہ اپنی آنکھوں کی دیکھی ہوئی چیزوں اور ان چیزوں میں جنہیں صرف پیغمبر کی آنکھوں کی دیکھی ہوئی چیزوں کی راہ سے آدمی دیکھ رہا ہے، دونوں میں فرق باقی نہ رہے تو پھر یہ کہنا ہی غلط ہے کہ سود کے بغیر قرض دینے والا بغیر سود کی توقع کے قرض دے رہا ہے۔ بلکہ بغیر سودی والے قرض پر جس سود کی توقع دلائی گئی ہے وہ سود والے قرض کے منافع سے یقیناً زیادہ محفوظ اور زیادہ قطعاً ہے۔ بات صرف طے کرنے کی محض اس قدر ہے کہ محمد رسول اللہ صلی اللہ علیہ وآلہ وسلم نے جو کچھ پہنچایا ہے خدا ہی کی طرف سے پہنچایا ہے۔

بہر حال یہ تو خیر ایک ضمنی سی بات تھی۔ میں عرض یہ کر رہا تھا کہ اشیاء کی ارزانیوں کے باوجود حیرت ہوتی ہے کہ روپیہ بھی اتنا سستا اس زمانہ میں کیسے تھا۔ مغرب کا حال وہ ہے اور مشرق کا یہ ہے۔ ابن حوقل ہی کا بیان ہے سیراف جو ایران کا قدیم تجارتی بندر گاہ تھا۔ اس کے تذکرہ میں اس نے وہاں

کے ایک سو داگر کے متعلق لکھا ہے کہ :-

اوصی ثلث ما لہ

الحاضر عندہ الف

الف دیتا

(ابن حوقل ص ۱۶۸)

اپنے اس مال کے ثلث کی اس وصیت

کی جو اس کے پاس موجود تھا اور یہ ثلث

مال دس لاکھ اشرفیوں کی شکل میں تھا یعنی

ایک ملین اشرفی۔

جس کی ثروت کا ایک تہائی ایک ملین پونڈ تھا۔ اسی سے حساب کر لیجئے کہ

اصل ثروت کی مقدار کتنی ہوگی؟

اور یہ ایک تہائی تو صرف اُس ثروت کی تھی جو اُس کے پاس وصیت کے

وقت موجود تھی۔ باقی اس کے سوا جیسا کہ ابن حوقل ہی نے اس کے بعد لکھا

ہے کہ :-

”اور مضاربت پر اس نے جو دے رکھا تھا وہ الگ سرمایہ تھا۔ جو

اس رقم کے سوا ہے۔“

۱۰ سرمایہ جو ایک کا ہو اور محنت دوسرے کی ہو، تجارت کے اس طریقہ کا نام ”مضاربت“ ہے

ضروری نہیں کہ سرمایہ ایک ہی آدمی سے لیا جائے یا محنت کرنے والا بھی ایک ہی ہو۔ بلکہ

دونوں طرف شرکت کا طریقہ اختیار کر کے بھی اس معاملہ کو کیا جاسکتا ہے جو اس زمانہ میں کیا جاتا

ہے۔ جس کی وجہ سے موجودہ کمپنیوں کی صورت گویا پیدا ہو گئی تھی۔ سرمایہ داروں کے

پس ماندہ سرمایہ کے استعمال کی یہ ایک ایسی راہ تھی کہ جس میں سرمایہ دار نفع کے ساتھ نقصانات

میں بھی محنت کرنے والوں کے ساتھ شریک ہوتا تھا۔ اسی لیے سود خواری کی وجہ سے جو

ایک اور دلچسپ لطیفہ اسی کتاب میں مدن کے ایک تاجر کا ہے اس کا نام  
 ”رامشت“ بتایا گیا ہے اس کے لڑکے موسیٰ سے ملاقات ہوئی تھی۔ تو لکھا  
 ہے کہ:

”تقرنی آلات جو موسیٰ کے زیر استعمال تھے۔ ایک دفعہ تولے  
 گئے تو ایک ہزار دو سو من وزن ان کا ٹھہرا۔“

حالانکہ رامشت کا موسیٰ سب سے چھوٹا لڑکا تھا اور نسبتاً اپنے دوسرے  
 بھائیوں کے مقابلہ میں اس کی حیثیت گری ہوئی تھی۔ اسی رامشت کے ایک  
 منشی جس کا نام علی نیلی بتایا ہے اسی کی زبان یہ روایت نقل کی ہے کہ ہر  
 ”آج سے بیس سال پہلے چین سے مال بیچ کر ہم جب لوٹے  
 تو جو کچھ مجھ کو ملا تھا وہ پانچ لاکھ دینار کی پوشی تھی۔“  
 (ابن حوقل ص ۱۹۸)

اس سے اندازہ کیا جاسکتا تھا کہ خود اصل مالک رامشت کی دولت کتنی ہو  
 گی اور یہ کوئی دو تاجروں کی استثنائی حالت تھی؟  
 ابن حوقل نے سیراف کے عام تاجروں کا حال بیان کرتے ہوئے  
 لکھا ہے کہ:

ان الرجال من التجار لنفیع  
 علی دأثرنا زیادہ علی ثلاثین  
 عموماً یہاں کے تاجر اپنے مکانوں پر چینی  
 رقم صرف کرتے ہیں۔ ان کی تعداد تیس ہزار

جو نتائج آج پیدا ہو گئے ہیں وہ اسلامی عہد میں نہیں پیدا ہوئے تھے۔ ۱۲۰

الف دیتار (ابن حوقل ص ۱۹۸) اشرقیوں سے زیادہ ہوتی ہیں۔  
 افسوس ہے کہ حکومت اور حکومت سے تعلق رکھنے والوں کی دولت کا ثروت  
 کا تو کتابوں میں عموماً تذکرہ کیا جاتا ہے لیکن عہدِ اسلامی میں حکومت والوں کے سوا  
 عام آبادی کا مالی لحاظ سے کیا حال تھا؟ لوگوں نے اس کی طرف کم توجہ کی ہے۔  
 اسی لیے عموماً ایک احساس اس قسم کا پایا جاتا ہے بلکہ بعضوں کو تو کتنے ہوئے  
 بھی دیکھا ہے کہ عہدِ اسلامی کی ارزانیوں کی وجہ یہ تھی کہ اس وقت روپیہ کی صورت  
 دیکھنے کے لیے عوام ترستے تھے۔ گذشتہ چند معمولی مثالیں صرف ابن حوقل  
 کی کتاب سے ہیں نے پیش کی ہیں۔ تفصیل اس وقت میرے سامنے بھی نہیں  
 ہے۔ یہ ایک مستقل بحث کا موضوع ہے۔ ہندوستان تک کی تاریخوں میں  
 لوگوں کو ملے گا۔ کہ ایک ایک ناجر لاکھوں بلکہ کروڑوں کا بندوبست کر  
 سکتا تھا۔

مشہور واقعہ ہے کہ عورت کے ملا عبد الغفور جو عالمگیری عہد کے تاجر  
 ہیں ان کا سرمایہ کروڑوں سے متجاوز تھا۔ دیکھو باثر الامرا جلد ۱ ص ۳۳۸  
 مالگیر کا لڑکا مراد بخش جو گجرات کا گورنر تھا۔ اس کے حالات میں بھی لکھا  
 ہے کہ حاجی پیر محمد زاہد علی سے ایک دفعہ چھ لاکھ قرض شاہزادے نے لیا۔  
 اس قسم کے جزئیات اگر جمع کیے جائیں تو ان سے عوام کی ثروت کا اندازہ ہو  
 سکتا ہے۔ اور سچ تو یہ ہے کہ آج ہندوستان میں مسلمان جو آباد ہیں اگر یہ صحیح  
 ہے کہ نحوری نے امام رازی سے روپیہ قرض لے کر ہندوستان پر چڑھائی کا سامان  
 کیا تھا۔ تو اس کے یہ معنی ہیں کہ ایک عامی مسلمان ہی کی دولت کی طفیل میں ہندوستان



فتح ہوا۔ کیونکہ امام رازی کے پاس جیسا کہ سمجھوں نے بالاتفاق لکھا ہے۔ رے شہر کے ایک طبیب کی دولت اس راہ سے پہنچی تھی کہ طبیب جو اولاد نرینہ سے محروم تھا اس نے امام صاحب کے لڑکوں سے اپنی لڑکیوں کی شادی کر دی تھی۔ اور جو کچھ کمایا تھا وہ اپنے دامادوں کے حوالے کر دیا تھا۔ غوری نے امام صاحب سے یہی روپیہ ہندوستان پر غالباً آخری دفعہ چڑھائی کے وقت قرض لیا تھا۔ جس میں اسے کامیابی نصیب ہوئی۔

اس کا پتہ تو نہ چلا کہ یہ کتنا روپیہ تھا۔ لیکن ایک فوجی مہم اور وہ بھی آخری فیصلہ کن مہم کے لیے قرض کیا دس بیس روپیہ لیا جاسکتا ہے؟  
کامل ابن اثیر میں بصرے کے ایک تاجر جس کا نام شریف عمر تھا اس کے تذکرہ میں لکھا ہے کہ ان کی سالانہ آمدنی تجارت سے دو کروڑ پچاس لاکھ درہم تھی۔

(جلد ۱ ص ۳)

انفوری نے ایک طحان (چکی پسنے والا) کے متعلق لکھا ہے کہ پہلے بصرہ میں رہتا تھا۔ معتزم باللہ کے زمانہ میں بغداد چلا آیا تھا۔ یہاں کاروبار میں اس کے اتنا فروغ ہوا کہ ایک سو (دینار) اشرفی روزانہ زکوٰۃ کی مد میں خیرات کیا کرتا تھا۔

(ص ۳۳)

عباسی خلفاء کے عہد میں جوہریوں کی ایک طویل فہرست کتابوں میں ملتی ہے ان ہی جوہریوں میں الجصاص جوہری بھی تھا۔ مقتدر باللہ ایک دفعہ اس سے خفا ہو گیا اور حکم دیا کہ اس کی دولت کا جائزہ لیا جائے۔ لکھا ہے کہ صرف اشرفیاں ایک کروڑ آٹھ لاکھ برآمد ہوئیں۔ ماسوا اس کے دوسری قسم کی جائیدادیں مثلاً مکانات



گاؤں۔ گھر کا سا زوسا مان یہ چیزیں نقد دولت سے الگ تھیں۔ اور عیالوں یا امویوں کے دور کو جانے دیکھئے خود عہد نبوت اور خلافت راشدہ میں عوام میں دولت مندوں کی کیا کمی تھی۔ مشہور صحابی حضرت طلحہ رضی اللہ عنہ جو اپنی خیر و خیرات کی وجہ سے "القیاض" کے لقب سے مشہور تھے۔ لیکن باوجود ان فیاضیوں کے وفات کے بعد جو دولت چھوڑی تھی اس کا اندازہ اسی سے کیجئے کہ خزائچی کے پاس بارہ لاکھ درہم نقد موجود تھے۔ جائداد جو چھوڑی تھی اس کی قیمت تین کروڑ لگائی گئی۔ ابن سعد نے طبقات میں لکھا ہے کہ ایک روایت یہ بھی ہے کہ وفات کے بعد تین ہزار سونا حضرت طلحہ رضی اللہ عنہ کے خزانے سے برآمد ہوا۔ بھار گائے کی کھال کو کہتے ہیں۔

حضرت عبدالرحمن بن عوف کی ثروت کا قصہ مشہور ہے۔ وفات کے بعد سونے کے ڈالے جب ان کی بیویوں میں تقسیم ہونے لگے تو کاٹنے والوں کے ہاتھ میں چھالے پڑ گئے۔ چار بیویوں میں ہر بیوی کو اسی اسی ہزار اشرفیاء ملیں۔ حضرت زبیر بن العوام کی دولت کا اندازہ موجودہ حسابی اصطلاح میں ۳۵ ہزار ملین کیا گیا ہے۔ اور عموماً ان لوگوں کے پاس یہ سرمایہ کاروبار یعنی تجارت و زراعت ہی سے اکٹھا ہوا تھا۔ حضرت طلحہ رضی اللہ عنہ تو صراحتاً منقول ہے کہ میرے پاس جو کچھ بھی ہے سب تجارت اور بیوپار سے حاصل ہوا ہے۔ کاشت بھی مختلف مقامات میں کرتے تھے۔ صرف مدینہ منورہ کے کھیتوں اور باغوں کی سیرابی کے لیے بیس اونٹ کام کرتے تھے۔ مدینہ میں گہیوں کی کاشت کی ابتداء آپ ہی نے کی۔ عہد صحابہ رضی اللہ عنہم کی تجارت و زراعت اور دوسرے معاشی

کاروبار کا قصہ طویل ہے۔

صحابہ کے بعد بھی ایک زمانہ تک مسلمانوں کے اندر تجارتی اولعزمیوں کے جس جذبہ کو ہم پاتے ہیں۔ جس ایمان پر اسلامی عہد کے ان شاداب دنوں میں تجارتی کاروبار رہا تھا۔ اس کے لحاظ سے عوام کی مذکورہ دولت و ثروت میں شک کرنے کی کوئی وجہ بھی معلوم نہیں ہوتی۔ ابن حوقل نے یہ بیان کرتے ہوئے کہ اربیل سے مرانہ جانے والوں کو کن کن منزلوں سے گذرنا پڑتا ہے۔ ایک منزل کا نام کورہ سرہ بتایا ہے۔ لکھا ہے کہ وہاں ایک قصر عظیم بڑے قلعے کے اندر ہے۔ پھر یہ کہتے ہوئے کہ اس کو رد ضلع میں کنتی رسانیق (سب ڈویژن) ہیں۔ لکھا ہے کہ اس علاقے میں سالانہ چند میلے چاند کی ابتدائی تاریخوں میں لگتے ہیں۔ آگے یہ بیان کر کے کہ:

وقد ادرکتھا قدیمًا و دخلتھا  
وانا حدث (ابن حوقل ص ۲۵۲)  
ہوا ہوں۔ جب تو عمر تھا۔

اس میلہ کی تشریح جن الفاظ میں اس نے کی ہے ان کا ترجمہ یہ ہے:

”ان میلوں میں طرح طرح کے لوگ جو مختلف قوموں سے تعلق رکھتے ہیں شریک ہوتے ہیں۔ جن کے ساتھ مختلف قسم کے تجارتی سازوسامان ہوتے ہیں۔ مثلاً کپڑے، عطر، سرکہ، روشنی کے سامانوں کو بیچنے والے۔ مٹھی پیرے۔ سونا۔ چاندی۔ گھوڑے۔ نجر، گدھے، گائے، بیل، بھیڑ، بکریاں وغیرہ۔“

پھر اس کے بعد لکھا ہے کہ:

”جس زمین اور جس علاقے میں یہ میلہ لگتا ہے اور اس کی نشیبی زمینوں۔ اُس کے ٹیلوں، اس کے پہاڑوں پر جو مخلوق اکٹھی ہوتی ہے اُس کو دیکھ کر حج کے موسم کا موقف یاد آجاتا ہے۔ بلکہ جو چیزیں اس میلے میں جمع ہوتی ہیں اور جتنے علاقے کو وہ گھیرتی ہیں ان کو دیکھتے ہوئے تو کہا جاسکتا ہے کہ عرفات کے میلے سے بھی یہ میلہ بڑا ہوتا ہے۔ حالانکہ خود عرفات کا میدان جس میں حج کے موسم میں یمن، مصر، عراق، مغرب اقصیٰ، شام، خراسان اور جو جو علاقے ان مقامات سے ملے ہوئے ہیں وہاں کے لوگ تین فرسخ (یعنی نو میل) کے طول و عرض میں پھیلے ہوئے ہوتے ہیں۔“

پھر کوہ سرہ کے اس میلے میں جس پیمانہ پر کاروبار ہوتا ہے بطور مثال کے اس نے ذکر کیا ہے کہ صرف ایک تاجر اور اسحاق ماجروانی کے متعلق مجھے معلوم ہوا کہ دو لاکھ جانور تو اس کے میلے میں ایک سال بکے تھے۔ ابن حوقل کا بیان ہے کہ میں نے ابو محمد عبدالرحمن ابن السری سے پوچھا کہ کیا یہ واقعہ ہے؟ تو انہوں نے اس کی توثیق کی اور کہا کہ اس بیچارے کا انتقال ہو گیا۔ پھر بیان کیا کہ اسی میلے میں اس نے کبھی دس دس لاکھ بھیڑ بکریاں فروخت کی ہیں۔ میں نے کہا کہ دس لاکھ؟ تو انہوں نے کہا کہ ہاں دس لاکھ! بلکہ اضافہ کیا کہ دوسرا تاجر جس کا نام شعیب بن مہران تھا اُس نے بھی اسی قدر جانور فروخت کیے تھے۔ انہوں نے خود ابن حوقل نے لکھا ہے کہ:

”اس میلے کے متعلق اور بھی واقعات بعد کو مجھے معلوم ہوتے رہے لیکن ان چیزوں کی تفصیل میری اس کتاب کا موضوع نہیں ہے۔ واقعہ کے اندازے کے لیے صرف اتنی بات بھی کافی

ہے“ (ابن حوقل ص ۱۵۱)

اور یہ تو ایک نمونہ مشرقی ممالک کی تجارت کا تھا۔ یہی ابن حوقل مغرب کا چشم دید حال ان الفاظ میں بیان کرتا ہے۔ یعنی مصر سے نکل کر آدمی جب صحرائے لیبیا کی طرف روانہ ہوتا ہے تو یہ لکھ کر سب سے پہلے جو بڑا شہر اس کے سامنے آتا ہے وہ برقہ ہے اور برقہ سے قیروان کو راستہ جاتا ہے۔ بہر حال مغربی افریقہ کی اس پہلی منزل کی کیفیت یہ تھی۔

اس شہر برقہ میں بکثرت تمہیں تاجر اور دوسرے ممالک کے لوگ ہر وقت اور ہر زمانہ میں نظر آئیں گے۔ ان لوگوں کی آمد و رفت کا سلسلہ کسی وقت بھی منقطع نہیں ہوتا۔ اور یہ سب کے سب یوپار کی غرض سے آتے جاتے رہتے ہیں۔ قافلوں پر قافلے تمہیں اس حال میں ملیں گے کہ ان میں کوئی مشرق سے مغرب کی طرف جا رہا ہے۔ کوئی مغرب سے مشرق کی طرف آ رہا ہے اور اس کی وجہ یہ ہے کہ یہی وہ مغربی مقام ہے جہاں اوسط سے چرم اور کھجور وغیرہ کھینچ کر آتے ہیں۔ اس شہر میں متعدد بازار اور میلے ہیں جو ہر وقت گرم رہتے ہیں۔ ان میں اون۔ سیاہ مرچ۔ شہد۔ موم۔ روغن زیتون۔ اور طرح طرح کی چیزیں مشرقی اور مغربی ممالک

سے آتی جاتی رہتی ہیں“ (ابن حوقل ص ۴۲)

اور اگر ابن حوقل کا یہ کوئی گھڑا ہوا لطیفہ نہیں بلکہ واقعہ ہے تو عہدِ اسلامی کے تجارتی وولوں اور اس راہ کے بلند حوصلوں کا کوئی ٹھکانہ ہے۔ مطلب یہ ہے کہ سیراف جس کے متعلق گذر چکا کہ ایران کی قدیم بندرگاہ ہے۔ اسی شہر کی تجارت اور اس کے تاجروں کا حال بیان کرتے ہوئے اس نے بجنہ لکھا ہے کہ اس کے الفاظ ہی نقل کیے دیتا ہوں کہ:

ولقد بلغنی انہ جلا  
من سیراف الف البحر  
حتیٰ انہ لم یخرج من  
السقینۃ نحو اربعین  
سنۃ وکان اذا قارب الیہ  
اخرج صاحبہ فقضی  
حوائجہ فی کل مدینۃ  
یتحول من سقینۃ الی آخر  
اذا انکسرت واحتیج الی  
اصلاحہا۔ (ابن حوقل ص ۲)

مجھے معلوم ہوا ہے کہ سیراف کے ایک آدمی (تاجر) کو سمندر سے اتنا انس ہو گیا تھا کہ جہاز سے چالیس سال تک اس نے باہر قدم ہی نہیں رکھا۔ جب خشکی (یعنی کسی سمندر کے ساحل پر پہنچنا تھا تو اپنے کسی ساتھی کو وہاں بھیج دیا کرتا تھا جو تمام ضروریات کی تکمیل ہر شہر میں کر دیتا تھا اور کوئی جہاز اگر ٹوٹ جاتا یا مرمت کے قابل ہو جاتا، لیکن خشکی پر اترتا نہیں تھا)

اس واقعہ کو نقل کرنے کے بعد اس نے لکھا ہے کہ:

”ان ہی تجارتی اور العزیمیوں کا نتیجہ ہے کہ یہ لوگ بڑے دو لقمند ہو گئے ہیں۔ ان لوگوں میں سب سے بڑی خصوصیت یہ ہے کہ

مسافرت کی زندگی کو خوب برداشت کرتے ہیں۔ یہی راز ہے  
اس بات کا کہ جہاں کہیں یہ ہوں وہاں بڑی فراغت والی کی زندگی بسر  
کرتے ہیں۔“

پھر سیراف کے ایک لکھپتی کا ذکر کیا ہے جس کا نام ابو بکر احمد بن عمر السیرانی  
تھا بڑا طویل قصہ اس کا نقل کیا ہے کہ وہ بصرے میں تھا اس کے کسی دوست کا  
خط لے کر ابن حوقل اس سے بصرے میں کسی ضرورت سے ملا خط لے کر اس  
نے پڑھا بھی نہیں صرف زبانی پوچھنے لگا کہ اس میں کیا لکھا ہوا ہے اور قتل  
اس کے کہ ابن حوقل اپنی بات پوری کرے اقبل علی خدمہ و ذکرہا کبہ و حالہ  
د اپنے نوکروں کی طرف متوجہ ہو کر جہازوں کا حال دریافت کرنا شروع کیا  
ابن حوقل نے لکھا ہے کہ اس کا یہ تنکیرانہ طرز عمل مجھے سخت ناگوار گذرا اور  
اسی وقت میں اٹھ کر باہر نکل آیا۔ اس کا بیان ہے کہ غصے کے مارے مجھے  
یہ بھی سوچ نہیں رہا تھا کہ میں کہاں جا رہا ہوں اور میرے سامنے کیا ہے۔ اس کے  
بعد طویل قصہ ہے کہ تاجروں نے مجھے جب نہیں پایا تو نوکروں سے پوچھا لوگوں  
نے کہا کہ وہ تو غصہ میں چلا گیا۔ آدمی دوڑا کر مجھے واپس بلایا وغیرہ وغیرہ۔ دراصل  
عام طور پر تاجروں خصوصاً سیراف کے تاجروں کے متعلق اس کے قلم سے یہ جملہ  
بوزن نکل گیا ہے کہ:

سیراف کے تاجروں پر  
بہ نسبت دوسروں  
کے مال کی محبت زیادہ

اما تجارہم فالغالب علیہم  
محبة الجمع للمال والحرص  
فوق من سواہم من اهل

الامصا، (ابن حوقل ص ۲۰۶) غالب ہے۔

دراصل اس کی وجہ احمد بن عمر تا جبر کی شاید یہی بے اعتنائی ہے ورنہ پرج یہ ہے کہ آج جب مسلمان اپنی حکومت اور حکومت کی آمدنی کھو چکے ہیں۔ خصوصاً ہند میں جتنے بھی اسلامی اور دینی کام انجام پارہے ہیں، عموماً ان ہی مسلمانوں کی سخاوت و سیر چشمی کے رہاں منت ہیں۔ میں تو ان اسلامی تاجروں کو اس زمانہ میں ”عزۃ الاسلام والمسلمین“ کے لقب سے ملقب کرتا ہوں۔“

ایسا معلوم ہوتا ہے کہ جو کچھ آج ہی نہیں، مسلمانوں کے عام لوگوں کا خوشحال طبقہ جن میں زیادہ تر تاجروں ہی کی جماعت تھی۔ ان کا یہی حال تھا۔

نور ابن حوقل نے مختلف ممالک کے حالات جو بیان کیے ہیں بطور مثال کے ان نمونوں کو بھی دیکھ لیجئے اسی راستہ کے تذکرے میں جو مصر سے قبروان کو جاتا تھا۔ برقعہ کی منزل کے بعد اس نے اس مرحوم طرابلس الغرب کا ذکر کیا ہے۔ جس سے ان حالیہ نکتوں کی ابتدا مسلمانوں پر شروع ہوئی ہے جن سے بیسویں صدی عیسوی میں مسلسل ہم گذر رہے ہیں۔ یہ لکھ کر کہ:

”سفید پتھروں سے بنا ہوا یہ شہر ساحل سمندر کے کنارے بڑا شہر ہے۔ بازار بھی اس کے وسیع ہیں۔ برقعہ سے اس کی بلندی کچھ کم ہے یہاں محض خاص قسم کے لذیذ فواکہ بھی ملتے ہیں۔ مثلاً امرود اور فرسک و ایک قسم کے نرم چھلکے کا شفتالو اگرچہ کم ہوتے ہیں۔ لیکن لذت و شیرینی میں ان کی نظیر کم دیکھنے میں آئی ہے۔“



یہ بھی لکھا ہے کہ:

”یہاں کے بازار میں قیمتی اون اور بہترین لباس جو نفوس پر کھلتے ہیں اور نیلے رنگ کے ہوتے ہیں۔ اسی طرح سیاہ جتے جن کی کافی قیمت ہوتی ہے اور اسی قسم کی چیزیں ان جہازوں سے اترتی ہیں جو یہاں شب و روز لنگر انداز ہوتے ہیں اور صبح و شام تجارت کا یہی قصہ جاری رہتا ہے۔ روم اور مغربی افریقہ سے مال یہاں آتا ہے جو مختلف نوعیت کا ہوتا ہے“

پھر طرابلس کے باشندوں کی کچھ خصوصیات کا اظہار ان الفاظ میں کرتے ہوئے کہ:

”ان لوگوں میں جوان کے گرد و نواح میں رہتے ہیں شہر طرابلس کے باشندے عزت کی نظروں سے دیکھے جاتے ہیں خصوصاً ان کا رہن سہن، لباس، حسن صورت اور شریفانہ معتدل زندگی، خاص امتیاز رکھتی ہے“

## مسلمانوں کی مہمان نوازی اور تعمیری مذاق کی

### خصوصیات

آخر میں مسافروں اور پرولسی تاجروں کے ساتھ مروت کا جو سلوک ان لوگوں کی طرف سے ہوتا تھا اس کو بیان کرتے ہوئے ابن حوقل لکھا ہے کہ:

» ان لوگوں کا بڑاؤ دوسروں کے ساتھ بڑا اچھا ہے۔ دل ان کے نرم اور محبت سے بھولے ہوئے ہیں۔ ان کی پاک و صاف شہری ہیں۔ سمجھ درست اور سلجھی ہوئی ہے۔ جسمانی صحت بھی ان کی قابل رشک ہے۔ لوگوں سے جو معاملہ کرتے ہیں اس میں ان کی ہمیشہ تعریف ہی کی جاتی ہے۔ حکومت کے ساتھ بھی ان کا تعلق امن پسندانہ ہے۔ مسافروں اور پر دیسیوں کے ساتھ تو ان کا بڑاؤ اتنا اچھا ہے کہ مشکل ہی سے کسی دوسرے شہر کے لوگ اس باب میں ان کا مقابلہ کر سکتے ہیں۔ سرابیں بھی ان کے شہر اور علاقہ میں بکثرت ہیں۔

پھر مسافر نوازی کے سلسلے میں ان کے طریقہ خاص کا ذکر ان الفاظ میں کرتا ہے کہ:

» جب ان کی بندرگاہ پر جہاز پہنچتے ہیں تو اس علاقہ میں تیزو تند ہوائیں چونک چلتی رہتی ہیں اس لیے سمندر میں بڑا تلاطم رہتا ہے جہاز کہاں پر لنگر انداز ہوں۔ اس کے فیصلہ میں خاصی دشواری پیش آتی ہے۔ لیکن شہر والوں کا قاعدہ ہے کہ جوں ہی کسی جہاز پر نظر پڑتی ہے فوراً اپنی اپنی کشتیوں اور جہازوں کو لنگر دینے کے لیے جن رسوں کی ضرورت ہوتی ہے لے کر پہنچ جاتے ہیں اور یہ معاملہ کسی معاوضہ کی توقع پر نہیں کرتے بلکہ رضا کارانہ طور پر ایک رواج ہے۔ اس علاقے میں جاری ہو گیا ہے اور فوراً ہی رسوں کو پھینک کر چہر

لمحوں میں بڑی پھرتی سے جہاز کو ٹنگر انداز کر دیتے ہیں۔ یہ کام کچھ اس طرح انجام دیتے ہیں۔ معلوم ہوتا ہے کہ ان کو کوئی زحمت ہی نہیں اٹھانی پڑتی اور لطف یہ ہے کہ ایک جہاز اس کام کا معاوضہ جہاز والوں سے نہیں چاہتے۔ صرف پروسیوں کی خدمت اور ان کے لیے آسانی بہم پہنچانے کا شوق ہے جو ان سے اس کام کو انجام دلاتا ہے۔“

(ابن حوقل ص ۷۱)

یہ مغرب کے مسلمانوں کی زندگی کا ایک نمونہ تھا۔ اب مشرق کا نمونہ بھی ابن حوقل ہی کی زبان سے ملاحظہ کیجئے۔

وہ ایران کے ان باشندوں کا جو اس کے زمانہ میں وہاں آباد تھے۔ ان الفاظ میں تذکرہ کرنے کے بعد کہہ:

وبقارس سنة جميلة وعادة  
فیما بینہم (ابن حوقل ص ۷۲) عمدہ عادتیں پائی جاتی ہیں۔

پھر اس کی تفصیل کے بعد اسی مشرقی حصہ ملک کے ایک رئیس جن سے ابن حوقل نے بھی ملاقات کی تھی ان کا نام جعفر بن اسلم بتاتا ہے اور وہ حارث بن افریقون کے کاتب (سکرٹری) تھے۔ صرف اس ایک شخص کے متعلق وہ لکھتا ہے کہ:۔  
پچاس سال کی مدت میں ایسا کوئی آدمی شاید ہی ہوگا جو نواسان

۱۰ اس موقع پر بے ساختہ مغلی تمدن کی اس آخری یادگار کا قدرتنا خیال آجاتا ہے۔ میرا

پہنچا ہو۔ اور اس امیر کے بذل و نوال سے متفق نہ ہوا ہو۔ یا کوئی نہ کوئی احسان کسی نہ کسی طریقہ سے اُس پر اس امیر کی طرف سے نہ ہوا ہو۔ خواہ اس کی ملاقات بھی اس امیر سے نہ ہوئی ہو بلکہ خط یا تحفہ ہی کے ذریعہ سے اس کی رسائی اس کے دربار تک ہوئی ہو۔

اور آخر میں اس خیر مجسم کے متعلق لکھا ہے کہ در  
”بلکہ اس شخص نے تو بعض ایسی مخفی تدبیریں اختیار کر رکھی ہیں جن کے ذریعے سے ان لوگوں کو بھی اس سے فائدہ پہنچ جاتا ہے جنہوں نے اس شخص تک پہنچنے اور رسائی حاصل کرنے کی کوشش

اشارہ حکومت اصفیہ کے سابق مدار الملہام ہمارا جو کشتن پر شاد آبخمانی سے ہے۔ کتنے ولے پیح کتنے تھے کہ خواہ وہ مسلمان ہو یا نہ ہو۔ لیکن اسلامی تمدن جو ہندوستان میں قائم ہوا تھا اس کی وہ یقیناً آخری یادگار تھا۔ بیس پچیس سال تک خود اس فقیر نے دیکھا کہ ٹھیک ان کا حال بھی حیدر آباد میں ہی تھا۔ یہ ناممکن تھا کہ حیدر آباد میں باہر سے کوئی آدمی آجائے اور ہمارا ج تک کسی طرح اس کی رسائی ہوئی ہو اور وہ حالی ہاتھ واپس کیا گیا ہو۔ مگر وہ آخر آدمی تھا اب وہی حیدر آباد ہے اور وہی اصفیہ حکومت ہے۔ آمدنی کے لحاظ سے بھرتا اب اس کی حالت بہ نسبت سابق کے بہتر ہے لیکن جس تمدن نے اب ہندوستان میں اپنا نیمہ گاڑا ہے حیدر آباد اس کے سائے سے کیسے پیح سکتا تھا۔ حالانکہ سننے میں آتا ہے کہ آج سے چالیس پچاس سال پہلے حیدر آباد میں ایک مہراج ہی نہیں تھے بلکہ امراء کی یہ دنیا سنیاں، مسافر نوازیوں عام تھیں۔ لیکن جہاں ان کا تمدن مدفون ہوا وہیں وہ بھی ہو گئے ۱۲

بھی نہ کی ہو۔ اور اپنی حاجت کسی طریقہ سے بھی اس پر ظاہر نہ کی ہو یا  
 اور وہ تدبیر جو اس امیر نے مسافروں کے متعلق اختیار کر رکھی تھی اس کی تفصیل  
 ان الفاظ میں کرتا ہے کہ :-

” اس شخص نے ان تمام مواضع و مقامات میں جو اس کی جاگیر میں  
 ہیں سرانہی تعمیر کرا دی ہیں اور ان سراؤں پر ان ہی مواضع اور مقامات  
 کی آمدنی کا ایک حصہ وقف کر رکھا ہے۔“

اس قسم کے تمام مقامات میں اس امیر کی طرف سے گائیں پی ہوئی ہیں  
 تو ام دینے جو اس کے ان مقامات میں یلنجر اور چیزوں کی دیکھ بھال  
 کے لیے اس کی طرف سے نگران اور داروغہ ہیں، ان گالیوں کے دودھ  
 کو نکلواتے ہیں اور راہ گیروں اور آنے جانے والوں کی تواضع اسی  
 خالص دودھ سے کرتے ہیں۔ صرف دودھ ہی نہیں بلکہ اس کے ساتھ  
 دوسرے کھانے اور اطعمہ بھی ہوتے ہیں۔ جو ان مسافروں کی ضرورت  
 کے لیے کافی ہوتے ہیں۔ اسی طرح گرمیوں کے دنوں میں اس کے ساتھ  
 اس امیر کی ان تمام سراؤں میں راسب دد ہی یا لسی، کا نظم رہتا ہے حکم  
 ہے کہ انتہائی اخلاق اور مہربانی کے ساتھ ہر اس شخص کو یہ پلایا جائے  
 جو اس کی جاگیر کے ان علاقوں سے گذرتے ہیں۔“

ابن حوقل نے یہ بتاتے ہوئے کہ ہر سرانے میں اس امیر کی طرف سے جو گائیں  
 رہتی ہیں ان کی تعداد کیا ہوتی ہے، میں تو پڑھ کر حیران ہو گیا کہ بادشاہ نہیں۔ وزیر  
 نہیں۔ ایک معمولی حکومت کا عہدہ دار یعنی سکرٹری، اور فیاضی کا حال یہ ہے۔

سینے ابن حوقل راوی ہے کہ:-

وما من قرية وسرباط له الا  
وفية المائة بقرة الى فوق  
ذلك لهذا الوجه المقصد  
دون بقرة العاملة له  
في اسباب مناعة -

اس شخص کا کوئی گاؤں اور اس کی کوئی  
سڑائے ایسی نہیں ہے جس میں ستر اور ستر  
سے اوپر گاؤں محض اس مقصد یعنی  
سافروں کے لیے، نہ رہتی ہوں۔ یہ گاؤں  
ان بیلوں کے علاوہ ہیں جو خود امیر کے  
ذاتی کاروبار کو انجام دینے کے لیے وہاں  
رکھے جاتے ہیں۔

(ابن حوقل ص ۲۰۹)

اس سے آپ کو اس زمانے کے مسلمانوں کے اس ذوق کا بھی اندازہ ہو سکتا ہے  
جو مویشیوں کی پرورش اور نگہداشت کے متعلق رکھتے تھے۔ خیال تو کیجئے۔ ہر ہر

۱۔ جانوروں، پرندوں اور اسی قسم کی چیزوں کے پالنے کا ایک عام ذوق اسلامی امرا میں پایا  
جاتا تھا۔ پھر کوئی کتاب لکھنا چاہے تو لکھ سکتا ہے لیکن ایک ہندوستانی امیر نے جو باغ  
حیوانات اپنے یہاں قائم کیا تھا۔ میں تو نہیں سمجھتا کہ موجودہ زمانہ کے باغ حیوانات میں بھی  
وہ چیزیں اس وقت تک جمع کی گئی ہوں۔ بلکہ جمع کرنے کا خیال بھی کسی کو مشکل ہی سے ہو  
سکتا ہے۔ صاحب آثار الامراء نے فیض اللہ خاں جو شاہ بھمانی اور علیگیری عہد کے امرا میں  
ہیں ان کے متعلق یہ لکھ کر بجز مویشیوں، چوپاؤں اور ندوں، وحشی جانوروں، پرندوں اور  
حشرات الارض کے اور کسی کی صحبت مشکل ہی سے یہ اختیار کرتے ہیں۔ ان کے لیے  
دنیا کے شہروں اور مختلف بندرگاہوں سے لوگ اس قسم کی چیزیں لے کر آتے رہتے ہیں۔

قریب اور ہر رباط میں علاوہ عام کاروباری ضرورتوں کے سوا اور سو سے اوپر گائیوں کا رکھنا اور اس طور سے رکھنا کہ مسافروں کو ان کے دودھ سے ہر وقت تمتع و استفادہ کا موقع ملتا رہے۔ کیا معمولی نگہداشت اور توجہ کا محتاج ہے؟ ماورالنہر کا تذکرہ کرتے ہوئے اسی ابن حوقل نے ایک موقع پر لکھا ہے کہ: ”کھانے پینے، لباس وغیرہ کے لحاظ سے یہ لوگ جس فراخی اور فراغی کی حالت میں ہیں اس کا ذکر تو میں کر چکا۔ یہی حال ان کے پانی کا ہے۔ حد سے زیادہ شیریں۔ ٹھنڈا اور ہلکا پانی ہر جگہ ماورالنہر میں باسانی بکھرا ہے۔ جو اس ملک کے پہاڑوں اور غزاروں میں دوڑنا رہتا ہے۔ اور اس پر لطف یہ ہے کہ باسانی جمد (قدرتی برف) بھی ان کے قابو میں ہے۔ ہر جگہ یہ برف یہاں ملتی ہے۔“

آخر میں روایت نقل کی ہے:

گویند کہ در جانورے بود از وحشی دانی متعارف و غیر متعارف کہ در سرکارش فراہم نیاید انتہا اس ذوق کی یہ تھی کہ لیک، پشتر، بوس و شیش را در ادانی جو بی دستی نگاہداشتے و پرورش مے دادے یعنی مچھ، کھٹل، کیرے جو غلہ میں پڑتے ہیں اور جو میں تک جیسی چیزوں کو لکڑی اور تانبے کی بنے ہوئے ظروف یعنی ڈبیہ وغیرہ میں ان کو محفوظ کیے ہوئے تھے اور اور ان کی پرورش کرتے تھے۔ (ماثر الامراض جلد ۲ ص ۱۰۱) سانپ بھوتک تو عجائب خانے میں دیکھے گئے ہیں لیکن مچھروں، کیروں، چوہوں وغیرہ جیسی چیزوں کو بھی زندہ عجائب خانہ میں شریک کرنا یہ اسی مسلمان رئیس کی اُپسج تھی ۱۲۔



اس تذکرہ کے بعد لکھتا ہے کہ:۔  
 ”ان کی مویشیاں اور جو بچے اُن سے حاصل ہوتے ہیں وہ ان  
 کی تمام ضرورتوں کے لیے کافی ہیں۔ کیونکہ ان مویشیوں کے ساتھ  
 ان کا گہرا تعلق ہے۔ اور یہی حال نچروں، اونٹوں اور گدھوں کا  
 ہے۔“

اس نے لکھا ہے کہ:۔

”ان کی بھیڑ بکریاں بھی اتنا دودھ دیتی ہیں جو ان کی ضرورت  
 سے زیادہ ہوتا ہے۔ یہ بکریاں عموماً غزیہ اور خز لجمیہ ہوتی ہیں  
 ان کے پاس زیادہ بچے جننے والی بکریاں اور دوسرے مویشی بکثرت  
 ہیں۔“ (ابن حوقل ص ۳۳۶)

ان غزیہ اور خز لجمیہ بکریوں کا حال ان ہی لوگوں نے یہ لکھا ہے کہ:۔  
 ترکوں دینے جو غزا و خز لجمی کھاتے تھے  
 ان ہی ترکوں کی یہ بکریاں چار سے کم  
 بچے تو دیتی ہی نہیں۔ زیادہ پانچ اور چھ  
 تک تعدلوان کے بچوں کی پہنچ جاتی  
 ہے گویا ان کا حال کتیا کا سلسلے دینی  
 وہ بھی اسی قدر زیادہ بچے دیتی ہے، باقی  
 دو یا تین بچے، کبھی کبھی انفرادی طور پر  
 ایسا بھی ہوتا ہے (لیکن عام حال وہی ہے)

ولا تضع الشاة بالترد  
 اقل من اربعة واذا  
 كثرت خمسة او  
 ستة شبه الكلبة فاما  
 لاشات والثلثة  
 فلا تضع الا في  
 الفرد۔

(الہمدانی و ابن حوقل ص ۲۹)

اور سچ تو یہ ہے کہ ابنِ حوقل کا یہ بیان ماوراء النہر اور اس کے فواکہ کے متعلق اگر صحیح ہے یعنی اُس نے اس علاقے کے میووں اور فواکہ کا تذکرہ کتنے ہوئے لکھا ہے کہ :-

«باقی ان کے فواکہ تو تم سعد دریا کی وادی اور اشروسنہ فرغانہ  
شائش کے علاقوں میں سفر کرتے ہوئے اگر گھسو گے تو تم کو خود معلوم  
ہو جائے گا کہ اتنے پھل دنیا میں شاید ہی کہیں ہوتے ہوں۔ کثرت  
ہی کا نتیجہ ہے کہ عموماً ان پھلوں کو ان کے جانور اور ان کے مویشی  
کھاتے ہیں» (ابنِ حوقل ص ۳۳۷)

خیال کرنے کی بات ہے کہ بکر لیں اور بھیروں، گایوں کو جہاں سیب،  
ناشپاتی، شتالو۔ اور خدا جانے کیا کیا پھل، جس کی تفصیل بھی مختلف مواقع پر  
ان لوگوں نے کی ہے یہ چیزیں کھلائی جاتی ہوں وہاں کے آدمیوں سے تو کیا  
جانوروں سے بھی ان ملکوں کے آدمی برابری نہیں کر سکتے جن کی نسبت میں ان  
پھلوں کے صرف نام ہی ہیں۔

بہر حال گفتگو تو اس میں ہو رہی تھی جو ان ممالک کے لوگ پروسیوں اور  
مسافروں کے ساتھ برتاؤ کرتے تھے۔ ایران کے بعد ایک اور نمونہ ماوراء النہر  
کا بھی دیکھتے چلیے۔ ابنِ حوقل نے یہ لکھ کر کہ باقی اس علاقہ کے رہنے والوں  
کی سیر چشمیاں، مسافروں، نوازیوں، سو اس کا حال یہ ہے۔ ابنِ حوقل کے الفاظ میں  
منیبے۔

لکھا ہے کہ :-

ماوراء النہر کے اکثر علاقوں کا حال یہ ہے کہ وہاں کے لوگ، گویا ایک ہی گھر کے رہنے والے معلوم ہوتے ہیں۔ کوئی کسی کے گھر جب مہمان ہو کر آتا ہے تو اسے ایسا محسوس ہوتا ہے کہ خود اپنے ہی گھر میں آتا ہے۔ میزبان مسافروں کے آنے سے بچائے کسی گرانے کے عموماً مسافروں کی ضرورتوں کی تکمیل میں کوشش کرتے ہیں خواہ پہلے سے شناسائی نہ بھی ہو۔ اور نہ کسی معاوضہ کی توقع سے ایسا کرتے ہیں۔

فان الناس فی اکثر ما وراء النہر کانہم فی دار واحدة ما ینزّل احد باحد الا کانہ دخل فی دار نفسه لا یجد المضیف من طارق بطرقہ کراہیۃ بل لیتفرغ جہدا فی اقامۃ اودۃ من غیر معرفہ تقدست ولا توقع لمکافاتہ (ابن حوقل ص ۳۳۸)

اسی سلسلے میں اور بہت سی دوسری چیزوں کا تذکرہ کرتے ہوئے ایک نمونہ کا ذکر ابن حوقل نے ان الفاظ میں کیا ہے:

”میں نے سعد کے علاقے میں خود ایک مکان کو دیکھا۔ اب تو وہ بند پڑا ہوا ہے لیکن مجھے صحیح ذریعہ سے یہ معلوم ہوا ہے کہ تقریباً سو سال تک اس ڈیوڑھی کا پچاٹک کبھی بند نہیں ہوا، اور اس طویل عرصے میں کسی مسافر کو اترنے سے یہاں منع نہیں کیا گیا، اور آخر میں یہ نقل کرتا ہے کہ:

”بسا اوقات ایسا بھی ہوا ہے کہ اچانک بغیر کسی سابقہ اطلاع

کے سوسو۔ دودو سوسو آدمی بلکہ اس سے بھی زیادہ اپنے اپنے جانوروں اور سواریوں، ساز و سامان اور نوکر پارک کے ساتھ عزت کو پہنچے ہیں۔ لیکن انہوں نے دیکھا کہ ان کے جانوروں کو بھی کافی گھاس چارہ۔ دانہ پھنچا دیا گیا اور خود ان کے کھانے پینے اور اڑھتے بچھانے کا انتظام اس طور پر کر دیا گیا تھا کہ خود اپنے سامان کو کھولنے کی ضرورت ان مسافروں کو نہیں پڑی۔ اور لطف یہ ہے کہ یہ سارا سامان اتنی آسانی سے ہو گیا کہ خود صاحب مکان کو کوئی غیر معمولی دشواری اٹھانی نہیں پڑی جس کی وجہ وہی ہے کہ مہمان کو آزی کے تمام ساز و سامان یہاں کے باشندے عموماً تیار رکھتے ہیں۔ ایسا بھی ہوتا ہے کہ ان مسافروں کی مختلف ضروریات کے لیے مختلف خدام جو ان ہی کے نام مختص ہوتے ہیں۔ تیار رہتے ہیں۔ صاحب مکان کو کسی جدید حکم کی ضرورت نہیں ہوتی۔ ملازمین کو پہلے سے معلوم ہوتا ہے کہ ان کو کیا کیا کام کرنا چاہیے۔ میزبان کا کام فقط اس قدر رہتا ہے کہ اپنے مہمانوں سے بخندہ پیشانی ملتا جلتا رہے۔ اور ان مہمانوں میں سے کسی کو بیرہ محسوس ہونے دے کہ میزبان نے کسی کے ساتھ کوئی خاص توجہی برتاؤ کیا ہے۔“

سوچنے کی بات ہے۔ سوسو، دودو سوسو مہمانوں کو اتارنے، اُن کے سونے بیٹھنے، اڑھنے سمنے کے لیے کتنے بڑے بڑے مکانوں کی ضرورت ہوگی۔ اس

سے مسلمانوں کی تعمیری اولوالعزمیوں کا بھی حال معلوم ہوتا ہے۔

میرا مقصد اسلامی تعمیرات کے ان قصوں سے نہیں ہے جو سلطنتوں کی طرف سے بنائی گئی ہیں۔ وہ تو ایک الگ بجائے خود مستقل داستان ہے۔ لکھنے والے اس پر ہمت کچھ لکھ چکے ہیں۔ قصر زہرا، قصر مزار، ابن طولون کی مصری عمارتیں، یادگار السلام بغداد، ستر من رای اور دوسری اسلامی تخت گاہوں میں تو ان کا ایک سلسلہ پھیلا ہوا ہے۔

اور سچ تو یہ ہے کہ حکومت کی جانب سے تعمیرات کا سلسلہ کما و کیف حضرت عمر رضی اللہ تعالیٰ عنہ ہی کے زمانہ میں اس حد کو پہنچ چکا تھا۔ جیسا کہ ازالۃ الخفا میں حضرت شاہ ولی اللہ نے نقل فرمایا ہے کہ:

حضرت عمر رضی اللہ تعالیٰ عنہ کی خلافت کے	در زمان خلافت عمر رضی اللہ عنہ
زمانہ میں ایک ہزار چھتیس شہران کے ملحقہ	ہزار و سی و شش شہر یا توابع ان مروج
علاقوں کے ساتھ فتح ہوئے۔ ان کے	شد و چہار ہزار مسجد ساختہ گشت و
زمانہ میں چار ہزار مسجدیں تعمیر ہوئیں۔ اور	نہ صد منبر بر جنوب عمارت جو امع

لے جس کا مطلب یہی ہوا کہ ہر مسجد میں حضرت عمر رضی اللہ تعالیٰ عنہ کے عہد میں منبر نہیں قائم کیا گیا تھا۔ حضرت امام ابو حنیفہ رو خوب فرماتے ہیں کہ نماز جمعہ اور نماز ظہر میں فرق ہے یعنی ظہر کے نماز تو ہر جگہ اور ہر شخص پر فرض ہے لیکن جمعہ کی حیثیت یہ نہیں ہے اس کے لیے خاص قسم کی آبادی کی ضرورت ہے۔ آپ دیکھ رہے ہیں کہ یہ کتنا کھل ہوا مسئلہ ہے۔ تمام صحابہ کے سامنے یہ واقع ہوا اور کسی سے منقول نہیں ہے

بجہت خطبہ جمعہ بنا کر دند۔  
 نو سو منبر محرابوں کے بازو میں جمعہ کے  
 خطبہ کے لیے بنائے گئے۔  
 (جلد ۲ ص ۶۵)

یہ ترکیب اور مقدار کا حال ہوا۔ آنحضرت صلی اللہ علیہ وآلہ وسلم کے چودہ  
 پندرہ سال کے بعد مسجدوں کا یہ نظام سارے مفتوحہ علاقے میں قائم کر دیا گیا

کہ اس نے یہ مطالبہ کیا ہو کہ جہاں جہاں مسجدیں بنانی گئی ہیں وہاں منبر بھی قائم کیے جائیں  
 جس کے معنی یہ ہوئے کہ اسی زمانہ میں صحابہ رضی اللہ عنہم کا اس پر اجماع قائم ہو چکا تھا۔ حضرت علی  
 کرم اللہ وجہہ کا مشہور اثر لا جمعۃ ولا تشریق الا فی مصر جامع، کے متعلق جن لوگوں نے یہ  
 توجیہ پیش کی ہے کہ حضرت امیر علیہ السلام کے عہد میں خوارج چونکہ مسجدوں میں حضرت کے  
 خلاف سازشی کمپنیاں کرتے تھے۔ اس لیے آپ مسجدوں میں اپنے عام اجتماع کی ممانعت  
 کر دی تھی گو باریہ حکم سیاسی مصالح پر مبنی تھا۔ یہ کتنی غلط توجیہ ہے کیونکہ حضرت علی  
 کرم اللہ وجہہ سے پہلے ہی اس نظام کو قائم کر دیا گیا تھا۔ ابن حوقل اور الہمدانی وغیرہ عموماً  
 شہروں اور آبادیوں کا حال لکھتے ہوئے یہ بھی تصریح کرتے جاتے ہیں کہ یہاں منبر ہے یا  
 نہیں۔ اس سے بھی معلوم ہوتا ہے کہ ان لوگوں کے زمانے تک جمعہ کی نماز ہر آبادی میں  
 نہیں ہوتی تھی بلکہ عموماً مرکزی مقامات کی مسجدوں میں منبر ہوتا تھا ٹھیک جیسے جاہلی  
 تمدن میں آبادیوں کے فرق کو بتاتے ہوئے آج کل یہ لکھا جاسکتا ہے کہ یہاں سینما اور  
 ٹیلیوژن نہیں ہے۔ اس سے معلوم ہوگا کہ وہ کوئی معمولی گاؤں اور جہاں بتایا جاتا ہے  
 کہ یہاں سینما حالی ہے اس سے اندازہ ہوگا کہ کوئی معقول آبادی ہے اسی طرح عہد اسلامی  
 آبادیوں کے اس فرق مراتب کو منبر ہے یا نہیں اس سے ظاہر کیا جاتا تھا ۱۲

مخفا۔ باقی کیفیت سواس کا اندازہ آپ کو مؤثر خلیں کی اس قسم کی عبارتوں سے ہو سکتا ہے۔ مثلاً کوفہ میں حضرت عمر رضی اللہ تعالیٰ عنہ کے حکم سے جو مسجد بنی تھی۔ معجم البدن میں اس کے متعلق لکھا ہوا ہے۔ میں بجنہ نقل کرتا ہوں۔

وکتب عمر بن الخطاب  
الی سعدان اختط موضع  
المسجد الجامع علی عدۃ  
مقاتلتکہ فخط علی  
اربعین الف انسان  
فلما قدم نہ یاد ترا د  
فیہ عشرين الف انسان  
وجاء بالاجتر و جاء  
باساطینہ من  
الاه۔ راسنا  
(معجم البدان ص ۲۹۷)  
جلد

حضرت عمر رضی اللہ تعالیٰ عنہ نے کوفہ  
والی سعد بن ابی وقاص رضی اللہ تعالیٰ عنہ  
کو لکھ بھیجا کہ جامع مسجد کی دوازہ بیل ان  
سپاہیوں کی تعداد کے مطابق ڈالو جو کوفہ  
کی چھاؤنی میں سکونت پذیر ہیں۔ اس فرمان  
کی تعمیل کرتے ہوئے حضرت سعد بن ابی  
وقاص نے مسجد کی بنیاد رکھی جس میں  
چالیس ہزار آدمیوں کی گنجائش تھی۔ پھر  
کوفہ کا والی جب زیاد ہوا تو بڑھا کر بیس  
ہزار آدمیوں کی گنجائش کا اور اضافہ کر دیا۔  
اس کے لیے ایٹیں شگوانی گئیں اور ستون  
اس کے ہواز سے اُٹے۔

ایک ایک مسجد جس میں چالیس چالیس ہزار انسانوں کی گنجائش پیدا کی جائے  
اور چالیس ہزار سے بھی آگے بڑھ کر زیاد کی گورنری کے زمانہ میں ساٹھ ہزار  
انسانوں تک کی گنجائش اس میں پیدا کی گئی ہو! ذرا اس مسجد کے طول و عرض کا اندازہ  
تو کیجئے۔ خرچ اس پر کیا ہوا تھا۔ عہدِ فاروقی کی کفایت شکاری کے باوجود



لکھا ہے کہ:

وقد الفقت علی کل سطوانة  
سبع عشر مائة (ایضاً ص ۲۹۹)  
ہر ستون پر سترہ سترہ سو خرچ ہوئے  
تھے۔

یہ ظاہر مراد درہم ہی معلوم ہوتا ہے لیکن ایک ایک ستون پر اتنا خرچ جب  
آیا تھا تو کل ستون پر کتنا بیٹھا ہوگا؟

بہر حال میری اس غرض اس وقت مسلمانوں کی ان عمارتوں اور بنیادوں سے  
نہیں ہے جن کی تعمیر میں حکومت کا ہاتھ تھا۔ خواہ خود سلاطین نے ان کی تعمیر کرائی  
ہو یا حکومت کے حکام و ولایہ کے وہ کارنامے ہوں۔ کیونکہ علاوہ سلاطین کے  
یہ واقعہ ہے کہ اسلامی حکومتوں کے ان حکام و ولایہ کی اولوالعزمی بھی اس راہ  
میں کچھ کم اہمیت نہیں رکھتیں۔ خیال تو کیجئے۔ اسلام کا ابتدائی زمانہ ہے۔ پہلی  
صدی ہجری ہے۔ اور کسی بہت بڑے آدمی نے نہیں۔ حجاج کے طبیب  
الدیلمی نے فارس کی ایک نہر جس کا نام نہر طاب تھا۔ ابن حوقل نے لکھا ہے کہ  
رجان نامی قریہ کے دروازہ سے نکلنے کے بعد جو راستہ خوزستان کی  
کی طرف جاتا ہے۔ اسی پر یہ دریا طاب نامی واقع ہے اس پر اسی الدیلمی نے  
ایک پل بنوایا تھا۔ جس کی خصوصیت یہ تھی کہ:

وهی طاق واحد سعة ما بین  
عمودیة علی وجه الارض ثمانون  
خطرة وارتقاء مقدر ما  
يجوز فیہ راكب جمل بیہ علم  
یہ پل صرف ایک کمان (محراب) ہے  
دونوں دیواریں جو اس کمان کی زمین پر  
ہیں ان کا درمیانی فاصلہ اتنی قدم ہے  
اور طبیبی اس کمان کی اتنی ہے کہ اونٹ

من اکبر ما یكون من الاعلام  
 پر بیٹھ کر اونچے سے اونچا تھنڈا لے کر  
 آدمی اس کے نیچے سے گذر سکتا ہے۔  
 (ابن حوقل ص ۲۱۲)

اور یہ تو عرب سے باہر کا حال ہے پہلی صدی ہجری میں خود مدینہ منورہ  
 کا حال تعمیری لحاظ سے کس معیار تک پہنچ چکا تھا۔ عام لوگوں کی عمارتوں کی کیفیت  
 کا اندازہ اسی سے کیا جاسکتا ہے کہ سیرین جو حضرت انس رضی اللہ تعالیٰ عنہ  
 کے غلام تھے اور بعد کو بطریقہ کتابت انہوں نے آزادی حاصل کر لی تھی۔ عموماً  
 تجارتی کاروبار کرتے تھے۔ طبقات ابن سعد میں ہے کہ ان کے پڑپوتے  
 بکار بن محمد بیان کرتے تھے۔

سائیت مجلس سیرین الذی  
 بناہ بجزوع بعث انا  
 منہا اربعین جذعاً  
 کل جذع یدیتا  
 (طبقات ابن سعد جلد ۸ ص ۸۸)

میں نے سیرین کی بنائی ہوئی نشست گاہ  
 دیکھی تھی شہتیروں سے بنائی گئی تھی دیہ  
 شہتیریں کیسی تھیں اس کا اندازہ اس سے  
 کرو کہ خود میں نے اس کی ایک ایک  
 شہتیر ایک ایک اشرفی میں فروخت کی تھی۔

اور جب ایک پروسی غلام کی عمارت کا یہ رنگ۔ اسی سے عام شرفائے مدینہ  
 کی عمارتوں کا حال معلوم ہو سکتا ہے۔

تاریخوں میں حضرت طلحہ رضی اللہ عنہ۔ حضرت عثمان رضی اللہ عنہ۔ حضرت سعد رضی اللہ عنہ۔ حضرت  
 زید رضی اللہ عنہ بن ثابت وغیرہ کی حویلیوں کا تذکرہ تفصیل سے کیا گیا ہے۔ الہمدانی نے  
 لکھا ہے کہ مدینہ منورہ میں ساگون اور صنوبر کی لکڑیاں بصرہ کی بندرگاہ سے درآمد  
 ہوتی تھیں اور بطن نخل کوئی جگہ تھی۔ جہاں خاص طور پر معلوم ہوتا ہے کہ چونہ

بنانے کی بھٹیاں بنائی گئی تھیں۔ وہیں سے مدینہ چورہ جاتا تھا۔ (الہمدانی ص ۱۵۹)  
صحابہ ہی میں آخر حضرت زبیر بن العوام رضی اللہ تعالیٰ عنہ بھی ہیں اور کیسے  
صحابی؟ لیکن عموماً کتابوں میں ملتا ہے کہ آپ نے کوفہ میں۔ بصرہ میں۔ اسکندریہ  
میں۔ فسطاط (مصر) میں الگ الگ قصور بنوائے تھے۔

خیر یہ قصہ تو بہت طویل ہے۔ دیکھنے کی بات یہ ہے کہ بڑے بڑے  
مکانات اور کتنے بڑے بڑے کہ بوقتِ واحد جیسا کہ گذر چکا ایسے مکانا  
مسلمانوں کے عموماً ہوتے ہیں۔ جن میں سو سو۔ دو دو سو مہمان باسانی آتا رہے جا  
سکتے تھے اور ان کے آرام و آسائش کا وہاں نظم کیا جاسکتا تھا۔ پس یہی دیکھنے  
کی بات ہے کہ تعمیری وسعتوں کے اس شوق کے پیچھے مسلمانوں کے اندر اس زمانہ  
میں محرکات کیا ہوتے تھے۔ الہمدانی نے اگرچہ ایک موقع پر یہ بھی لکھا ہے  
کہ اس زمانہ میں عام خیال یہ بھی تھا کہ:

سَعَةِ الدَّارِ تَزِيدُ فِي العَقْلِ كَمَا  
ان ضيقها ينقص عقله (ص ۱۵۴)  
گھر کی کشادگی سے عقل میں اصناف ہوتی ہے  
اور مکان کی تنگی سے عقل گھٹی ہے۔

اور اس زمانہ میں یہ بھی سمجھا جاتا ہے کہ اونچے اور بڑے مکانوں میں رہنے  
والوں کے خیالات میں بھی ما تجربہ سے ثابت ہوا ہے کہ بلندی اور وسعت پائی

۱۷ کئی سال ہوئے معارف میں ایک صاحب جو غالباً یورپ میں ہی تھے ان کے ایک مضمون کا  
ترجمہ یا خلاصہ تھا جس میں اسی نظریہ پر بہت زور دیا گیا تھا اور لکھنے والے کے بیان سے  
معلوم ہوتا تھا کہ اس زمانہ کا یہ کوئی خاص نظریہ ہے ۱۷

گئی ہے اور تنگ و تاریک مکانوں میں رہنے کے جو عادی ہوتے ہیں۔ عموماً  
دیکھا گیا ہے کہ ان کی ہمتیں پست اور حوصلے تنگ ہوتے ہیں۔  
لیکن اسی کے بعد خود الہدانی نے بھی لکھا ہے کہ ایک خیال اس زمانے  
میں یہ بھی تھا کہ:

”گھر ہی گھر والے کی دنیا ہوتی ہے۔ اسی لیے آدمی کو چاہیے کہ  
اپنے دیوان خانے دینے زنا کے سوا جو مردانہ حصہ ہوتا ہے اس  
کو ذرا خوبصورت بنائے اور نفاست و لطافت کا اس کی تعمیر میں  
خاص طور پر خیال کرے۔ کیونکہ وہی حصہ تو مکان کا چہرہ ہوتا ہے  
اور مہمانوں کے ٹھہرنے کی جگہ بھی وہی ہوتا ہے۔ اور نوکروں چاکروں  
کے آرام لینے کی جگہ بھی وہی ہوتی ہے۔ پھر بچوں کے پڑھانے  
کے لیے معلم کو بھی اسی میں جگہ دینی پڑتی ہے اور اجازت لے کر  
جس حد تک بیرونی لوگ آسکتے ہیں۔ وہ بھی مکان کا یہی حصہ  
ہوتا ہے۔“ (الہدانی ص ۱۵۲)

جس سے آپ کو اندازہ ہو گیا ہو گا کہ بڑے بڑے مکانوں کے بنانے سے  
مسلمانوں کے سامنے اس زمانہ میں کیا کیا اغراض ہوتے تھے اور مکان کے بیرونی  
حصہ سے کیا کیا کام لیا جاتا تھا۔ گویا مہمان خانہ۔ ملاقات کا کمرہ۔ بچوں کا مکتب خانہ  
نوکروں اور شاگرد پیشہ والوں کے رہنے کی جگہ۔ الغرض ان ساری چیزوں کی گنجائش  
کا خیال کر کے عموماً مکان بنوائے جاتے تھے۔ اور یہ تو الہدانی نے لکھا ہے  
باقی ابن حوقل نے ماوراء النہر کے مسلمانوں کا تذکرہ کرتے ہوئے یہ جو لکھا ہے

ہے کہ :-

”یہاں کے لوگوں میں سب سے بڑا شوق اور سب سے بڑا حوصلہ جس چیز کا ہے وہ یہ ہے کہ ان میں ہر شخص اپنی اپنی وسعت و گنجائش کے مطابق یہ چاہتا ہے کہ مہمانوں کے لیے اپنے گھر کو جس حد تک ممکن ہو سجا کر سلیقہ کے ساتھ رکھا جائے“

پھر یہ لکھنے کے بعد بیان کرتا ہے کہ :-

”ان کے اس جذبہ کا اندازہ کرنے کے لیے شاید یہ مشاہدہ کافی ہو سکتا ہے کہ ان میں کوئی آدمی جو کوئی گاؤں یا جاٹباد رکھتا ہے۔ اس پر بس یہی دُھن سوار رہتی ہے کہ کوئی بڑا کشادہ کھلا ہوا قصر (مکان) مہمانوں کے لیے تعمیر کرے۔ عام طور پر ان لوگوں کو تم پاؤ گے۔ کہ آنے والے مسافروں کے خیال سے وہ اپنے گھر کے ساز و سامان کے درست کرنے اور اس کے سجانے۔ مرتب کرنے کے مشغولے میں لگے ہوئے ہیں۔ اسی حال میں اگر کوئی مہمان آگیا تو یہ واقعہ ہے کہ باہم ایک دوسرے سے اس معاملہ میں الجھ جاتے ہیں۔ ہر ایک چاہتا ہے کہ اس کو اپنا مہمان بنائے۔ ماوراء النہر میں کسی شخص کو میں نے نہیں دیکھا جس پر یہ جذبہ مہمان نوازی کا مسلط نہ ہو۔ اس قصبے میں وہ اپنے روپے، پیسے، مال و متاع کو اس بے دردی سے خرچ کرتے ہیں اور اس خرچ میں اسی طرح مقابلہ کرتے ہیں جیسے دوسرے علاقے کے لوگ مال جمع کرنے میں ایک دوسرے پر

سنت حاصل کرنا چاہتے ہیں۔ (ابن حوقل ص ۳۳۸)

اس سے یہ معلوم کیا جاسکتا ہے کہ زیادہ تر مکانی وسعتوں کے شوق کا محرک مسلمانوں میں کون سا جذبہ تھا؟ گو آخری الفاظ ابن حوقل کے ایسے ہیں جن سے معلوم ہوتا ہے۔ کہ شاید چوتھی صدی ہجری میں مہمان نوازی کا یہ جذبہ صرف ماوراء الہی کے مسلمانوں تک محدود ہو کر رہ گیا تھا۔ لیکن واقعہ یہ ہے کہ خود اسی شخص نے اپنی کتاب میں جہاں کہیں کے مسلمانوں میں پہنچنے کا ذکر کیا ہے۔ عموماً ان کی مہمان نوازیوں کی اس نے تعریف ہی کی ہے۔ حتیٰ کہ سجلماسہ (مغربی افریقہ) کے مسلمانوں کا ذکر ان الفاظ میں کرنے کے بعد کہ:

”یہاں کے باشندے خوش حال۔ خوش جمال ہیں، ان کی آبادیوں کی چاروں طرف گھنے باغات اور نخلستان پلٹے جاتے ہیں۔ ان میں بڑی مروّت اور سیرت جوشی میں نے دیکھی۔ ان کے مکانات عموماً کوفہ کے مکانات جیسے ہیں یعنی بڑے اونچے اونچے دروازے اور بھاری بھر کم محلات۔“

آخر میں خود سجلماسہ اور سجلماسہ سے سوس۔ انعامات۔ فاس۔ تاہرت کے قرب و جوار تونس۔ مسیلہ۔ طنبہ۔ بانعاسے۔ سے اکر بال۔ از فون۔ اور بوتہ تک کے علاقوں میں جہاں کہیں مسلمانوں کی آبادیاں ہیں لکھا ہے۔

لہٰذا یہ ٹیونس نہیں ہے بلکہ دوسری جگہ کا نام ہے۔ ٹیونس سے یہ سارے مقامات مہینوں کے فاصلہ پر ہیں۔ مغربی افریقہ کے معمورہ کے گویا یہ آخری حدود ہیں۔ ۱۳

يُضَيِّفُونَ الْمَأْتِمَةَ وَيَطْعَمُونَ  
الطَّعَامَ - (ابن حوقل ص ۲۱۱) کھانا کھلاتے ہیں۔

بلکہ اس علاقے کے بعض بربری قبائل کے مسلمانوں کے متعلق اسی مہمان نوازی کے سلسلے میں بعض ایسی باتیں نقل کی ہیں کہ دل ان کی تصدیق پر آمادہ نہیں ہوتا۔

پھر

بہر حال مجھے تو صرف یہ دکھانا تھا کہ اکرامِ صنیف کا یہ قصہ کچھ ماوراء النہر کے مسلمانوں ہی کی خصوصیت نہ تھی بلکہ مشرق سے مغرب کے آخری کناروں تک مسلمان جہاں کہیں بھی آباد تھے اس کو ایک قسم کا اسلامی شعار سمجھتے تھے۔ خود ابن حوقل نے قفلیس (طفلس جو روس کے ڈکٹیٹر اسٹالن کا مولد ہے) وہیں کا ایک طویل قصہ اسی مہمان نوازی کے متعلق نقل کیا ہے یہ لکھ کر کہ:

«اس شہر (قفلیس) کے لوگ بھی پردیسوں اور مسافروں کے ساتھ خاص اُنس رکھتے ہیں۔ یہ عموماً سنی ہیں۔ قدیم روش کے پابند ہیں علم حدیث سے ان کا خاص تعلق ہے۔ اسی لیے محدثین کا خصوصاً اور جن میں علم و ادب کی خوب پائی جاتی ہو۔ ان کا عموماً احترام کرتے

ہیں۔» (ابن حوقل ص ۲۱۳)

آگے تقریباً ایک صفحہ میں اس داستان کو اس نے اذکیا ہے۔ آخری فقرے اس کے کچھ مبہم اور نامفہوم سے ہیں۔ غالباً طاعت کی غلطی کا نتیجہ ہے یا اور کوئی بات ہو، بہر حال اس کا خلاصہ یہ ہے کہ کسی وجہ سے ابن حوقل نے یہ قسم کھالی تھی کہ میں یہاں کسی کا مہمان بن کر نہیں رہوں گا۔ یہ حال جب



شہر کے بعض معززین کو معلوم ہوا تو وہ لکھتا ہے کہ :-

فقد اولى مجلس للمشاورة على  
هذا العين في دار اميرهم  
حضر القاضى فابتدأ في  
دوهم (ايضا)

میری اس قسم کے متعلق لوگوں نے ایک  
خاص مجلس اپنے امیر کے گھر پر منعقد کی  
اس مجلس میں شہر کے قاضی بھی تھے گفتگو  
کی ابتداء قاضی نے ہی کی۔

پھر قاضی کی پوری تقریر نقل کی ہے جس کا آخری فقرہ یہ ہے کہ :-

فاننا منذ اذ ساكتا شيوخنا  
نسمع قفا وضم واصل احهم  
على انه لا يجوز ان يبیت غريب  
بيلانا في منزله و اخاديين  
له - (ص ۲۲۳)

ہم نے اپنے بڑے بوڑھوں کو جب سے  
دیکھا ہے اور ان کے رسم و رواج کو ہم  
جانتے ہیں۔ وہ یہی ہے کہ ہمارے شہر  
میں یہ نہیں ہو سکتا کہ مسافر اور مسافر کے  
نوکر چاکرا اپنے گھر میں انریں۔

آخر میں قاضی نے ابن حوقل کو صاف صاف کہہ دیا کہ :-

” جو صورت ہم پیش کر رہے ہیں۔ اگر تم اس پر راضی نہیں ہو تو  
پھر تمہارا ہمارے یہاں سے کوچ ہی کر جاتا بہتر ہے تاکہ تم کو  
دیکھ دیکھ کر ہم لوگوں کو جو تکلیف ہوتی رہے گی اس سے تو ہم محفوظ  
ہو جائیں گے۔ باقی قسم کا عذر جو تم پیش کرتے تو مسلمانوں کے یہاں  
قسم کا کفارہ بھی تو دیا جاسکتا ہے۔ ہم تمہاری طرف سے کفارہ  
ادا کریں گے۔“

کچھ بھی ہو جہاں تک میرے مطالعہ کا تعلق ہے اکرام ضیف کی

عادت مسلمانوں کی عام عادت مجھے معلوم ہوتی ہے۔ خود ہندوستان کا حال اس وقت تک جب تک اسلامی تعلیم کا اثر یہاں کے مسلمانوں میں باقی تھا۔ مہمان نوازی میں جہاں تک میں جانتا ہوں یہی حال تھا۔

۱۰ مجھے اپنے بچپن کے زمانہ کی یہ بات اچھی طرح یاد ہے کہ گیلانی جو فقیر کا آبائی وطن ہے بہار کا حالانکہ ایک مختصر سا گاؤں ہے۔ بہت مشکل میں پچیس شریف مسلمانوں کے مکان وہاں ہیں ایک مسجد بھی بنی ہوئی ہے اور مسافر خانہ بھی اُس کے ساتھ ہے جس میں بوقت واحد آٹھ دس آدمی رات گزار سکتے ہیں۔ لیکن اس گاؤں میں بھی عموماً یہ دیکھا کرتا تھا کہ کسی وقت بھی مسافروں کی خواہ کتنی بڑی تعداد ہی کیوں نہ اتر آئی ہو بسی واسے بیچارے مسلمان جو معمول خوش باش زندگی رکھنے واسے تھے۔ ان کے کھلانے پلانے سونے پڑنے کا نظم جزور کر دیتے تھے۔ بعض بعض موقعوں پر میں نے دیکھا ہے کہ دس گیارہ بچے آٹھ آٹھ نوو مسافروں کا مجمع مسجد کے مسافر خانہ میں آکر ٹھہر گیا ہے۔ دیہات کے لوگ سویرے کھا پی کر سو رہنے کے عادی ہوتے ہیں۔ لوگ سوئے ہوئے ہیں لیکن جوں ہی خبر ملی کہ مسافر آگئے ہیں جس سے جو بھی بن پڑتا ان کے سامنے لا کر حاضر کرتا اس کو اپنی بستی کی بڑی ہتک سمجھتے تھے کہ مسافر بھوکا سو گیا۔ لیکن بتدریج جوانی تمدن کے آثار سے جب ملک متاثر ہونے لگا تو تیس چالیس سال کے اندر اب یہ انقلاب ہو گیا ہے کہ مسافر آنے ہیں۔ مؤذن گھروں میں جا کر اطلاع دیتا ہے۔ لیکن عموماً اس کو اب یہی جواب ملتا ہے کہ کھانے کا نظم ہمارے یہاں نہیں ہو سکتا۔ حالانکہ مالی حیثیت سے پچھلوں کی حالت پہلوں سے بہتر ہے۔ چند قدامت پرست گھر ہیں جو اب تک اس پرانی لکیر کو بیٹھے جاتے ہیں اور میں خیال کرتا ہوں

خیر ذکر تو عام مسلمانوں کے مکانوں اور تعمیری خصوصیتوں کا ہو رہا تھا۔ کیونکہ جیسا کہ میں عرض کر چکا ہوں، میری بحث کا تعلق صرف عوام ہی کے مکانات سے ہے حلقہ و سلاطین یا ان کے وزراء، امرار اور ان کی تعمیری اولوالعزمیوں کے محرکات اس وقت میرے پیش نظر نہیں ہیں۔ اور واقعہ بھی یہ ہے کہ ان کا مقابلہ بھلا بے چارے عوام خوش باش لوگ کیا کر سکتے تھے۔ جہاں صرف

کہ یہی حال اب عوام لوگوں پر اپنا اثر قائم کر رہا ہے، تصور اس میں ہندوستان والوں کا نہیں ہے بلکہ اس تمدن کا ہے جس کی سب سے بڑی خصوصیت یہ ہے کہ جس طرح اپنی مادہ کے سوا جانوروں کو اپنے ماں باپ سے بھی تعلق باقی نہیں رہتا۔ بچوں سے بھی ربط اسی وقت تک قائم رہتا ہے جب تک رزق طلبی کی قوت ان میں خود پیدا نہیں ہو جاتی۔ اس کے بعد وہ اپنے بچوں سے بھی اسی طرح بیگانہ ہو جاتے ہیں جیسے ان سے نا آشنا ہوتے ہیں۔ جن کے وہ بچے ہوتے ہیں۔ جب ہندوستان کی تربیت اسی حیوانی تمدن کے اصول کے تحت ہو رہی ہے تو اب مسافر نوازی اور مہمان پروری کے قصے، پارینہ قصے نہ بن جائیں گے تو اور ہو گا کیا۔ کیا چیلوں اور کوڑوں کے گھر بھی آپ نے تمہاروں کو اترتے دیکھا ہے؛ بلکہ بعض حیوانوں میں تو وطنی جذبہ اتنا شدید ہوتا ہے کہ ان کا ہم جنس ہی کیوں نہ ہو لیکن اگر کہیں بھولا بھٹکا ان کے گاؤں کی طرف وہ پر دہی بے چارہ نکل آتا ہے تو دانت نکالے بھونکتے ہوئے اس کی طرف دوڑتے ہیں۔ انیسویں اسلام نے اس ملک کو ایک بڑی شریفانہ عادت سے روشناس کیا تھا۔ لیکن اسلام کا دباؤ وہی جب قلوب سے اٹھ گیا تو اس کے نتائج کا انتظار کیوں کیئے۔ اس سلسلے میں ایک مفید بات کا خیال آگیا کہ

معماروں کی سبزی اور زرکاری پر ہزار ہا ہزار روپے صرف ہوتے ہوں، جیسا کہ "جامع اموی" دمشق کے تذکرے میں الہمدانی نے لکھا ہے کہ:

وَمَنْ الْبَقْلَ الَّذِي أَكَلَهُ صَنَاعَ  
الْجَامِعِ الْأُمَوِيِّ فِي مُدَّةِ أَيَّامِ الْعَمَلِ  
سِتَّةَ آلَافٍ دِينَارًا (الہمدانی ص ۱۱۱)

جامع اموی کے بنانے والوں کی صرف  
زرکاری پر جو کچھ خرچ ہوا تھا اس کی  
مقدار چھ ہزار اشرفی تھی۔

پھر جس جس قسم کے قیمتی پتھر اور سونے، چاندی کو پانی بنا کر ان عمارتوں میں  
لوگ صرف کرتے تھے۔ ان کا تو ایک عام آدمی تصور بھی نہیں کر سکتا۔ لیکن جہاں تک

کے مسلمانوں میں ایک خاص بات جس کا مسافر نوازی سے تعلق ہے۔ بڑی اچھی ہے۔ شہر، قصبہ  
گاؤں، سب ہی میں یہ دستور مروج ہے کہ کسی خوش حال آدمی کا انتقال جب ہوتا ہے تو اس  
کی طرف سے توشک، لحاف، مکیہ وغیرہ بنا کر لوگ مسجد میں بھجھتے ہیں۔ میں نے دیکھا ہے  
کہ گاؤں گاؤں کی مسجدوں میں مسافروں کے لیے اوڑھنے بچھانے کا اتنا سامان کافی موجود  
رہتا ہے کہ مسافر سردی کے سخت ترین موسم ہی میں کیوں نہ وہاں پہنچ جائے کسی قسم کی تکلیف  
اس کو نہیں ہوتی۔ ایک اچھی سنت ہے۔ دوسرے علاقے کے مسلمان جو ابھی اکرام ضیف کو اپنے  
پیغمبر کا حکم یقین کرتے ہیں۔ وہ بھی اس طریقہ کو اگر اختیار کریں تو اچھا ہے ۱۲

۱۱ اس جامع اموی میں کہتے ہیں کہ ایک کروڑ بارہ لاکھ دینار ولید بن عبدالملک نے خرچ کر  
ڈالے یہ اسی طرح دوسرے مسلمان سلاطین کی فضول خرچیوں کا ذکر اس زمانے کے بعض  
مورخین مزے لے کر کرتے ہیں۔ مگر سچ عرض کرنا ہوں کہ ان واقعات کو کتابوں میں جب  
پڑھتا ہوں تو شرم سے گردن جھک جاتی ہے۔ خطبہ کے سوا بھلا اس کو اور کیا کہا جاسکتا

میرا نچوال ہے اسلامی سلاطین کو آپ جو کچھ چاہے کہیے مگر عام مسلمانوں کا فہم عمومی بجز اللہ اعتدال کے حدود سے زندگی کے اکثر شعبوں میں متجاوز

ہے کہ اچھے خاصے شہروں کا طول آٹھ دس میل ہونا ہے لیکن سعودی نے لکھا ہے کہ معتقد نے "الثریاء" نامی قصر جو بنایا تھا صرف طول اس کا نو میل تھا۔ اسی طرح مقتدر کا "دار الشجرہ" جس کے اندر سونے چاندی کی ترکیب سے مشور درخت بنائے گئے تھے جن کی ہر شاخ میں پھول پتے جو ہر اور موتیوں سے تیار کیے گئے تھے اور مختلف پرندے تقریباً و طلائی ان شاخوں پر اس طرح بنائے گئے تھے کہ جب ہوا چلتی تھی تو یہ سارے مصنوعی پرندے چھپمانے لگتے تھے۔ ایسا معلوم ہونا تھا کہ واقعی پرندے ہیں۔ اسی طرح ابن طولک کے بیٹے خمارویہ نے مصر میں جو عیاشیاں کیں تو حد کر دی۔ کہ گداز تو شک کی جگہ اس نے ایک بڑا حوض بنا کر اس میں لاکھوں سوچھیہ کا پارہ بھرا تھا۔ اس پر ہوا سے بھرا ہوا چرطے کا گدا بچھا دیا جاتا تھا۔ اسی پر لپیٹ کر یہ احمق اس گدے پر اچھلتا تھا۔ اور کیا کیا بیان کیا جائے کہ نا خدا ترس حکام نے مسلمانوں کے روپے کو کس طرح ضائع کیا اور برباد کیا صرف ایک عورت زہرا نامی کی خواہش کی تکمیل کے لیے اندلسی خلیفہ نے دو کروڑ اشریاء خرچ کر کے قصر زہراء بنوایا اور ان حاققوں کو میں کہاں تک شمار کروں خود ہندوستان میں بھی اس سلسلہ میں بے ترتیبیاں کیا کم ہوئی ہیں۔

الہدانی نے لکھا ہے کہ حضرت عمر بن عبدالعزیز نے اپنی خلافت کے زمانے

میں جامع اموی کے جواہرات اور زر نقرہ کو بجا ہا تھا کہ نکلوا کہ بیت المال میں جمع کر دیا جائے اسی فکر ہی میں تھے کہ روم سے قیصر کے سفراء کا ایک وفد دمشق کو لے کر حضرت مسجد کی طرف

نہیں ہوا ہے۔ ایک طرف تو آپ ان طلسم ہوشربائی داستانوں کو سن رہے ہیں۔

تشریف لے گئے تو دیکھا کہ بلا سے حد کے سیفوں کا چہرہ کا رنگ زرد پڑ گیا۔ ایسا معلوم ہوتا تھا کہ منہ سے آواز بھی نہیں نکلی سکتی۔ اس شاہد سے کے بعد آپ نے رائے بدل دی اور فرمایا کہ دراری مسجد کم ہذا عیناً علی الکفار“ میں اے مسلمانو! دیکھتا ہوں کہ کافروں کے قلوب کا ہماری مسجد غصہ بن گئی ہے، گویا شوکتِ کفر پر اس سے بھی گونہ ضرب پڑ گئی تھی پس اس واقعہ نے آپ کو اپنے ارادہ سے باز رکھا۔ ہم بھی جب سوچتے ہیں تو ان واقعات کے مندرجہ سے اتنا فائدہ تو ہوتا ہے کہ مسلمانوں کے قلوب میں اپنی عظمتِ رفتہ کی یاد نازہ ہو جاتی ہے۔ ہو سکتا ہے کہ یہی یاد کسی زمانہ میں اُس شیر کو اپنی حقیقت پر بھڑکے مطلع کرے جو بکریوں کے ساتھ اس وقت گھاس چرنے میں مصروف ہو گیا ہے۔ زیادہ سے زیادہ ان امیرانہ جو پنجوں کی کچھ تو جیہ ہو سکتی ہے تو یہی ہو سکتی ہے مسلمان سلاطین و امراء کی ان تعمیری فنونِ خرمیوں کے متعلق آج ہی نہیں پہلے بھی دلوں میں سوالات پیدا ہوئے ہیں۔ المقدسی نے خود اپنا قصہ بیان کیا ہے کہ میں نے اپنے چچا حسن سے عرض کیا کہ مسلمان کے مال کو ولید نے دمشق کی جامع مسجد پر جو خرچ کر دیا اس سے کہیں بہتر بات یہ ہے کہ سڑکوں پلوں اور قلعوں وغیرہ کے بنانے میں اس رقم کو لگانا۔ چچا نے یہ سن کر کہا کہ بیٹے ایسا خیال ہرگز نہ کیجیو میرے نزدیک تو ایسا معلوم ہوتا ہے کہ ولید کو توفیقِ عطا کی گئی تھی اور شاید اس پر یہ کھولا گیا کہ شام عیسائیوں کا ملک ہے جہاں ان کے بہترین بڑے بڑے گرجے بنے ہوئے ہیں۔ جن کی آرائش و زیبائش میں بڑا زور صرف کیا گیا ہے مثلاً قمارہ کا یا لدا کا گر جا۔ مسلمان ان گرجوں کو دیکھ کر ممکن تھا کہ احسا کرے



جو اسلامی سلاطین کے متعلق بیان کرنے والے بیان کرتے ہیں۔ اور ہو سکتا ہے کہ ان سلاطین کے گرد و پیش میں جو امرا اور رہتے تھے۔ ان پر بھی ان کی بُری صحیبتوں کا کچھ اثر پڑا ہو۔ ابن ابی اصیبعہ نے بغداد کے ایک طبیب کا حال جس کمرے میں وہ رہتا اور آرام کرتا تھا اس کے اطراف میں اس نے بعض ذیلی مکانات ایسے بنا رکھے تھے۔ جن میں گرمیوں کے موسم میں برف کے ٹوٹے جمع کر دیئے جاتے تھے۔ اور اس کے غلام اس پر پنکھا کرتے رہتے تھے۔

اسی طرح جاڑوں میں بجائے برف کے اس میں دیکتے ہوئے انگاروں کا انبار جمع کر دیا جاتا تھا۔ اور لوہار جس طرح مشکوں سے اپنی بھٹی کو پھونکتے ہیں۔ اس کے غلام ان انگاروں کو پھونکتے تھے۔ اور یہ ساری کارروائی اس طریقے سے انجام دی جاتی تھی کہ کمرے میں بلیٹھنے والوں کو اس کا پتہ بھی نہیں چلتا تھا۔ کہ ویچھے کیا ہو رہا ہے۔ (دیکھو عمیون اللانبار جلد ۱ ص ۱۲۰)

لیکن اس قسم کی عجائبات بشرطیکہ انہیں اس زمانہ میں عیاں تھی قرار دی جائے۔ معنی چند مخصوص امرا کی حد تک محدود تھیں ورنہ جہاں تک ان ہی مورخین کے بیان سے معلوم ہوتا ہے کہ گو طویل و عریض مکانات کے بنانے کا تو مسلمانوں کو ضرور شوق تھا۔ مصر والوں کے متعلق ابن حوقل نے لکھا ہے کہ:۔

”ان لوگوں کی سویلیاں اور ڈیوڑھیاں چند منزلوں کی ہوتی ہیں

میں مبتلا ہو جاتے ہیں۔ ولید کو خدا نے توفیق دی اور ایسی چیز بنا کر چلا گیا کہ اس کا شمار دنیا کے

عجائبات میں ہو رہا ہے ۱۲



چھ۔ چھ سات سات اور پانچ پانچ منزلوں سے کم نہیں ہوتیں  
 سا اوقات ایک ایک گھر میں دو دو سو آدمی رہتے ہیں۔  
 پھر ایک لطیفہ یہ بیان کیا ہے کہ :-

« فسطاط (مصر کا قدیم پایہ تخت) میں دار عبدالعزیز کے نام سے  
 ایک مکان مشہور ہے۔ اس مکان کے رہنے والوں کے لیے روزانہ  
 چار سو پکھالوں کے پانی کی ضرورت ہوتی ہے۔ (ابن حوقل ص ۹۶)

لیکن یہ عجیب بات ہے کہ معمولی قصیوں اور دیہاتوں ہی میں نہیں۔ بڑے  
 بڑے عظیم الشان شہروں میں مسلمان مکان عموماً مٹی کا بنایا کرتے تھے اور بہت زیادہ  
 تکلف سے کام لیا گیا تو آجر (پکی اینٹ) اور جص (گچھ) استعمال کرتے تھے۔ یہ ان  
 کے تکلف کی انتہا معلوم ہوتی ہے۔

ابن حوقل نے آذربائیجان کے عنوان کے نیچے لکھا ہے کہ اس علاقہ کا سب  
 سے بڑا شہر اس وقت میں اردبیل ہے اسی میں مسکر (چھاؤنی) بھی ہے اور دارالامارتہ  
 بھی۔ اسی کا بیان ہے کہ ثلاثین فرسخ (یعنی نوے میل تک) اس ضلع کے حدود  
 میں لیکن بتاتا ہے :-

والغالب علی بنائها الطین زیادہ تر مکانات اس علاقے کے مٹی  
 والاخرو۔ (ابن حوقل ص ۲۳) اور اینٹ کے ہیں۔

پھر «الديلم» کے تحت لکھا ہے کہ سب سے بڑا شہر اس علاقے کا «لسے»  
 ہے مگر۔

ھی مدینة بناءها من طین اس شہر کی عمارتیں بھی مٹی ہی کی بنی ہوئی

وَيَسْتَعْمَلُ فِيهَا الْأَجْرُ وَالْجَحْتَنُ  
 ہیں۔ جس میں اینٹ اور گچھ بھی استعمال کیا  
 گیا ہے۔

(ابن حوقل ص ۲۶۹)

دوسری جگہ پھر اسی کا تذکرہ کرتے ہوئے اس نے لکھا ہے کہ:  
 وَالرِّيُّ مَدِينَةُ لَيْسَ بَعْدَ بَغْدَادَ  
 رے مشرق کا آنا بڑا شہر ہے کہ بغداد کے  
 بِالْمَشْرِقِ مَدِينَةُ أَعْمَرُ مِنْهَا إِلَّا  
 بعد مشرق میں اس کی بڑائی کا کوئی دوسرا شہر  
 ان نیشاپور اکبر منہا عصر صدہ  
 مقابلہ نہیں کر سکتا ہاں صرف نیشاپور اپنے طول  
 عرض میں اس سے بڑا ہے۔

(ابن حوقل)

مگر عمارتوں کا تذکرہ کرتے ہوئے اس کے متعلق بھی وہی کہتا ہے کہ:

وَالغَالِبُ عَلَى بِنَاءِ هَذَا الطَّيْنِ  
 عمارتوں میں زیادہ تعداد انہی کی ہے جو مٹی  
 سے بنائی گئی ہیں۔

(ابن حوقل ص ۲۶۵)

اسی طرح ہمدان کے ذکر میں بھی لکھا ہے کہ:  
 ”یہ نیا بسایا ہوا اسلامی شہر ہے۔ اس کی چاروں طرف فصیل بھی  
 ہے، چار دروازے ہیں۔ جن پر لوہے کے پھاٹک جڑے ہوئے  
 ہیں۔ لیکن عمارتیں یہاں کے باشندوں کی مٹی ہی کی ہیں۔ ان کے یہاں  
 بھی بانی کی کثرت ہے۔ بانعوں سے بھرا ہوا ہے۔ بتتے ہوئے  
 چشموں سے کھینتی ہوتی ہے“ (ابن حوقل ص ۲۶۰)

اپنے زمانے کے اصفہان کا تذکرہ کرتے ہوئے لکھتا ہے کہ:  
 ”عراق سے خراسان تک رے کے بعد اصفہان سے بڑا کوئی  
 شہر نہیں ہے“

اسی اصفہان اور اس کے ایک محلہ کے متعلق جس میں کسی زمانے میں یہودی رہتے تھے۔ اس لیے اس حصے کا نام یہودیہ پڑ گیا تھا اور دوسرے محلے کا نام شہرستانہ تھا۔ بہر حال دونوں ہی کی طرف اشارہ کر کے کہتا ہے کہ:

«الجبال کے علاقہ کاسب سے زیادہ زرخیز سیر حاصل خطہ ہے، بہت وسیع ہے۔ آبادی، دولت، تجارت، ہر قسم کی سہولت فواکرمیوہ جات، الغرض جس لحاظ سے دیکھو الجبال میں اس کا مقابل

کوئی دوسرا شہر نہیں ہے»  
مگر باوجود ان تمام باتوں کے

اصفہان کے دو محلوں دیودیہ اور شہرستانہ

دونوں کی عمارتیں مٹی کی ہیں۔

اور کہاں تک مثالیں دیتا چلا جاؤں۔ انتہا یہ ہے کہ سبستان کا مرکزی شہر جس کا نام ابن حوقل نے زرنج بتایا ہے اور لکھا ہے کہ:

«اس علاقے کاسب سے بڑا شہر زرنج ہے۔ یہ بھی فصیل رکھتا ہے عمارتیں اس کی وسیع ہیں۔ مکانوں کی کثرت ہے اسی میں علاقے کا دارالامارت ہے۔ خندق جو فصیل کے چاروں طرف ہے۔ اسی کے اندر ایک چشمہ ہے اور دوسرے چشمے بھی اسی میں آکر گرتے ہیں، پانچ دروازے ہیں»

پھر ہر دروازے کا نام اور اس کی صفت بیان کرنے کے بعد اسی نے لکھا ہے کہ اس علاقے کی آب و ہوا ایسی ہے کہ لکڑیوں میں فوراً گھن لگ جاتا ہے۔ اسی

وجہ سے یہاں کے لوگ اپنے مکانوں میں لکڑی نہیں خرچ کرتے۔ مگر باوجود اس کے بھی۔

ابنتھا کلھا طین آفراج معقوۃ سائے مکانات اس علاقے کے بھی مٹی کی کمر گل کے ہوتے ہیں۔ (صفحہ ۲۹۸)

مقصود اس طول بیانی سے یہ ہے کہ سلاطین اور ان کے ولایت و حکام کے مقابلہ میں مسلمانوں کا مذاق تعمیر کے متعلق عجیب معلوم ہوتا ہے مجھے تو کچھ ایسا محسوس ہوا کہ ایک طرف تو قرآن

استبنون بكل ربيع آياتا  
تعبتون ۵ وتتخذون مصانع  
لعلکم تخلصون ۵  
کیا تم ہر اونچے مقام پر بے ضرورت یادگاریں  
بناتے ہیں اور بڑے بڑے محل تعمیر  
کرتے ہو۔ گویا تمہیں دنیا میں ہمیشہ رہنا  
ہے۔ (سورۃ الشعراء ع ۶)

کی کڑکتی ہوئی آوازیں ”الجمیۃ الدنیا“ کی حقیقت جو واضح کر رہا تھا، یعنی یہاں اس قسم کا کوئی کام کرتا جس سے معلوم ہوتا ہو کہ کام کرنے والے کو اپنے متعلق شاید خلود اور واقعی بقائے دوام کا معاملہ لگ گیا ہے۔ بدترین حماقت ہے اس لیے قرآنی روشنی میں اس قسم کی حماقتوں سے بچ کر وہ خود بھی آرام سے رہنا چاہتے تھے اور اپنے مہمانوں اور عام مسافروں کو بھی آرام پہنچانا چاہتے تھے۔ دونوں مشلوں میں تطبیق دینے کی یہی شکل ہو سکتی تھی کہ بنانے کے لیے یوں تو وہ بڑے بڑے مکان۔ اونچی اونچی دیواریں اور اونچے اونچے دروازے اور طویل و عریض کمرے بناتے تھے۔ گذر چکا کہ ایک ایک مکان میں دو دروازے

آرمیوں کی گنجائش ہوتی تھی۔ اتنے ہی بڑے بڑے مکان بخارا میں بھی ملتے ہیں اور مصر میں بھی۔ عموماً مٹی یا زیادہ سے زیادہ اینٹوں اور گچ تک وہ پہنچتے تھے، یہ ہو سکتا ہے کہ مٹی کے ان مکانات کے متعلق کوئی طبی نقطہ نظر بھی ان کے سامنے ہو۔ الہمدانی جو تیسری صدی ہجری کا مصنف ہے صحت و عافیت کے لحاظ سے مکانوں کے متعلق مسلمانوں میں کس قسم کے خیالات اُس زمانے میں پھیلے ہوئے تھے ان ہی کو ظاہر کرتے ہوئے اس نے لکھا ہے کہ:

”مکان بنانے کا بہترین محل و موقع ٹیلہ اور بلند جگہ ہے تاکہ اُس میں رہنے والوں کی نگاہ نیچے کی چیزوں پر پڑتی رہے۔ اسی طرح مکانوں کے رُخ اور دروازے۔ کھڑکی وغیرہ کے لیے بہترین سمت مشرق ہے۔ کیونکہ بدن کی صحت پر اس کا اچھا اثر اس لیے پڑتا ہے کہ آفتاب کی شعاعوں اور اس کی روشنی سے استفادے کا موقع اس قسم کے مکانات میں بہت جلد حاصل ہوتا ہے چاہئے کہ مکان جب بنائیں تو وہ کشادہ ہوں اور بلندی اُن میں کافی رکھی جائے اور اس کا تو ہمیشہ خیال کرنا چاہیے کہ دروازہ جب مکان کا ہو تو مشرق ہی کی طرف ہو۔“

والدین الفقیہ الہمدانی ص ۱۳۳

کیا تعجب ہے کہ مٹی کے متعلق مسلمانوں کا یہی خیال ہو کہ گرما و سرما اور ہر قسم کے موسم میں وہ عافیت بخش ہوتا ہے۔ گرمیوں میں زیادہ پینا نہیں ہے اور سردیوں میں حد سے زیادہ ٹھنڈا نہیں ہوتا۔ البتہ مٹی کے مکانوں کے لیے

ایک چیز کی سخت ضرورت ہے یعنی اُس کی صفائی، لیب، پوت کی طرف پوری توجہ رکھنی پڑتی ہے اور آپ دیکھ چکے ہیں۔ ماوراء النہر کے مسلمانوں کا اس باب میں ابنِ حوقل نے کیا سماں بیان کیا ہے۔

واقعہ یہ ہے کہ عام مسلمانوں کے تعمیری مذاق کی اس خصوصیت پر جب سے مجھے متنبہ ہوا ہے کہ ایک بڑا مسئلہ حل ہو گیا۔ ہندوستان کے اکثر صوبوں میں پہنچتے کے بعد بیان کرنے والوں کی زبانی مختلف قصبات و دیہات کے متعلق اس قسم کی باتیں جب سنتے ہیں آتی ہیں کہ عیدِ اسلامی میں اس بستی کے لوگ بڑے خوشحال تھے۔ اتنی سواریاں روزانہ نکلا کرتی تھیں۔ بہتھا وہ تھا۔

لیکن عموماً اس قسم کے مقامات میں خاک کے ایک بڑے ٹودے کے سوا چونکہ اور کچھ نظر نہیں آتا۔ اس لیے دل سوال کرتا ہے کہ اگر واقعی یہاں کے باشندے کسی زمانہ میں فراخیالی اور امارت و ریاست کی زندگی بسر کرتے تھے تو ان کے مکانوں کے ٹوٹے پھوٹے آثار تو کہیں ملنے چاہئیں۔ لیکن بجز خاص خاص بستیوں کے جہاں اب بھی تہی اینٹوں کی بڑی بڑی حویلیاں اپنے بنانے والوں کی عظمت و شان کی نوحہ خوانیوں میں مصروف ہیں۔ عموماً ”تودہ خاک“ کے سوا کوئی دوسری چیز نہیں ملتی تھی۔ اور جیسا کہ اس زمانہ میں یہ باور کر دیا گیا ہے کہ اپنے اسلاف کے حالات کے بیان کرنے میں مسلمان عموماً مبالغہ، بلکہ غلط بیانی سے کام لیتے ہیں خیال گزرتا تھا کہ شاید یہ بھی اسی قبیل کی چیز ہو۔

لیکن بجز انہی سے مسلمانوں کے اس عام تعمیری مذاق کا علم ان مؤرخین کے ذریعے سے ہوا ہے۔ مسئلہ واضح ہو گیا۔ واقعہ یہی تھا کہ عموماً مسلمان خام یعنی

کچھ مکانوں ہی کے بنانے کے عادی تھے۔ امارت اور عربت کا فرق مکان کے طول و عرض و وسعت و کشادگی سے نمایاں ہوتا تھا۔ ورنہ مٹی سے بنائے ہیں امیر ہوں یا غریب دونوں برابر تھے۔

مسلمانوں کی بعض پرانی بستیاں جو اب ویران ہو کر کھنڈر بن چکی ہیں۔ ان میں اب بھی جا کر آپ دیکھ سکتے ہیں۔ بڑی بڑی اونچی دیواریں ان کی آپ کو نظر آئیں گی لیکن ہوں گی وہ دیواریں مٹی ہی کی۔

مکان کے مسئلہ میں مسلمانوں کا عام مذاق جیسا کہ بیان کر چکا ہوں یہ تھا کہ وسعت و کشادگی اور فرخی کے لحاظ سے تو وہ ایسے ہوتے تھے کہ دو دو سو مہمانوں تک کے اتارنے کی گنجائش ان واحد میں ایک ایک مسلمان کے گھر میں نکل آتی تھی۔ اسی کے ساتھ ہوا اور روشنی کا بھی معلوم ہوتا ہے کہ عموماً خیال رکھا جاتا تھا لیکن جیسا کہ میں نقل کر چکا ہوں باایں ہمہ ہوتے تھے۔ اکثر و بیشتر یہ مکان مٹی ہی کے ہیں نے کہا تھا کہ ویران ہونے کے بعد بھی وجہ اس بات کی شاہد ہے کہ مسلمانوں کی بستیاں کھنڈروں کی شکل میں نظر نہیں آتیں بلکہ جہاں سے اُٹھ کر کسی وجہ سے دوسری جگہ لوگ منتقل ہو جاتے تھے تو وہی مٹی جو دیواروں اور مکانوں کی دوسری چیزوں میں اُٹھا کر لگائی جاتی تھی۔ پھر زمین ہی میں واپس ہو کر زیادہ سے زیادہ کسی ٹیلہ کی شکل اختیار کر لیتی تھی۔ لیکن ایسے ویران کھنڈر جنہیں دیکھ کر آدمی کو وحشت ہو اور خواہ مخواہ اس طرف منتقل ہو کہ ان میں بھوت اور جن رہتے ہیں۔ عموماً مسلمانوں کی عام آبادیاں اس شکل کو اختیار نہیں کرتی تھیں۔ الا ماشاء اللہ۔



تدویم شہروں کے خوابے مثلاً بعل بک۔ اصطر۔ اور مصر وغیرہ کے پرانے  
دوران شہروں کو دیکھ کر یہی وجہ تھی کہ مسلمان کے عوام عموماً ان کے متعلق خیال کر  
لیتے تھے کہ جنوں اور دیوؤں کے بنائے ہوئے ہیں۔

الہدانی نے ایک موقع پر یہ قصہ بھی نقل کیا ہے کہ ایک صاحب مجھ سے  
کہنے لگے کہ لڈ کے کسی شخص سے ہم نے کہا کہ تمہارے یہاں یہ بڑے بڑے کوہ  
ہیکل مکانوں کے کھنڈر جو دور تک پھیلے ہوئے ہیں کیا جنوں نے سلیمان کے لیے  
ان کو بنایا تھا اس پر اس سدی نے جو غالباً عیسائی یہودی تھا کہا کہ تم مسلمانوں کا  
مجیب حال ہے کہ جب کوئی ایسی عمارت تمہیں نظر آتی ہے جو تمہارے خیال میں  
غیر معمولی ہوتی ہے تو اس کو تم لوگ جن اور شیاطین کی طرف منسوب کر دیا کرتے  
ہو۔ (الہدانی ص ۱۱۱)

اور میں تو سمجھتا ہوں کہ مسلمان کو مقابر کے متعلق جو حکم دیا گیا ہے کہ انہیں کچی  
رکھیں اس کا ایک بڑا فائدہ یہ بھی ہے کہ پختہ قبروں والے قبرستان امتدادِ زمانہ  
سے ٹوٹی پھوٹی قبروں۔ گری پڑی چھتوں اور اٹے ہوئے نقوڑوں وغیرہ کی وجہ  
سے کچھ ڈراؤنے سے ہو جاتے ہیں۔ کچھے قبرستان میں یہ کیفیت نہیں پیدا  
ہو سکتی۔ پس آدمی جس مٹی سے پیدا ہوا تھا۔ اسی میں واپس کر دیا گیا۔ کچھ دن قریب  
قریب کے رشتہ داروں کی تسلی کے لیے ذرا قبر کی پشت نمایاں کر دی جاتی ہے۔  
لیکن عموماً ایک دو پشت کے بعد پھر کسی کو خیال بھی نہیں رہتا کہ اس کی اوپر والی  
پٹریوں والے کون لوگ تھے، اور کہاں مرے کہاں دفن ہوئے۔ فراموشی  
اور نیاں کے اس عہد کے آنے تک کچی قبروں کے کوہان بھی ذہن سے برابر

ہو جاتے ہیں۔ اور پتہ بھی نہیں چلتا کہ یہاں لوگوں کی قبریں تھیں بھی یا نہیں۔  
 بہر حال جہاں تک قرآن و قیاسات کا اعتنا ہے۔ میں ان ہی کی بنیاد پر  
 یہ کہنا چاہتا تھا کہ منجملہ دیگر اغراض کے اپنے مکانوں کی تعمیر میں عموماً مسلمان  
 پروسی مسافروں اور مہانوں کا بھی خاص طور پر خیال کیا کرتے تھے۔ المقریزی  
 نے گو صرف مصر کے مسلمانوں کا یہ حال بیان کیا ہے جس کا خلاصہ یہ ہے کہ:-  
 صاحبِ مقدرت گھرانوں میں قاعدہ ہے کہ کھانا عموماً ضرورت  
 سے زیادہ اس لیے پکوا یا جاتا ہے کہ وقت پر اگر کوئی مہمان یا  
 مسافر آجائے تو اسے تکلیف نہ ہو۔ اور زیادہ ضرورت کھانے  
 کی مقدار بھی کافی ہوتی ہے۔ اگر اُس دن مہانوں یا مسافروں کا کوئی  
 مجمع نہیں ہوتا ہے۔ اگر اس چاکر اُسے لے جاتے ہیں۔ اور اپنے  
 بال بچوں میں تقسیم کرتے ہیں۔ یا اس کو بیچ کر پیسے کھرے کر لیتے  
 ہیں۔ (المقریزی جلد ۱ ص ۳۱۸)

یہ بات کہ اس دستور کا تعلق کچھ مصر کے خوش حال مسلمانوں ہی کے ساتھ  
 مخصوص نہ تھا۔ اس کا پتہ اس سے چلتا ہے کہ ہندوستان تک کے مسلمانوں  
 میں اپنی حکومت کے آخری دنوں تک ہم اس دستور کے آثار و نتائج کو محسوس  
 کرتے ہیں۔

مولانا غلام علی آزاد بگرامی نے لکھا ہے کہ امیر الامراء حسین علی خان صبر زبانی  
 میں اورنگ آباد کے صوبہ دار تھے ان کے باورچی خانہ میں اتنا کھانا پکتا تھا،  
 کہ عام طور پر ایک پیسہ میں ان کے نوکروں سے بریانی کا ایک تواب لوگوں کو مل جاتا

تھا۔ خود حیدر آباد کے اربابِ نعمت و ثروت کا تماشا آج سے تیس چالیس برس پہلے جن لوگوں کو دیکھتے کا موقع ملا ہے وہ اب بھی اس کی شہادت ادا کرتے ہیں کہ ان گزرے ہوئے امیروں کے بطنج کا عام دستور یہی تھا۔ یہی وجہ اس بات کی ہے کہ مغربی تمدن کا قدم جب تک راسخ نہیں ہوا تھا۔ آپ کو حیدر آباد میں اس قسم کے بڑے بڑے ہوٹل، کیفے نہیں مل سکتے تھے۔ جن سے آج اس شہر کا گوشہ گوشہ معمور ہے۔ دراصل مہمان نوازی اور مسافر پروری کے عام دستور نے کرایہ کے ان طعام خانوں اور قیام خانوں کی ضرورت ہی پیدا ہونے نہیں دی تھی۔

نجر میں پھر دوسرے مسئلہ کی طرف منتقل ہو گیا۔ گفتگو مکان کے متعلق ہو رہی تھی۔ میرے دعوے کی تائید میں ابنِ حوقل ہی کا وہ بیان بھی قابلِ توجہ ہے۔

جو ماورا والنہر ہی کے سلسلہ میں اس نے بیان کیا ہے کہ:

”تم عموماً یہاں کے اربابِ ثروت و نعمت کو پاؤ گے کہ اپنی دولت کا بہت بڑا مصرف ان لوگوں کے نزدیک اس قسم کی باتیں ہیں۔ مثلاً“  
سراٹیں بنوانی، راستوں کو درست کرنا۔ اور پلوں کی تعمیر۔ عام حال یہی ہے۔ چند استثنائی صورتوں میں نہیں نکلتا۔“

اس کے بعد وہ لکھتا ہے کہ:

لیس من بلاد لا طریق مطروق	کوئی شہر، یا کوئی گذرگاہ جس میں لوگوں کی
ولا قویۃ آہلہ الاوقیہا	آمد و رفت ہو، یا کوئی آباد گاؤں ایسا
من الرباطات ما یفصل عن	نہیں ہے جس میں بڑی بڑی سراٹیں بنی
من ینزل بہ من یطرقہ	ہوتی نہیں ہیں۔ اتنی بڑی کہ اترنے والوں

د ابن حوقل (۳۳۹) کے بعد بھی جگہ اس میں باقی رہتی ہے۔  
پھر ان رباطوں یعنی مسافروں خانوں اور سرائوں کے اعداد و شمار دیتے  
ہوئے کہتا ہے کہ:-

در مجھے معلوم ہوا ہے کہ صرف اس علاقے میں (ماوراء النہر میں)  
دس ہزار سے اوپر رباطات (سرائیں) ہیں۔  
اور کیسے رباطات؟ اسی کے الفاظ ہیں:-

فی کثیر منہا اذا نزل  
الناس ل اقيم حلف ثابتہ  
وطعامہ  
د ایضاً (۳۳۹)

بہت سی سرائیں تو ایسی ہیں جن میں اس کا  
انتظام ہے کہ مسافروں کو اور ان کے  
جانوروں کو کھانا چارہ سرائے ہی کی  
طرف سے دیا جاتا ہے۔

## پانی پلانے کا انتظام اور رفاہ عام کے اوقاف

اور گو اس زمانہ میں ہر جگہ اس کا انتظام ناممکن تھا۔ لیکن ابن حوقل کے  
بیان سے معلوم ہوتا ہے کہ ماوراء النہر میں علاوہ قیام و طعام کے مسلمانوں نے  
مسافروں اور عام راہ گروں کے لیے قیامی کے ساتھ جس چیز کا نظم کر رکھا تھا  
وہ برف کا پانی تھا۔ میں بجنسہ ابن حوقل کے الفاظ نقل کر دیتا ہوں، لکھتا ہے  
اور اپنا مشاہدہ بیان کرتا ہے۔

وقل ما رأيت خاناً او طرف  
سكة او محلة او مجمع فاس  
اور میں نے ایسا بہت کم دیکھا کہ کہیں قریحاً  
ہو یا سڑک کا موڑ یا ناکہ ہو۔ یا کوئی محلہ

ہو، یا کسی دیوار کے کنارے دسیر یعنی  
کے ایسے لوگ جمع ہوتے ہوں۔ وہ برف  
کے پانی کی بسیل سے خالی ہو۔

الی حائط لبم قند یخلو  
من ماء جمد مستبل  
(ابن حوقل ص ۳۳۹)

لے بس کا لفظ بظاہر بسیل ہی سے بنایا گیا ہے۔ اللہ کی راہ میں ثواب کی نیت سے کوئی کام  
کرنا بسیل کے معنی لغت میں بھی لکھے ہیں۔ منقہ الارب میں ہے سبلا تسبیلا دوریافت آزاد  
راہ خدا تعلقے، مشین سے برف بتانے کا نام طور پر اگرچہ رواج اس زمانہ میں نہیں تھا۔ لیکن  
جہاں مالک میں سردیوں کے زمانے میں برف پڑتی تھی۔ اور سردیوں میں مالک کا یہ عمومی حال ہے  
ماوراء النہر بھی انہی علاقوں میں ہے جیسا کہ میں نے براہ راست اپنے رشتہ اورس سے جو  
بخارا و خیرہ کے رہنے والے تھے سنا ہے کہ سردیوں کے موسم میں لوگ بڑے بڑے عمیق  
گڑھوں اور خندقوں میں برف کو گاڑ دیتے ہیں۔ پھر جب گرمی کا موسم آتا ہے تو ان ہی  
گڑھوں سے نکال نکال کر خوچ کرتے ہیں۔ بے ساختہ اس وقت زندگی کے پرانے  
دن یاد آگئے۔ جب ٹونک اور دیوبند میں یہ فقیر طالب علمی کرتا تھا۔ میرے ساتھ یہ عجیب  
حسن اتفاق ہوا کہ جہاں کہیں رہا۔ بخارا۔ سمرقند۔ ہرات ترمذ، کابل۔ قندھار کے طلباء  
سے عموماً میرے واسطے دوستا نہ ہو جاتے تھے۔ زیادہ تر ان علاقوں سے میری دلچسپی  
ان ہی لوگوں کی صحبت اور طویل رفاقت کا نتیجہ ہے۔ ان میں بعض میرے ہمدرد  
تھے اور بعض خصوصی طور پر مجبور کر کے مجھ سے پڑھتے تھے۔ تازان دروس کے  
ایک بزرگ عاصم بے جب دیوبند میں شروع شروع آئے اور ان میں اردو سمجھنے کی سلاحت  
نہیں پیدا ہوئی تھی۔ تو منطق اور فلسفہ کی کتابیں بطور مشغلہ کے عربی زبان کے توسط سے

اور یہ تو ابنِ حوقل کی عینی شہادت ہے۔ اسی کے بعد سنی ہوئی ایک روایت

وہ نجد سے پڑھتے رہے۔ یہ ایک روشن خیالی روی ترک تھے۔ فوج سے بھاگ کر مکہ معظمہ چلے گئے اور مکہ معظمہ سے ہندوستان آئے۔ ہندوستان میں تلاش کر کے دیوبند کو اپنا ٹھکانہ انہوں نے بنالیا تھا۔ اخبار پڑھنے کا ان کو بہت شوق تھا۔ اردو نہیں آتی تھی۔ بہت اچھتے تھے آخر میں بہت جلد اردو سمجھنے لگے۔ زار کی حکومت کا جب تختہ الٹ رہا تھا اور بولشویک اقتدار تام کی آخری خبر جس دن اخباروں میں چھپی تو باوجود باوقار آدمی ہونے کے عاہم بے کو میں نے دیکھا کہ وہ ناچ رہے ہیں۔ شورائی حکومت سے ان کے بڑے توقعات تھے جو غالباً غلط ثابت ہوئے اس کے بعد وہ وطن چلے گئے پھر تیرہ چلا کہ کہاں گئے اسی طرح ٹونک میں ایک نوجوان بہت ہی خوش رُو سبزہ آغاز طالب علم معلوم نہیں۔ کہاں سے بھٹک کر وہاں پہنچ گئے تھے یہ شاش کے رہنے والے تھے جسے اب تاشقند کہتے ہیں۔ باوجود حسین ہونے کے اس شخص کے چوڑے ہڈے پنچے اور مجموعی ہیئت کذا فی اتنی خوفناک تھی کہ دیکھ کر ڈر معلوم ہوتا تھا۔ یہ بھی ایک نسانہ نگار یہ درس کی ابتدائی کتا میں قطعی مابشر تہذیب، مکنز وغیرہ مجھ ہی سے پڑھتے تھے۔ فارسی فریضہ تفہیم غرض۔ عصہ ناک پر رکھا رہتا تھا۔ ہمیشہ اس وہم میں رہتے کہ غریب الوطن ہونے کی وجہ سے لوگ مجھ سے بے اعتنائی برتتے ہیں۔ ادنیٰ شبہ اس کا ہوا اور منہ لٹکا لیتے تھے۔ اسی لیے میں نے مزاحاً ان کا نام غضببان رکھ چھوڑا تھا اور اسی نام سے وہ مشہور ہو گئے۔ حتیٰ کہ اصلی نام ان کا مجھے یاد بھی نہیں رہا۔ وہ ہفتہ میں کم از کم ایک دفعہ مجبور کرتے کہ "گذر پلاؤ" جو خاص طریقے سے وہ پکاتے تھے۔ وہ ان سے



یہ درس کی ہے کہ :-

پکواؤں۔ بہت جلدیہا کر لیتے تھے۔ گاجر کو کدو کش کر کے چاول میں ملا لیتے تھے۔ اور کچھ دوسرے مصالحوں کے ساتھ گوشت، یہ واقعہ ہے کہ اپنی ساری عمر میں مولوی غضبان کے گذر بلاؤ کی لذت مجھے دنیا کے کسی کھانے میں نہیں ملی۔ میں نے ان کو ایک دن دیکھا کہ بیٹھے رو رہے ہیں۔ مولانا غضبان! کیا ہے؟ بیخ مار کر بولے حضرت اُستاد! آج گرمی کے موسم میں مجھے اپنا گھر بے ساختہ یاد آ رہا ہے یہی موسم ہے جس میں ہمارے یہاں عونا دستور ہے کہ لوگ مینے دو مینے کے لیے اپنے اپنے باغوں میں چلے جاتے ہیں۔ عورتیں بچے سب ساتھ باغ ہی میں رہتے ہیں۔ بتتے ہوئے چشموں سے سیراب درختوں میں خصوصاً سیب جس کی بیسیوں قسم بتاتے تھے اور طرح طرح کے پھل، اُرنہ کا گوشت، چٹھے کا پانی، بس یہی اس زمانے کی غذا اور پھلوں کی نگرانی، یہ ہم لوگوں کا کام ہوتا ہے، میرے بھائی اور بہنیں، والدہ، والد سب باغ ہوں گے اور میں بد قسمت اس سنگتان، اُجر سے دیار را جوتانہ میں ہوں۔ میں ان کو قہقہے سناتا کرتا تھا۔ بڑے دلچسپ آدمی تھے۔ ان کا بھی حال معلوم نہ ہو سکا کہ کیا ہوئے دیوبند میں مولانا عبدالحمیم بخاری حدیث کے دورے میں میرے ساتھ تھے اللہ اللہ ان کے اخلاقِ کریمانہ، مجھ سے عمر میں بہت زیادہ تھے۔ لیکن سبق سے واپس آنے کے بعد مجھ سے کہتے کہ اُتاروں سے سنی ہوئی تقریروں کو۔ پھر تم سمجھا دو حضرت مولانا انور شاہ صاحب نور اللہ مرقدہ کے درس کا نوٹ عربی میں، میں الزاماً لکھا کرتا تھا ضخیم جلد کی شکل اس نے اختیار کر لی تھی۔ مولوی عبدالحمیم نے حرف بحرف اس کو نقل کیا تھا۔ کہا کرتے کہ بخارا پہنچ کر اسی کے ذریعے سے تیری یاد کو تازہ کرتا رہوں گا۔ باوجود



وہ ایسے آدمی سے جن کی خبر پر بھروسہ کیا جاسکتا ہے۔

مسافرت اور غریب الوطنی کے ہمیشہ کچھ نہ کچھ پکا کر کھلایا کرتے۔ ایک قسم کا پلاؤڈ یہ بھی بچاتے تھے۔ میرے سمرقندی دوست نے مجھ سے بیان کیا تھا کہ اب وہاں کا حال کیا پوچھتے ہو۔ بہت بڑا مشغلہ شہر والوں کا یہ رہ گیا ہے کہ کسی خاص میدان میں لوگ انڈے سے لے کر اکٹھے ہوتے ہیں اور ان ہی کو لڑاتے ہیں۔ جس کا انڈا ٹوٹ جاتا ہے وہ اپنا انڈا ہار جاتا ہے سب سے زیادہ یہ ہمارے ماوراء النہر ہی کے احباب اپنے ملک کی جس بات کے شاکی تھے وہ اس ملک کی اخلاقی پستی تھی۔ علماء تک کا کردار جیسا کہ انہی لوگوں کا بیان تھا ناگفتہ بہ حد تک برباد ہو چکا تھا۔ میں ان سے پوچھتا تھا کہ سارا علم تو ہندوستان میں اس علاقے سے آیا۔ بخاری شریف بخارا میں لکھی گئی۔ شفا اور اشارات کا مصنف بھی بخاری ہے لیکن یہ کتابیں چھپتی ہندوستان میں ہیں۔ وہاں کے مسلمانوں کو کیا ہو گیا ہے قرآن تک چھپا ہوا بخارا کا نظر سے آج تک نہیں گذرا۔ نہ کوئی مصنف پیدا ہوا ہے نہ مدرسہ نہ شاعر تو گردن جھکالینے اور اس کی توجیہ میں وہ ایسی باتیں بیان کرتے تھے کہ کلیجہ کانپ جاتا تھا۔ واقعہ یہ ہے کہ ان مالک پر جو مصائب آئے ہیں ان میں غیروں کے ساتھ ساتھ خود ان کے مظالم کو بھی دخل ہے۔ خدا کرے کہ مصیبت کا پہاڑ جوان پر ٹوٹا ہے وہ ان کی بیداری کی وجہ بن جائے۔ بہر حال کچھ بھی ہو تو میں کہہ سکتا ہوں کہ اسلام اور پیغمبر اسلام سے ان کا اعتقادی رشتہ مسلمان ہند سے کسی طرح کم مضبوط نہیں نظر آتا۔ میں یہ ماننے کے لیے قطعاً تیار نہیں ہوں کہ ماوراء النہر کے سارے مسلمان مرد اور وہرے ہو گئے ہیں۔ کاش! خدا کا کوئی بندہ ان مالک کے مسلمانوں کی صحیح رپورٹ لانا۔ بے ساختہ دماغ

یہ بھی معلوم ہوا ہے کہ شہر سمرقند کی فصیل کے احاطہ میں دو ہزار سے زیادہ مکان ایسے ہیں جن میں برف سے ٹھنڈا کیا ہوا پانی مفت بہم پہنچتا ہے۔ اس کے لیے اوقاف ہیں۔ اور ان ہی اوقاف کی طرف سے سقاہیے بنے ہوئے۔ کہیں مٹی اور کسی جگہ مٹی کے بڑے بڑے خم اور مشکوں میں پانی روزانہ بھرا دیا جاتا ہے اور لوگ ان سے نفع اٹھاتے ہیں۔

میں اس وقت یہ خیالات موجزن ہوئے اور خواہ مخواہ قلم تک آگئے۔ معلوم نہیں ان لوگوں پر کیا گزری۔

قصہ قرآنکین نواحی بخارا کے مولانا عبدالرحمن اور کابل کے مولانا حفیظ اللہ کی یاد شاید دن میں ایک دفعہ تو ضرور آجاتی ہے۔ اللہم ارحم ائینا کا نوا۔ ۱۲۔  
 اس اوقاف اور ان کے مصارف کی مختلف نوعیت کے لحاظ سے مسلمانوں کی تاریخ میں عجیب چیزیں ملتی ہیں۔ یہاں تو خیر برف کے پانی کے لیے وقف کا ذکر ہے۔ اس قسم کے اوقاف دمشق میں بھی تھے اور مراکش میں بھی۔ ابن بطوطہ کا بیان ہے کہ دمشق ہی میں ایک وقف کا مصروف صرف یہ ہے کہ کسی غلام سے اگر چھتی کے برتن ٹوٹ جائیں تو فوراً غلام کی طرف سے اس برتن کا معاوضہ برتن ہی کی شکل میں مالکوں کے پاس پیش کر دیا جائے۔ لکھا ہے کہ ہر سال اس وقف میں کافی ذخیرہ چینی کے ظروف کا اس لیے محفوظ رکھا جاتا ہے۔ اسی طرح مختلف علاقوں میں عربوں کی لڑکیوں کی شادی کے لیے اوقاف ہوا کرتے تھے۔ ایک صاحب نے مکہ معظمہ میں اس لیے وقف کیا تھا کہ کتوں کو شہر مکہ میں زندہ رکھنے دیا جائے اسی کا نظم ان

اور یہ فوج ہے کہ جس ملک کی ہر طرف اور ہر محلہ میں برف سے بچھے ہوئے پانی کا مفت انتظام تھا اسی ملک کے کسی شہر کے چند ہزار گھروں کو بھی یہی پانی مفت اگر پہنچایا جاتا ہو تو تعجب کی کیا بات ہے۔ اور گوان تو قبل نے ماورالنہر کے حالات میں اس انتظام کا ذکر کیا ہے لیکن جیسا کہ میں نے عرض کیا ہر وہ ملک

کے وقف کی آمدنی سے کیا جاتا ہے۔ بعضوں نے اس لیے اوقاف کیے تھے کہ جن مسلمانوں کی عورتوں کے پاس زر زور ہوں۔ غارتیان کو ضرورت کے وقت زر زور دیئے جائیں۔ مگر معظم ہی میں ایک وقف اس لیے تھا کہ تقریبات کے موقع پر فرش فرش کا انتظام کیا جائے۔ مسلمان بچوں کی خدمت کے لیے بعضوں نے ٹیونس میں وقف کیا تھا۔ دلچسپ وقف ٹیونس ہی میں ایک یہ تھا کہ سال کے خاص موسم میں ساحل ٹیونس پر ایک خاص قسم کی لذیذ مچھلیاں نمایاں ہوتی تھیں۔ قیمت ان کی اتنی زیادہ ہوتی تھی کہ ہر شخص خرید کر کھانہ نہیں سکتا تھا۔ کسی امیر نے اسی لیے جائیداد وقف کر دی تھی کہ اس کی آمدنی سے یہ موسمی مچھلیاں غریب کو مہیا کی جائیں۔ ایک اور لطیف وقف اس مقصد سے کیا گیا تھا کہ میاں بیوی میں کسی کے اگر جھگڑا ہو جائے اور بیوی روٹھ کر میاں کے گھر سے باہر ہو جائے تو جیت تک دونوں میں میل نہ ہو۔ بیوی کے مصارف ان کے وقف سے ادا کیے جائیں ان عورتوں کے لیے ایک مکان بھی مراکش میں بنا ہوا تھا۔ جس کا نام دارالذکر مراکش میں ایک اور بڑا وقف ان لوگوں کی بخر گیری کے لیے ہے جو مجنون اور دیوانے ہو جائیں، اور یہ کہ شہر کے غریبوں میں ہر سال موسم سرما میں کپڑے تقسیم کیے جائیں۔ ایک فرانسیسی تیار نے مراکش ہی کے متعلق لکھا ہے کہ وہاں ایک انتظامی وقف ہے جس کے مصارف سے آتا بڑا مکان بنایا گیا ہے جس میں میاں تیار نے دیکھا کہ چھ ہزار اندھوں کو پناہ ملی ہوئی تھی۔

جہاں باستانی برف کا بندوبست اس زمانے میں ہو سکتا تھا۔ عام اربابِ حیر کی طرف سے اس قسم کی سبیلیں جیسا کہ واقعات سے معلوم ہے قائم تھیں۔ ماوراء النہر کی شہادت تو آپ سُن چکے۔ امیرِ شکیب ارسلان نے "حاضر العالم الاسلامی" کے حاشیہ میں لکھا ہے کہ:

وفي مدينة صراکش وقف  
لسقى الماء الثلوج في ايام  
القيظ كما في دمشق  
(ص ۲۹۲ جلد ۱)

شہر مراکش میں اس کام کے لیے ایک وقف ہے کہ برف کا بچھا ہوا پانی گرمیوں کے موسم میں لوگوں کو پلا یا جلٹے۔ دمشق میں بھی اسی غرض سے اوقاف تھے۔

دمشق کے متعلق امیر ہی نے لکھا ہے کہ علاوہ برف کے پانی کے بعض سبیلوں میں خروب کا پانی بھی پلا یا جاتا ہے۔

آپ نے دیکھا اسلامی ممالک کے اس زمانے میں یہی حدود تو تھے، ایک طرف مشرق میں کمرقند و بخارا تھا۔ دوسری طرف مراکش اور بیسج میں دمشق تھا۔ دیکھ لے ہے ہیں کہ تینوں مقامات میں مسلمانوں کا ایک ہی مذاق ہے۔ اور راستہ میں سراوس، مہانا خانہ

ان کے کھانے پینے لباس اور تمام ضرورتوں کا کفیل وقف تھا۔ غرض کہ کورٹھیوں، معذوروں، بیماروں وغیرہ کے لیے اوقاف کی فہرست اسلامی ممالک کی بہت طویل ہے ۱۲ دیکھو حاضر العالم الاسلامی کا حاشیہ از شکیب ارسلان جلد ۱ ص ۲۹۲

لہ خروب کی ایک خاص قسم جو شامی خروب کے نام سے مشہور ہے ایک قسم کا پھل ہے جس کے عزیز سے وہاں شربت اور رُب دجام (وغیرہ بنا تے ہیں ۱۲

کا انتظام، ان میں مسافروں کے قیام و طعام کا نظم کون نہیں جانتا کہ علاوہ عام مسلمانوں کا ایسا کون سا ملک ہے۔ جس کی تاریخ میں حکومت کے اس نظم کا ذکر نہیں کیا گیا ہے آج وہ نظم کا ذکر نہیں کیا گیا ہے۔ آج وہ نظم درہم برہم ہو گیا۔ لیکن جہاں کہیں تقوڑا بہت اس کا موقعہ باقی ہے کہ آزادی کے ساتھ اپنے اسلامی احساسات کو عملی شکل مسلمان عطا کر سکتے ہیں وہاں اب بھی کچھ نہ کچھ اس کے آثار پائے جاتے ہیں۔

## طرابلس میں سنوسیوں کے زاویے

۱۹۱۰ء میں جب طرابلس کی جنگ چھڑی تو غازی انور پاشا کے ساتھ اور بھی چند باحمیت مسلمان طرابلس پہنچ گئے تھے۔ ان میں ایک امیر تکیب ارسلان بھی تھے۔ بعض مشاہدات کے معائنہ کا موقع ان کو اس سلسلہ میں اس صحرائی علاقے میں تھا۔ جن میں ایک چیز سنوسیوں کے زاویے یا خانقاہ تھی۔ جن کا جال ہزاروں میل تک اس ملک میں ایک طرف سے دوسری طرف تک پھیلا ہوا تھا۔ ان زاویوں کی نوعیت کیا تھی؟ مختصراً اس کو بیان کرتے ہوئے پہلے تو ان زاویوں کی حالت بتائی ہے کہ:

”تقریباً ہر قبیلے میں ایک زاویہ ہے، زاویہ کے متعلق اس پاس کی زمینیں ہوتی ہیں۔ ان زاویوں کے قیام کے لیے اس علاقے کا بہترین حصہ منتخب کیا جاتا ہے۔ زمین اس مقام کی عموماً زرخیز ہوتی ہے۔ اس میں بڑے گہرے عمیق کنوئیں بنے ہوئے ہیں۔ جن کا

پانی ختم نہیں ہو سکتا۔ جہاں جہاں یہ زاویے ہیں۔ ان سنوسی درویشوں نے اُس مقام کو بائع و بہار بنا رکھا ہے۔ میں اپنے سفر کے سلسلے میں شاید کسی زاویہ سے نہیں گذرا جس کے متعلق میں نے کسی بائع کو نہ دیکھا ہو۔ بلکہ بعض زاویوں کے اطراف میں تو متعدد بائع اور باتین نظر آئے، ان بائعوں میں ہر قسم کے قواکھ اور پھلوں کو میں نے پایا۔ اور انہیں کے ساتھ اطراف کی زمینوں میں طرح طرح کی سبزیاں ترکاریاں، لہلہا رہی تھیں۔ صحرائیں یہ نظارہ بڑا نہایت انگیز اور کیف آور تھا۔“

پھر لکھا ہے کہ:

”قاعدہ یہ ہے کہ جس قبیلہ سے زاویہ کا تعلق ہوتا ہے اُس قبیلے کے ہر مرد پر ایک دن یہ واجب ہے کہ زاویہ کے متعلقہ باتین اور زمینوں میں کام کرے۔ اس کی وجہ سے نظم باآسانی بہت ہی معمولی خرچ سے مکمل ہو جاتا ہے۔“

آخر میں جو بات لکھی ہے۔ اسی کا پیش کرنا مقصود ہے۔ امیر لکھتے ہیں کہ:

”یہ سنوسی زاویے اس وقت اس لوق و دوق صحرائیں مسافروں کی پناہ گاہوں کا کام تھا انجام دے رہے ہیں۔ آنے جانے والے جتنے بھی ہیں ان کا ٹھکانہ یہی زاویے ہیں۔“

پھر خود اپنا تجربہ بیان کرتے ہیں کہ:

”میں جب طرابلس کے جہاد پر روانہ ہوا تو اسکندریہ سے ریل



پر سوار ہو کر آخری مقام جہاں ریل کو میں نے وداعی سلام کیا۔ یہ وہ جگہ تھی جہاں سے تقریباً ایک ماہ چل کر میں لڑائی کے مقام بن غازی تک پہنچا۔ پہلا زاویہ جہاں سے اس صحرائی سفر کا میرے آغاز ہوا۔ سیدی ہارون القناشی کا زاویہ تھا۔ لیکن میں نے اپنے پورے اس سفر میں یہ پایا۔ کہ منزل سے نکلنے کے بعد تین گھنٹے سے زیادہ وقت نہیں گزرنے پاتا تھا کہ کوئی نہ کوئی منوی تلو یہ میرے سامنے نہ آجاتا ہو۔ اور یہ ان زاویوں کے سوا زاویے ہیں۔ جو سلطانی راستے سے ہٹ کر اندرون ملک میں بطور جال کے پھیلے ہوئے ہیں۔ کیونکہ یہاں تو نظم ہی یہ ہے کہ ہر قبیلے اپنا ایک مستقل زاویہ رکھتا ہے اور وہی اس کے دین و دنیا کا مرکز و حید ہے۔ بلکہ ایک ایک قبیلہ کی جو مختلف شاخیں ہیں ان کا قبیلہ ایک بڑا قبیلہ ہے۔ اس کی مختلف شاخیں ہیں جو مختلف عائلوں کے نام سے مشہور ہیں۔ ان میں ہر عائلہ (خاندان) اپنا مستقل علیحدہ زاویہ رکھتا ہے۔ مثلاً عائلہ منصور کا زاویہ عائلہ مریم کا زاویہ، عائلہ جازبہ کا زاویہ۔

امیر کی جس چیز کو میں پیش کرتا چاہتا تھا وہ ان کے یہ آخری الفاظ

ہیں کہ :-

مسافر اور راہ گیر یا فقیر محتاج ان زاویوں میں سے کسی زاویے میں از پڑتے ہیں۔ پھر

وان الغریب وائل سائل و  
الفقیر بالمعذر لی نزل بزواویہ



من هذا الزوايا فيقيم ما  
 يشاء وبتضيقت ما يشاء  
 ولا يسأل أحد عن شئ (ص ۱۰۸)

جب تک ان کا جی چاہے اُس وقت  
 تک اس میں قیام کرتے ہیں اور ہمان بنے  
 رہتے ہیں۔ ان سے کوئی کچھ نہیں پوچھتا۔

اور یہی چیز مسلمانوں کے تمدن کا ایک امتیازی عنصر تھا۔ خدا ہی جانتا ہے  
 کہ طرابلس کے صحرا میں بھی حیوانی تمدن کے دباؤ نے اس سلسلہ کو باقی رہنے کا  
 موقعہ دیا۔ یاد رہاں بھی ختم ہو چکا ہے۔ واقعہ یہ ہے کہ دنیا کے دُور دراز علاقوں  
 کے درمیان آمد و رفت، تجارت اور بیوپار کا غیر منقطع سلسلہ مسلمانوں کے عہد  
 میں جو جاری تھا۔ اُس میں بہت زیادہ دخل مسافر نوازیوں کے اس عام دستور کو  
 بھی تھا۔ جس کے قیام میں عام مسلمانوں کے علاوہ خود اسلامی حکومتیں بھی بہت بڑا  
 حصہ لیتی تھیں۔ آج تو عہدِ اسلامی کا نقشہ کچھ ایسے انداز میں کھینچا جاتا ہے کہ  
 بڑی ہوں بھری، ہر قسم کے راستوں پر ڈاکو اور چور بیٹھے رہتے تھے۔ پر سچ کہ  
 کوئی مسافر اس زمانے میں منزلِ مقصود تک اگر اتفاقاً پہنچ جاتا تھا۔ تو گویا یہ  
 اس کی بہت بڑی خوش قسمتی تھی۔ کرانے والے بھی یہی باور کر رہے ہیں اور باور  
 کرنے والوں نے بھی باور کر لیا ہے۔

## بڑی اور بھری راستوں کی حفاظت کا انتظام

حالانکہ علاوہ ان خانات اور سرالوں کے جن کا سلسلہ اسلامی ممالک کے  
 طول و عرض میں ہر طرف پھیلا ہوا تھا۔ خود اسلامی حکومتوں کی طرف سے بھی لاکھوں  
 اور مسافروں کی حفاظت میں بھی کوشش کا کوئی دقیقہ اٹھا نہیں رکھا جاتا تھا۔

یہی ابن حوقل جس کے معلومات سے میں اپنے اس مضمون میں زیادہ تر مستفید ہوا ہوں مشرق سے مغرب تک گھوما ہے۔ لیکن ایشیا و کناہہ کیس بھی اس نے کوئی ایسی بات نہیں لکھی ہے جس سے معلوم ہو کہ اس زمانے میں راستوں میں ڈاکو، چور، اچکے مسافروں کو لوٹ لیتے ہیں۔ اپنی اس پوری کتاب میں بہ مشکل صرف ایک جگہ یعنی ”صحرائے خراسان“ کے راستوں کی جہاں اس نے تفصیل کی ہے لکھا ہے کہ:-

”یہ ایسا لائق و دق غیر آباد صحراء ہے کہ ان نشانات کے سوا جو حکومت کی جانب سے غوطری غوطری دور پر قائم کر دیئے گئے ہیں کسی اور چیز سے نہ منزل کا پتہ چل سکتا ہے، نہ مقام کا جس کی وجہ یہ ہے کہ علاوہ ان مقامات اور آبادیوں کے جو کہیں کہیں راستے میں مل جاتی ہیں، اس صحرائے میں نہ زیادہ بستیاں ہی ہیں، اور نہ ان کے رہنے والے۔“

اور اسی کے بعد اس نے یہ ذکر کیا ہے کہ:-  
 ”دنیا کے تمام صحراؤں میں یہی ایک ایسا صحراء ہے جس میں نسبتاً چور اور بٹ مار زیادہ پائے جاتے ہیں۔“  
 مگر اسی کے بعد جو اس کی اس نے جو لکھی ہے وہ بھی سنیے۔ لکھا ہے جس کا حاصل یہ ہے:-

”چوروں اور بٹ ماروں کی کثرت اس علاقے میں اس وجہ سے ہے کہ اس صحراء کا تعلق کسی خاص اقلیم اور علاقے سے نہیں ہے

اگر یہ صورت نہ ہوتی بلکہ کسی تمام اقلیم اور علاقہ سے اس کا تعلق ہوتا تو اس وقت اس اقلیم کی حکومت اس کی ذمہ دار ہوتی ہے کہ اس قسم کے فساد سے اس کو پاک رکھے لیکن مشکل یہ ہے کہ اس صحراء کے چاروں طرف مختلف اور متعدد حکومتوں کی سرحدیں پھیلی ہوئی ہیں۔ متعدد سلاطین کے قبضے میں صحراء کے اطراف کے یہ علاقے ہیں۔ یعنی بعض حصہ تو اس خراسان اور قوس سے متعلق ہے اور بعض سجستان سے اور بعض کا تعلق کرمان و فارس۔ اصفہان۔ قم۔ کاشان، اے وغیرہ سے ہے۔“

آخری الفاظ اس کے یہ ہیں:-

جب رامہرن کسی ایک علاقہ میں کوئی فساد برپا کرتے ہیں تو دوسرے علاقہ میں جا کر وہ پناہ گزین ہو جاتے ہیں۔

فَاذَا اَفْسَدَ لِقَاطِعِ فِی عَمَلِ  
دَخَلَ فِی عَمَلِ اٰخَرٍ  
(ابن حوقل ص ۲۸۸)

لہٰذا ابن حوقل نے یہ بھی لکھا ہے کہ اس صحراء کے قریب ایک دشوار کوہستان بھی ہے جسے جبل رکس کہتے ہیں۔ یہ جتنے مفسدین، رامہرن، پور، ڈاکو ہیں ان کی پناہ گاہ اسی کوہستان کی گھاٹیاں اور چوٹیاں ہیں۔ اسی میں وہ اپنی لوٹ اور چوری کے مال کو جا کر چھپا دیتے ہیں۔ اس نے لکھا ہے کہ دیکھنے میں تو یہ کوئی بڑا پہاڑ نہیں ہے۔ لیکن صحراء کے بیچ میں دوسرے پہاڑی سلسلوں سے بالکل قریب چونکہ اس کا محل وقوع ہے اس لیے تعاقب کرنے والوں کی رسائی میں دشواری ہوتی ہے۔ ابن حوقل نے لکھا ہے کہ ہم بھی اس پہاڑ کو تفصیل کے ساتھ

اسی سے سمجھا جاسکتا ہے کہ ”صحراء خراسان“ کی اس خاص خصوصیت کا نتیجہ یہ تھا کہ پوری قوت کے ساتھ فساد کا ازالہ نہیں ہو رہا تھا۔ مگر باوجود اس کے خود ابن حوقل جیسا کہ اسی کا بیان ہے۔ دو دفعہ اس صحراء سے گذرا ہے۔ لطف یہ ہے کہ ایک دفعہ تو اس نے لکھا ہے کہ اونٹوں کے قافلوں کے ساتھ میں گذرا ہوں اور دوسری دفعہ کے متعلق اس کا لفظ ہے کہ ”مع المفردہ“ گذرنے کی نوبت آئی۔ مفردہ سے بظاہر یہی معلوم ہوتا ہے کہ پیدل مسافروں کی چھوٹی ٹولی کے ساتھ گذرا ہوگا۔ لیکن دونوں دفعہ اس کے ساتھ یا اس کے رفقاء کے ساتھ کوئی واقعہ پیش نہیں آیا۔

اب میں کیا کہوں کہ یہ مباحث میرے اس وقت کے موضوع سے خارج ہیں اس لیے ان کی تفصیل کا موقع نہیں ہے۔ ورنہ مسلمانوں کے زمانہ میں راستوں کی

نزدیکہ سکے۔ بالکل اس کے دامن سے گذر گئے۔ غالباً اس پر بھی خوف طامی ہوگا۔ اس نے لکھا ہے کہ اسی وجہ سے میں اس کے تفصیلات نہیں بیان کر سکتا۔ ص ۲۸۸۔ مقدسی نے بھی اپنی کتاب میں اس مفازہ کے چوروں اور راہزنوں کا ذکر کیا ہے۔ اس کا بیان ہے کہ کان البلوص اشتر منہم یعنی ان ڈاکوؤں اور چوروں میں سب سے زیادہ بلوچ تھے، لکھا ہے کہ سانپ کے سر کو پتھر سے جیسے لوگ کھلتے ہیں یہی سلوک یہ لوگ ان مسافروں کے ساتھ کرتے تھے جو ان کے ہاتھ آجاتے تھے۔ مقدسی نے اپنے زمانہ کا حال لکھا ہے کہ دیلمی بادشاہ عضدالدولہ نے ان راہزنوں کا قلع قمع کر دیا۔ یہ بھی لکھا ہے کہ بطور یہ عمال کے ہر سال ایک خاص تعداد ان لوگوں کو فارس کی حکومت کے پاس رہتی ہے۔ ہر قافلہ کے ساتھ

حفاظت اور صفائی مسافروں کے آرام کے متعلق جو انتظامات کیے جاتے تھے بھی ایک طویل داستان ہے۔ بنی امیہ کی حکومت کا ابتدائی زمانہ ہے حکومت کو اطلاع ملتی ہے کہ انطاکیہ اور لسیصہ کے درمیانی علاقے میں شیروں کی کثرت ہو گئی ہے۔ سُننے کے ساتھ ولید بن عبد الملک نے جو اس وقت بادشاہ تھا۔ حکم دیا کہ شیروں کو شکار کر کے ختم کر دیا جائے۔ لکھا ہے کہ شیروں کو پھانے کے لیے جو بھینسے اور بھینس گڑھوں میں باندھی گئی تھیں۔ ان کی تعداد چار ہزار تھی۔ الہدانی کے الفاظ یہ ہیں کہ:

فرجہ اربعۃ الاف جاموس  
وجاموسۃ فنفع اللہ عزوجل  
چار ہزار بھینسے اور بھینسیں اس طرف  
بھی گئیں۔ پس اللہ تعالیٰ نے نفع پہنچایا  
(یعنی شیر اس علاقے کے ختم ہو گئے۔)

(الہدانی ص ۱۳۳)

اسی ابن حوقل نے دریائے جبلہ کے انتہائی دہانہ کا جب وہ شط العرب میں گرتا ہے نہرایلہ کے پاس لکھا ہے کہ وہاں پر "خور عظیم الخطر" ہے یعنی مختلف سمت سے سمٹ کر پانی کے جمع ہونے اور روان ہونے کی وجہ سے درگرواب عظیم کی کیفیت پیدا ہو گئی تھی۔ اس کا بیان ہے کہ:

ما عجم دافئ الضر و  
کانت اکثر السفن تسلّم  
یہاں پر پانی بھی بہت گہرا ہے۔ جس سے  
ہمیشہ نقصان پہنچتا تھا۔ اکثر جہاز سمندر  
کے تمام مقامات سے صحیح و سالم پہنچ کر

شاہی بدرقہ بھی اس راستہ میں ہوتا ہے۔ (ص ۱۳۹)

البحر حتى نزده فيبتطمها  
وتغرت فيه بعد از تندر  
على وجه الماء ايامًا  
وكان يعرف تجورا  
الابلة  
(ابن حوقل ص ۱۶)

نکل آتے تھے۔ لیکن جوں ہی اس گرواب  
میں آکر بھنس جاتے تھے تو ان کو وہ نکل  
جاتا تھا اور جہاز ڈوب جاتے تھے ہوتا  
یہ تھا کہ گرواب میں، پانی کی سطح پر بھسنے  
کے بعد جہاز کئی دن تک گھومتا رہتا تھا  
(آخر میں ڈوب جاتا تھا)

آپ سمجھ سکتے ہیں کہ دریا کا یہ مقام کتنا گہرا ہو گا۔ جس میں سمندروں سے پر سح کر  
نکل آنے والے جہاز ڈوب جاتے تھے۔ لیکن ایک مسلمان خاتون زبیدہ بہارون  
رشید کی بیوی کی نسبت لکھا ہے کہ:-

” زبیدہ نے اس گرواب کو پہلے کشتیوں کے ذریعہ سے تباہ میں  
لانے کا حکم دیا اور آخر میں مسلسل پتھر کی چٹانوں کو ڈال ڈال کر اس کو  
بھروا دیا۔ اور اب بحری سفر کے مسافر اس گرواب کی آفت سے  
محفوظ ہو گئے۔“

(ابن حوقل ص ۱۶)

المتقدسی بحر ہند اور بحر عرب کے اہم مقامات اور ان سمندروں کے سفر کا  
حال بیان کرتے ہوئے اس کی بھی شہادت ادا کرتا ہے کہ:-

ولا بد في كل مركب  
من مقاتله و  
نقاطين

یعنی ہر جہاز میں جنگی سپاہیوں کا اور  
ان لوگوں کے ایک گروہ کا ہونا ضروری  
ہے جو لفظ (پٹرول) کے ذریعہ دشمن

(صفحہ ۱۲)  
 آگ پھینکتے ہیں۔  
 جس سے معلوم ہوتا ہے کہ بحری قزاقوں اور ڈاکوؤں سے بھی حفاظت  
 کا سامان حکومت کی جانب سے لازمی طور پر ہر جہاز میں کیا جاتا  
 تھا۔ ان ہی سیاحوں نے مختلف شہروں کے ذکر میں اس کا تذکرہ بھی  
 کیا ہے کہ عموماً ان کے بازار کی سڑکیں پختہ، اینٹوں سے بنی ہوئی  
 ہیں۔ گرم سیر مالک میں بازاروں کو مستقف کرنے کا بھی رواج عام تھا۔

(ابن حوقل صفحہ ۲۲۶)

بہر حال بڑی اور بحری اور آبادی کے اندر کے راستوں کے متعلقہ خدمات  
 کے جو چند معمولی نمونے بطور مثال کے میں نے پیش کر دیئے ہیں، ان سے اندازہ  
 ہو سکتا ہے کہ اپنے عہد میں رعایا کے آرام و آسائش کا اسلامی حکومتوں کو کتنا  
 خیال تھا۔ قیاس کرنے کے لیے اتنا اجمال کافی ہے۔ ورنہ جیسا کہ میں نے عرض  
 کیا یہ تو ایک بڑی داستان کا موضوع بن سکتا ہے۔ اس سلسلے میں جی چاہتا ہے  
 کہ اس چیز کا بھی یہاں ذکر کر دیا جائے جس کا ذکر عموماً جغرافیہ کی کتابوں کے ان  
 مصنفین نے کیا ہے۔

## سرحدوں کی فوجی چھاؤنیاں

رباط کا لفظ جسے بعد کے لوگوں نے سرائے اور مسافر خانوں کے معنی میں  
 استعمال کرنا شروع کیا اور اس وقت بھی مدینہ منورہ اور مکہ معظمہ کی عام سرائیں  
 جن میں ہر سال حجاج جا کر اترتے ہیں رباط ہی کے نام سے مشہور ہیں۔ لیکن درحقیقت



اسلامی عہد کا یہ ایک جہادی عنصر تھا۔ یعنی فتح کرتے ہوئے مسلمان زمین کے جس حصے تک پہنچ کر رک جاتے تھے تو ٹھیک اپنے مفتوحات کی آخری سرحد پر جسے تغور کہتے تھے۔ سرحدی چھاؤنیاں دشمن کے علاقے کو رخ پر رکھتے ہوئے مدافعت کے لیے بناتے تھے اور ان ہی سرحدی چھاؤنیوں کا نام رباط تھا۔ علاوہ ان لوگوں کے جو باضابطہ فوج میں بھرتی ہوتے تھے عام مسلمانوں کا مدت تک یہ ایک دلچسپ مشغلہ تھا کہ دیتاوی کا رو بار میں کچھ دن صرف کرنے کے بعد رضا کلانہ طور پر وہ ان ہی رباطوں میں کسی رباط پر جہاد کی فضیلت حاصل کرنے کے لیے چلے جاتے تھے۔ چونکہ ان سرحدی چوکیوں پر دشمنوں سے چھڑ چھاڑ کا سلسلہ عموماً جاری ہی رہتا ہے۔ اس لیے جہادی دلولوں کی تکمیل کا موقعہ لوگوں کو ملا کرتا تھا۔ بسا اوقات درجہ شہادت پر لوگ اسی ذریعہ سے فائز ہوتے تھے جو موت جیسے دشوار شے کے حل کا مسلمانوں کو ایک نہایت ہی آسان نسخہ مل گیا تھا۔ بڑے بڑے جلیل القدر ائمہ مثلاً عید اللہ بن مبارک۔ حضرت ابراہیم بن ادم اور بھی دوسرے بزرگوں کے حالات میں پڑھتے ہیں کہ سال کا کچھ حصہ ان سرحدی چوکیوں میں سے کسی چوکی پر یا اگر لڑائی کہیں ہوتی تو اس میں شریک ہو کر ذریعہ جہاد کو ادا کرنے تھے۔ ابن مبارک کا تو کلی قاعدہ تھا کہ چار مہینے تجارت۔ چار مہینے دیں۔ اور چار مہینے جہاد۔ بس پورا سال ان ہی تین حصوں پر منقسم تھا۔ جس میں کبھی مختلف واقعے نہیں ہوا۔

بہر حال ان رباطوں کا حال کیا تھا؟ ابن حوقل کی زبانی سنئے، منجملہ اور رباطی مقامات کے شام کی اس سرحدی سمت میں جو رومیوں کے ملک سے ملتی تھی۔ ایک مشہور

سرحدی چھاؤنی طرفوں نامی بھی تھی۔ ابن حوقل نے اسی کے تذکرہ میں یہ لکھتے ہوئے کہ:

”اس میں سوار اور پیادے کی ایک کافی تعداد ہمیشہ مقیم رہتی ہے۔ اور اسلحہ کا ایک بہت بڑا ذخیرہ اس میں مہیا رکھا جاتا ہے“ اس نے بیان کیا ہے کہ:

”معتبر لوگوں سے مجھے معلوم ہوا کہ اس رباط میں ایک لاکھ توہج سوار فوج رہتی تھی اور یہ زیادہ دن کی بات نہیں ہے خود میں نے بھی اس رباط کو اسی حال میں دیکھا ہے“

پھر آخر میں اس نے لکھا ہے کہ:

”واقعہ یہ ہے کہ سجستان و کرمان۔ فارس۔ خوزستان۔ جبال طبرستان۔ الجزیرہ آذربائیجان۔ عراق۔ حجاز۔ یمن۔ شامات۔ اور مصر و عرب وغیرہ ان سارے ممالک کے سرحدی مقامات میں بڑے بڑے مکان اور عمارتیں بنی ہوئی ہیں۔ جن میں اس علاقے کے مجاہدین فروکش ہوتے ہیں۔ اور رابطہ (اسلامی حدود کی حفاظت) کے فرض کو انجام دیتے ہیں“

اس کا بیان ہے کہ:

”ان سرحدی چوکیوں میں رہنے والے مجاہدین کے ساتھ لوگ بڑی فیائمی کا سنک اور ول کھول کر داد و پیش کرتے ہیں۔ حکومتوں کی طرف سے بھی اور عام ارباب ثروت و دولت کی طرف سے بھی“

بڑی بڑی بلش قرار رقبہ اور مختلف قسم کی چیزیں مسلسل آتی رہتی تھیں۔ مسلمان ان میں رہ کر رضا کارانہ طور پر اس اسلامی فرض کو پورا کرتے تھے۔ میں نے جن جن علاقوں کا ذکر کیا ہے ان میں کوئی قابل ذکر ٹیس یا ٹرا آئی ایسا نہیں پایا جاتا ہے جس کی طرف سے ان رباطی مقامات پر بڑے بڑے زرخیز دیہات اور شہروں کی دکانیں وقف نہ ہوں۔“

(ابن حوقل ص ۱۲۳)

دوسری جگہ اسی ابن حوقل نے مغرب اقصیٰ کے آخری حدود کا تذکرہ کرتے ہوئے لکھا ہے کہ:-

”روادی فاس کے آگے برخواستہ نامی شہر ہے۔ یہاں سے ڈاک کی چوکی سے ایک منزل کے قریب تاملہ پر سلا کی وادی ہے۔ اور یہی وہ وادی ہے جہاں پر مسلمانوں کے علاقہ کی آخری حد ہے۔“

اس کے بعد آخری حد کی رباط یا سرحدی چوکی کا ذکر ان الفاظ میں کرتا ہے:-

”اس علاقہ کا یہی مقام یہاں کی رباط ہے۔ جس میں مسلمان رباطہ (اسلامی حدود کی حفاظت) کا فرض اسی میں منقیم ہو کر انجام دیتے ہیں اسی وادی کے ساحل پر سلا کا پرانا شہر تھا۔ جو ان دنوں صرف کھنڈر بن کر رہ گیا ہے۔ اسی کھنڈر کے چاروں طرف مسلمانوں کی چھاؤنیاں

ہیں۔“

آخر میں بیان کرتا ہے کہ:-

”بسا اوقات اس سرحدی چوکی میں ایک ایک لاکھ آدمی بھی اکٹھے ہو جاتے ہیں۔ کبھی بڑھ بھی جاتے ہیں۔ اور کبھی گھٹ بھی جاتے ہیں۔“  
(ابن حوقل ص ۵۶)

اور یہی حال اس نے مسلمانوں کے آخری مشرقی حدود کا۔ اس زمانے کا بیان کیا ہے۔ لکھتا ہے:-

”ماورالنہر کے تمام سرحدی علاقے جو دارالحرب سے ملے ہوئے ہیں اور خوارزم سے شروع ہو کر اسیجاپ تک ان کا جو سلسلہ چلا گیا ہے۔ یہ تو غزنی ترکوں (جو اس زمانہ تک مشرف باسلام نہ ہوئے تھے) کے مقابلہ کی سرحدی چوکی ہے اور اسیجاپ سے فرخانہ تک خزر لہجی کافر قبائل کے مقابلہ کے تصور ہیں۔“  
آخر میں لکھتا ہے کہ:-

”مسلمان ہمیشہ ان غیر مسلم اقوام کو روکے اور دبائے رکھتے ہیں جو اس علاقے میں دور دروز تک پھیلے ہوئے ہیں۔ بلکہ مشہور توجیہ ہے کہ اسلام کے مقابلے میں کوئی دارالحرب (یعنی کافروں کا علاقہ) ترک کے اس علاقہ سے زیادہ سخت نہیں ہے۔ پس یہی مسلمان ان ترکوں کے مقابلہ میں سرحد کی حفاظت کا کام کرتے ہیں، اور دارالسلام کی طرف چڑھ دڑنے سے ان کو روکے رہتے ہیں۔ یہ جتنی ماورالنہر کی سرحدی چوکیاں ہیں۔ ہمیشہ غزا اور جہاد ہی میں مصروف رہتی ہیں۔ دشمن کے مقابلہ میں جنگ کا جب اعلان ہوتا ہے

تو یہ بات عام طور پر سمجھی جاتی ہے اور شہرت رکھتی ہے کہ نصر بن احمد کے زمانے میں جو اندازہ کیا گیا تھا اس سے معلوم ہوا تین لاکھ جنگجو افراد یہاں سے لکھنے کیے جاسکتے ہیں۔“

(ابن حوقل ص ۳۴)

بہر حال ان چند بیانات سے مسلمانوں کی مراتبت اور رباط کے نظم کا اندازہ ہو سکتا ہے۔ حکومت کی جانب سے ان علاقوں میں مکانات کا ایک طویل سلسلہ بطور بستیوں کے بنا ہوا رہتا تھا۔ ان عمارتوں کی نوعیت کیا ہوتی تھی؟ اس کا پتہ الہدانی کے اس بیان سے چل سکتا ہے جو اس نے ہارون نامی سرحد چوکی کا ذکر کرتے ہوئے لکھا ہے۔ اس کے الفاظ یہ ہیں:-

”ہارون نامی شام کا ایک شہر ہے۔ دراصل یہ فوجی چھاؤنی ہے یہاں پر عرافہ کے لیے دو دو کمرے اس طور پر بنے ہوئے ہیں کہ ہیکڑ میں دو دو منزلیں ہوتی ہیں۔ ایک بالائی اور ایک نشیبی۔ پھر عرافہ کی تشریح اس نے خود یہ کی ہے کہ:-

”دس سے پندرہ آدمیوں کی ٹولی عرافہ کہلاتی ہے۔“

(الہدانی ص ۱۶۲)

جس سے معلوم ہوا کہ دس سے لے کر پندرہ سپاہیوں کی کمپنی کے لیے اس قسم کی دو منزلہ بیرکیں ان چھاؤنیوں میں عموماً بنی ہوئی تھیں۔ گویا ایک عرافہ کے قبضہ میں نیچے اور اوپر کی منزلوں کو ملا کر چار چار کمرے ہوا کرتے تھے۔

رہا ان چھاؤنیوں کا محل وقوع۔ سو اس کا اندازہ اس سے ہو سکتا ہے جو ابن حوقل نے شام ہی کی مشہور سرحدی چوکی مصیصہ کے متعلق لکھا ہے یہ بھی رومیوں کی مدافعت کے لیے بنائی گئی تھی۔ کسی زمانہ میں اسے بڑی اہمیت حاصل تھی۔ بڑے بڑے محدثین اور علماء اس چھاؤنی کے رہنے والے سپاہیوں کی تربیت و تعلیم کے لیے یہاں رہتے تھے۔ جن کا اسلامی تاریخوں میں بکثرت ذکر آتا ہے۔ بہر حال ابن حوقل اسی مصیصہ کے متعلق لکھتا ہے کہ:-

”مصیصہ دراصل دو شہروں کا مجموعہ ہے ایک کا نام تو دراصل مصیصہ ہی ہے۔ اور دوسرے کو کفر بیا کہتے ہیں۔ جیحان دریا دریشام کا دریا ہے۔ ماورالنہر والے جیحون سے اس کا کوئی تعلق نہیں ہے، کے دونوں کناروں پر یہ دونوں چھاؤنیاں آباد ہیں۔ دونوں کو ایک سنگین پل کے ذریعہ سے متصل کر دیا گیا ہے۔ دونوں کی دونوں بڑی مستحکم اور مضبوط ہیں۔ محل وقوع ان کا ایک بلند قطعہ اراضی ہے۔ جامع مسجد میں بیٹھ کر آدمی جب سامنے سمندر کی طرف دیکھتا ہے تو قریب قریب بارہ میل تک نظر سمندر کی سطح پر پھیل جاتی ہے۔ گویا ایک خش تر و تازہ نظارہ اس کے سامنے جلوہ پرداز ہوتا ہے“ (ابن حوقل ص ۱۲۲)

ابن حوقل کے اس بیان کو پڑھ کر یہ ساختہ سلطان عالمگیر اورنگ زیب کے پوتے شاہ زادہ عظیم الشان کا بسا یا ہوا شہر روم ”عظیم آباد“ یاد آ گیا۔ جو خود تو اپنی دیرانی کی داستان

## مسلمانوں کا علمی شغف اور امراء کی قیاضیاں

مسجد کے ذکر کے سلسلے میں ابن سونل کی بعض جگہ ان باتوں کا خیال آتا ہے

اپنے کھنڈروں کی زبانی کہہ رہا ہے۔ لیکن بجانب مغرب کچھ دور ہٹ کر انگریزوں کے عہد کی آبادی بنام نائکی پور اور اس سے بھی آگے خود انگریزوں کی سول آبادیاں بنام ٹیوٹینہ، آباد ہو گئی ہے۔ اس مرحوم "عظیم آباد" کی وہ جامع مسجد جو خود تو دست و برد زمانہ سے ایک حد تک اب تک کسی نہ کسی شکل میں موجود ہے۔ لیکن چاروں طرف اس کے صرف ٹوٹی پھوٹی عمارتوں کے آثار دور دور تک پھیلے ہوئے ہیں۔ مسجد کافی وسیع اور خوبصورت بنی ہوئی ہے۔ محل وقوع اس مسجد کا بھی ٹھیک مصیصہ کی جامع مسجد کے مشابہ ہے۔ بالکل لب گنگا ایک بلند ٹیلے پر تعمیر کی گئی تھی۔ گنگا کا پاٹ وہاں پر دوڑتی تھی۔ اس سے کم عرصے نہ ہو گا۔ مسجد کی دیواروں سے گویا پون سمجھنے کہ گنگا کے شفاف ررواں پانی کی موجیں کراتی رہتی ہیں۔ مسجد میں کھڑے ہزاروں مرد تک پانی ہی پانی کا وہ نظارہ کتنا جاں بخش اور روح پرور ہو سکتا ہے۔ لیکن جب کبھی اس مسجد میں جانے کا اتفاق ہوا۔ خصوصاً تہائی میں تو بجائے سرود کے آنکھوں سے آنسوؤں کا سیلاب ہی جاری ہوا۔ تخیل اپنے سامنے اضطراب اس عہد کو لاکھڑا کر دیتا تھا۔ مسجد نمازیوں سے بھری ہوتی ہے اور اطراف کے حجرے جن کے متعلق علم ہوا کہ طلباء کے حجرے تھے طلباء ان میں آباد ہیں۔ مدرسین جن وقت اس مسجد کے صحن اور برآمدے میں بیٹھ کر سامنے گنگا کی موجوں کے قصص کا تماشا کرتے ہوئے مشغول درس ہوں گے تو وہ کیا دن ہوں گے بیٹنہ کے گورنر کی سواری جمعہ کے دن جب اسی مسجد میں آتی ہوگی کیا شان اور کیا شکوہ ہوگا۔



جو اس زمانہ میں مسلمانوں کی مسجدوں کی خصوصیت تھی۔ اس نے ہرات کی جامع مسجد کا تذکرہ کرتے ہوئے یہ بیان کر کے کہ:

”یہاں کی جامع مسجد پچھتر میں واقع ہے۔ جس کے چاروں طرف بازار ہے، اور قید خانے کی عمارت جامع مسجد کے قبلہ کی دیوار کی پشت پر ہے۔“

اس مسجد کے متعلق لکھا ہے کہ:

”میں نے ماوراء النہر اور جہاں کے ان تمام علاقوں میں اس جامع مسجد سے زیادہ آباد کسی جگہ کی جامع مسجد نہیں دیکھی۔ شب و روز لوگوں کی آمد و رفت کا سلسلہ اس میں جاری رہتا ہے اور یہی حال میں نے بلخ کی جامع مسجد کا بھی دیکھا ہے اور قریب قریب یہی کیفیت سجستان کی جامع مسجد کی بھی ہے۔“

تجربہ اس تماشے کو سامنے لانا تھا اور آنکھیں یہ دیکھ رہی تھیں کہ پوری مسجد یہاں سے وہاں تک خالی ہے۔ نمازوں کے اوقاف میں بھی بجز چند ٹوٹے پھوٹے گڑے پڑے غریب مسلمان یا ترقوت بوڑھوں کے کوئی جھانکنے کے لیے بھی نہیں آتا۔ علاوہ کہاں گئے؟ طلباء کیا ہوئے؟ مغل کی حکومت کے گورنر کہاں ہیں؟ شاہی سطوت و صولت کدھر گئی؟ کلیجہ اگر پھٹ نہ جائے تو آپ ہی تباہیے کہ اور کیا ہو۔ ہند کا چمچہ چمچہ ان جگر خراش نظاروں سے معمور ہے۔ اب ہمارے لیے اس ملک میں صرف یہی باقی رہ گیا۔ فاننا لشدوانا الیہ راجعون۔ ان الارض لشدیورث من یشاء ولایینال عہد الظالمین ۱۲

لیکن یہ آبادی اور گھاگھی جس کا نظارہ ان مساجد میں ابن حوقل نے کیا۔ کن لوگوں سے تھی؟ اسی کا بیان ہے کہ:

”وہ اس کی یہ ہے کہ ان مسجدوں میں ایک بڑا گروہ علماء اور فقہاء کا مقیم ہے۔ اور جیسے شام یا مسلمان ملکوں کی سرحدی چوکیوں کی مسجدوں کا حال ہے وہی حال ان کا بھی ہے۔ یعنی ان علماء سے استفادہ کرنے والوں کی حالت یہ ہے کہ کھوسے سے کھوا چھلتا ہے۔“

(ص ۳۲۵)

اور یہ بھی اس زمانہ کا حال تھا کہ مسلمانوں کی یہی مسجدیں دراصل مدرسہ کا کام دیتی تھیں۔ ایسا معلوم ہوتا ہے کہ جس زمانہ میں ابن حوقل ان علاقوں میں آیا ہے اس وقت تعلیمی اور تدریسی حیثیت سے مشرق میں ہرات اور بلخ کو بہت اہمیت حاصل ہو گئی تھی۔ جیسے مغربی اور اسلامی ممالک کے وسطانی علاقوں کی مسجدیں بڑی بڑی تعلیم گاہوں کی شکل اختیار کیے ہوئے تھیں۔

بلخ کے تذکرے میں بھی اس نے پھر اسی بیان کو دہراتے ہوئے لکھا ہے۔

”بلخ بھی مسلمانوں کا ایک بہت بڑا شہر ہے۔ مرد اور ہرات کی طرح اس کی آبادی بھی گھنی ہے۔ ایک کشادہ اور سطح میدان اس شہر کا محل وقوع ہے کوئی پہاڑ بھی اس کے قریب نہیں ہے۔ قریب ترین پہاڑ کا فاصلہ قریب قریب بارہ میل سے کم نہیں ہے۔ جامع مسجد اس کی بھی ٹھیک بیچ شہر میں واقع ہے اور بازار کی دکانیں چاروں طرف پھیلی ہوئی ہیں۔ یعنی جامع مسجد کے اطراف کو ان دکانوں

نے گھیر رکھا ہے اور صبح و شام، ہر وقت، ہر گھڑی، لوگوں کی آندو  
رفت کا تانا اس مسجد میں بندھا رہتا ہے۔ اسی کی ایک نہر ہے  
جس کا نام آس ہے۔ یعنی دس پن چکیوں والی نہر۔ یہ نہر نو بہار  
کے قریب سے گذرتی ہے اور سپاہ برونامی قصبہ تک دوسرے  
قصبوں کو سیراب کرتی چلی جاتی ہے، بلخ کے تمام دروازوں کے  
باہر جہاں تک دیکھو، ساتلین، باغات اور پاکستان ہی تا کتان  
نظر آئیں گے، اس شہر کی شہر نیاہ بھی مٹی کی ہے۔

۱۰ جامع مسجد کے قریب نو بہار کا ذکر اس شہر کے لوگوں کے خصوصی علمی ذوق میں ممکن ہے  
کہ اس نو بہار کو بھی دخل ہو۔ دراصل یہ وہی لفظ ہے جس کا اصلی لفظ و بہار ہے۔ بودھ متی  
کے مدارس کیٹھے یا حاتھا ہوں کا ہندی نام تھا۔ داد نے کثرت لفظ سے ب کی شکل اختیار کر  
لی، جیسے بید وید کو، و دیا لوگ عموماً کہتے ہیں۔ ہندوستان خصوصاً بہار میں بودھ والوں کے ان  
بہاروں یا دہاروں کی تو اتنی کثرت تھی کہ آخر ایک پورا صوبہ ہی بہار کے نام سے موسوم ہو گیا۔  
خود بخارا لفظ بھی دہارا ہی کے لفظ کی ایک شکل ہے سرحد میں اب بھی ح کا لفظ لوگ نہ سے  
کرتے ہیں۔ یہ سارا علاقہ جیسا کہ میں پہلے بھی عرض کر چکا ہوں۔ بودھ متی کا پابند تھا۔ معلوم  
ہوتا ہے کہ بلخ کا دہارا سب سے آخری اور نیا دہارا تھا۔ اس لیے نو بہار کے نام سے موسوم  
ہے، اس نو بہار کے تفصیلی حالات ہماری کتابوں میں لکھے ہیں۔ یہاں مہاتما بدھ کی بہت  
بڑی بڑی عملیاتی قدکی و صورتیاں ہیں جن میں ایک کا سرنج اور ایک کا سیاہ رنگ ہے۔  
ہندوستانی علوم کا رشتہ عربی زبان سے جو ملا۔ اس میں پچ تو بلخ کے اسی نو بہار کا ہاتھ شریک

آخر میں لکھتا ہے کہ :-

”اس شہر کے باشندوں پر عموماً علم و ادب کا ذوق غالب ہے  
غور و فکر اور دقیق علوم کے مسائل سے انہیں بڑی دلچسپی ہے۔ یہاں  
سے بڑے علماء اُٹھے ہیں“

(ابن حوقل ص ۳۲۶)

اور یہ واقعہ ہے، خصوصاً ابتدا سے اسلام کے بعض حلیل القدر اکابر صوفیا و بلخ  
ہی سے تعلق رکھتے ہیں۔ مثلاً حضرت ابراہیم بن ادہم اور شفیق بلخی رحمۃ اللہ علیہم۔  
بہر حال میں یہ کہنا چاہتا تھا کہ مسلمانوں نے چونکہ مسجدوں خصوصاً ہر شہر کی جامع  
مسجد ہی کو مدرسہ بنا رکھا تھا، یہی وجہ ہے اس بات کی کہ تعلیم کی اس عام اشاعت کے  
باوجود ابن حوقل وغیرہ جیسے مختاط مؤرخین کی شہادتوں سے معلوم ہوتا ہے واللہ اعلم۔

ہے اسی نو بہار کا افسر اعلیٰ جسے برہک کہتے تھے یعنی بڑا مونک جو بدھ مذہب کے علماء فقراء کا خطاب  
ہے۔ اس کا بڑا مونک برہک کے نام سے موسوم تھا۔ الہدانی نے اس کا طویل قصہ لکھا ہے کہ اس نے  
کشمیر میں طب اور نجوم فلسفہ وغیرہ ہندوستانی علوم کی تعلیم حاصل کی تھی۔ یعنی مسلمان ہو کر عباسی دربار  
میں داخل ہوا اور تدریس اس کے خاندان والوں نے وہ عظمت و جلالت حاصل کی جس کے  
ذکر سے اسلامی تاریخ کی کتابیں معمور ہیں۔ میرا خیال ہے کہ کشمیر میں تعلیم پانے ہی کا اثر تھا  
کہ جب بغداد میں بیت المحکم قائم ہوا تو یونانی علوم کے ساتھ ہندی علوم و فنون کے  
ترجمہ کی سفارش برائے والدوں نے کی۔ نیز ان کے قدیم مذہب کا بھی تعلق ہندوستان ہی سے  
تھا۔ ۱۲۔ (الہدانی ص ۳۲۷)

والعمدة علی الراوی۔ یعنی خوزستان کے شہروں سے جب وہ گذر رہا تھا۔ راتر  
جند ساپور۔ اہواز وغیرہ جس علاقہ میں واقع ہیں (وہ لکھتا ہے۔ میں بجنہ اس کے  
الفاظ ہی ترجمہ کے ساتھ نقل کرتا ہوں۔

وَلَقَدْ سَأَلْتُ حَمَّالًا عَبْدًا  
وَعَلَى رَأْسِهِ وَقْرٌ ثَقِيلٌ  
أَوْ عَلَى ظَهْرِهِ وَهُوَ يَسْأُرُ  
حَمَّالًا آخِرَ عِلَّةٍ حَالِهِ  
يَتَنَاءَرُ عَانَ فِي التَّوَابِلِ  
وَحَقَائِقُ الْكَلَامِ غَيْرِ  
مَكْتَرِثِينَ بِمَا  
عَلَيْهِمَا فِي جَنْبِ مَا  
خَطَرُ لِهَمَّا

میں نے ایک حمال (تلی) کو گزرتے ہوئے  
دیکھا کہ اس کے سر پر یا پیٹھ پر بھاری بوجھ  
لدا ہوا تھا اور ایک دوسرا حمال بھی اسی کے ساتھ  
ساتھ جا رہا تھا۔ اور دونوں التاویل (یعنی  
قرآنی آیات کی تفسیر اور علم کلام کے حقائق  
و مسائل پر جھگڑنے جا رہے تھے، ایسا معلوم  
ہو رہا تھا کہ ان دونوں پر جو بوجھ لڑے ہوئے  
تھے اپنے خیالات کے مقابلہ میں ان کی  
کوئی پرواہ ان کو نہیں ہے۔

یہ صحیح ہے کہ یورپ اور امریکہ میں بھی آج تعلیم عام ہے لیکن عام تعلیم کا معیار  
ان ممالک میں کیا اس سے زیادہ ہے کہ مادری زبان کے حروف کی لیکروں سے وہ  
آشنا ہو جاتے ہیں۔ لیکن انہی دماغی تربیت قلیوں تک کی تفسیر اور کلام کے مسائل  
و مباحث پر وہ اتنے انہماک سے گفتگو کرنے میں مشغول ہوں کہ سر کے بوجھ کی خبر بھی  
انہیں باقی نہ رہتی ہو۔ میں نہیں جانتا کہ مغرب کی عام حالت آج بھی ان نتائج کو  
پیش کر سکتی ہے؟

واقعہ یہ ہے کہ مسلمانوں نے اپنے عہدِ عروج و اقبال میں علم کی قدر و منزلت

میں جو خدایات انجام دی ہیں، اس وقت تک دنیا کی قومیں اُن کی نظریں مشکل ہی سے پیش کر سکتی ہیں۔ حکومت اور سلطنت کے سوا عام مسلمانوں میں علم و فضل کا جو احترام تھا۔ اگر ان واقعات کو کوئی جمع کرنا چاہے تو ایک کتاب ہی سکتی ہے۔

جاہظ جو عیسوی صدی ہجری کا ایک منشی اور ادیب ہے خود اُس کا بیان ہے کہ:

”میں نے کتاب ”الحيوان“ لکھ کر عبدالملک الزیات کی خدمت میں ہدیہ کی تو اُس کے صلہ میں پانچ ہزار اشرفیاں اُس نے مجھے بھجھیں پھر میں نے اپنی کتاب ”البيان، والبتین“ احمد بن ابی داؤد کے دربار میں پیش کی۔ اس نے بھی اسی وقت پانچ ہزار اشرفی سے میری ہمت افزائی کی۔ پھر کتاب ”الزرع والتعل“ لکھ کر میں نے ابراہیم بن عباس الصولی کے پاس بھجھی۔ جواب میں نے اس نے بھی پانچ ہزار اشرفیاں روانہ کیں۔“

(المجاہظ ص ۳۲)

اور سچ تو یہ ہے کہ علم والوں کو جس قوم نے سونے اور چاندی سے تول تول کر رکھ دیا ہو۔ ادب اور ہمت افزائیوں کے سلسلہ میں یہ واقعہ کر کے دکھا دیا ہو کہ ان کے منہ موتیوں سے بھر دیئے گئے۔ تیمور جیسا آتشیں مزاج آدمی جس نے محض خلاف شان ایک فقرے سے ترکی بادشاہ بیدرم کے ملک پر حملہ کر دیا تھا اور بیدرم کو قفسِ آہنی میں بند کرنے کا جو عہد کیا تھا اسے پورا کر کے رہا ہو۔ اس کا سارا عصہ علم کے مقابلہ میں اس طرح ٹھنڈا ہو کر رہ جاتا ہے کہ گویا اس کے مزاج میں کبھی عصہ تھا ہی نہیں۔ کیا دنیا کی کسی گزشتہ یا موجودہ قوموں

میں غمی مظلوموں کی ان مثالوں کو تلاش کر سکتے ہیں اور تلاش بھی کریں تو اپنی اس کوشش میں آپ کامیاب ہو سکتے ہیں؟ اس مسئلہ پر اردو زبان میں لکھنے والوں نے کافی مواد جمع کر دیا ہے۔ مسلمانوں کے زیاتے میں علماء اور طلباء کے ساتھ نہ صرف حکومت بلکہ عام پبلک کا جو سلوک تھا۔ میں نہیں جانتا کہ آسمان نے اس کے تماشے کبھی کہیں اور بھی دیکھے ہوں گے۔ یورپ جسے اپنی تعلیمی تدریسیوں پر آج بہت ناز ہے لیکن زیادہ دن کی بات نہیں ہے۔ انیسویں صدی عیسوی کے آخری سالوں کا واقعہ ہے بلکہ صاحب واقعہ تو بیسویں صدی تک زندہ رہا۔ میری مراد دہری سے ہے جس نے رشید آفندی کے نام سے اسلامی ممالک خصوصاً وسط ایشیا ترکستان، بخارا۔ خیوہ کا سر بعض باطنی اغراض کے تحت کیا تھا اور اسلام دشمنی میں خصوصی شہرت رکھتا ہے۔ ہمیشہ مسلمانوں کی زندگی کے ہر شعبے کی تحقیر و توہین اس کا عام ثبوت ہے۔ لندن میں مسلمانوں قاریوں کے لہجہ کی نقل بنا بنا کر وہاں کی سوسائٹیوں کا گویا مسخرہ بنا ہوا تھا۔ متعدد زبانوں خصوصاً عربی، فارسی، ترکی کا ماہر تھا۔ اس نے وسط ایشیا والے سفر نامے میں خود اپنی ابتدائی تعلیمی زندگی کا تذکرہ کرتے ہوئے لکھا ہے کہ:

رابتدا میں ہنگری کے مدرسہ سینٹ جارج میں جو بیٹرس برگ کے قریب تھا داخل ہوا۔ رات کا کھانا مجھے سات مختلف کپتے ہفتہ میں دیا کرتے تھے۔ ہر روز ایک کنبہ کے ہاں رات کا کھانا کھاتا تھا۔ اور جب کھا چکا تھا تو وہ مجھے ایک روپی صبح کے ناشتہ کے لیے بھی دے دیتے تھے اور اس مدرسہ میں جو امیر طالب العلم تھے۔ ان کے



اُتارے ہوئے کپڑے بھی مجھے مل جاتے تھے، ص ۵

اگرچہ یہ ایک شخصی زندگی کا شخصی حال ہے لیکن اس سے اندازہ کیا جاسکتا ہے کہ یورپ کے عام باشندوں کا طلبہ علم کے ساتھ انیسویں صدی کے اخیر تک کیا بڑتاؤ تھا۔ ایک طالب علم کو بھی دونوں وقت کھانا دینے کی ہمت وہاں کے لوگوں کو نہیں ہوتی تھی۔ سات کنبوں نے وہ بھی صرف رات کے کھانے کی ہفتہ میں ایک دن کی ذمہ داری لی تھی۔ لیکن اسی کے مقابلہ میں اب آپ مسلمانوں کی تعلیمی تاریخ پڑھ جائیے، شمال میں، جنوب میں، مشرق میں، مغرب میں، جہاں کہیں وہ تھے طلبہ علم کو کس طرح ہاتھوں ہاتھ لیتے تھے۔ خود ہندوستان کا حال اس معاملہ میں آج سے کچھ دن پہلے کیا تھا۔ اس کی تفصیل آپ کو میری کتاب "مسلمانان ہند کے نظام تعلیم و تربیت" میں مل سکتی ہے۔

البتہ اینٹ اور چونے کے ساتھ تعلیم جیسی عام اور آزاد شے کو مقید کرنا مسلمان اس کو غیر ضروری سمجھتے تھے اور یہی چیز لوگوں کے لیے باعث غلط فہمی بنی ہوئی ہے لیکن جیسا کہ میں نے عرض کیا۔ مدرسوں کی عمارتوں کی جگہ مسلمانوں میں مسجدوں کا توجہ جھلا ہوا ہے۔ ابھی کچھ دیر پہلے آپ مجھ ہی سے سُن چکے کہ بہت دن بعد نہیں۔ بلکہ پیغمبر اسلام صلی اللہ علیہ وآلہ وسلم کے بعد سے کل ۱۵ سال کے اندر اندر چائزار مسجدیں مالکِ اسلامیہ میں تعمیر ہو چکی تھیں۔ صرف ایک شہر قرطبہ میں تین ہزار آٹھ سو تہتر (۳۸۷۳) مسجدیں تھیں اور صرف قرطبہ کا یہ حال ہے تو بغداد کا پوچھنا ہی کیا ہے۔ اور کیسی مسجدیں کم و بیش چالیس ہزار نمازیوں کی گنجائش تھی۔ وہی ولید والی جامع اموی جس کے معماروں پر ہزار کی سبزی اور ترکاریاں خرچ ہوتی

تھیں۔ الہدانی نے لکھا ہے کہ:

انہ فی بجامع الاموی مقعد  
عشرین الف رجل (الہدانی ثنہ)  
جامع اموی میں بیس ہزار آدمیوں کی  
نشستگاہ ہے۔

اور یہی حال فسطاط مصر کی جامع عمرو بن کا تھا۔

قرطبہ کی مسجد کا طول و عرض آخر میں جس نوبت پر پہنچ کر رہا تھا اس زمانہ سے  
اس سے کیا جاسکتا ہے ۱۲۹۳ ستونوں پر یہ مسجد کھڑی تھی اور ان ستونوں سے  
جو بیچ بیچ میں قبے بن گئے تھے جنہیں اس زمانہ میں ثریا کہتے تھے ان کی تعداد  
۲۸۰ تھی۔ گویا یہ ۲۸۰ درسگاہیں تھیں۔ کیا اتنی بڑی بڑی عمارتیں جو صرف نماز کے  
وقتوں میں نماز کے کام آتی تھیں، ان کے رہنے والے مسلمانوں کو ملا سوں کے لیے  
بلیغہ عمارتوں کے بنانے کی ضرورت باقی رہی تھی؟ مگر انہوں نے یہ واقعہ ہے  
کہ باوجود غیر ضروری ہونے کے مدارس بھی بنوائے جن کے حالات سے آپ  
لوگ کافی طور پر واقف ہو چکے ہیں۔

## اس زمانے کے لباس اور کھانے پینے کی تفصیلات

اپنے ابتدائی تخمینے سے اب یہ عجاوبہ کافی متجاوز ہو چکا ہے۔ تاہم چند  
چیزوں کا ذکر اور سن لیجئے!

ابن حوقل اور اسی صنف کے دوسرے مؤرخین نے دوسرے امور کے  
ساتھ ساتھ کہیں کہیں اس زمانے کے لباس، اور ان کے کھانے پینے کی خصوصیتوں  
کا بھی تذکرہ کیا ہے۔ واقعہ یہ ہے کہ اسلام کا نقطہ نظر اس باب میں باوجود مذہب

اور دین ہونے کے کچھ مسامحت ہی کا منتھا۔ بلکہ لوگوں کو جیسا کہ معلوم ہے قرآن ہی میں اعلان کر دیا گیا ہے کہ "طیبات من الرزق" یعنی صاف ستھری پاک و خوشگوار غذاؤں اور خدانے جن چیزوں کو اپنے بندوں کے تجمل اور زیب و زینت کے لیے پیدا کیا ہے ان کو حرام مٹھرانے کی کوئی وجہ نہیں ہے۔ بلکہ سمجھا جائے کہ ان چیزوں سے احتراز کی روش اختیار کرنے والوں کی قرآن نے سرزنش کی ہے تو یہ اس کے کھلے کھلے نصوص کا اقتضا ہے۔

بہر حال ہے یہ ایک الگ مستقل حقیقت ہے۔ میری کتاب "اسلامی معاشیات" میں اسلام کے تفصیلی نقطہ نظر کو آپ پڑھ سکتے ہیں۔ اس وقت میری گفتگو کا تعلق اصول سے نہیں بلکہ واقعات سے ہے۔

اس میں کوئی شک نہیں کہ خلافت نے جب سے بجائے خلافت کے "ملوکیت" کی شکل اختیار کی اس وقت سے مسلمان سلاطین اور بادشاہوں کا نبی کی حدود سے گزر کر تکلفات کی طرف قدم بڑھنا چلا گیا۔ جیسا کہ میں پہلے بھی عرض کر چکا ہوں۔ مسلمانوں کے لیے ان چیزوں کا ذکر نہ امت اور شرمندگی ہی کے جذبات کو متحرک کرتا ہے۔ مورخین نے لکھا ہے کہ:

اول من تتعم فی ماکلہ و

مشریہ وملبسہ معاویۃ

(الدیری ص ۵۲)

مسلمانوں میں سب سے پہلے جن صاحب

نے کھانے پینے لباس وغیرہ میں تکلف کی

ابتدا کی وہ حضرت امیر معاویہ رضی اللہ عنہ ہیں۔

اور اس سلسلہ میں محاضرات و مسامرات کی کتابوں میں امیر معاویہ رضی اللہ تعالیٰ

عنه کے متعلق دلچسپ حکایتیں نقل کی جاتی ہیں۔ بلکہ لکھنے والوں نے تو یہاں تک

لکھ دیا ہے کہ بنی امیہ کے توشک خانہ سے لباس کا جو ذخیرہ برآمد ہوا تھا۔ اس میں حضرت معاویہ رضی اللہ عنہ کے کپڑے اپنی رونق آستینوں ہی کی علامت سے پہچانے جاتے تھے۔ اگرچہ ابن اثیر نے اسی کھانے پینے کے قصے میں امیر معاویہ رضی اللہ عنہ کا یہ لطیفہ بھی نقل کیا ہے کہ:

”عبید اللہ بن ابی بکر رضی اللہ عنہ معاویہ رضی اللہ عنہ کے دسترخوان پر ایک دن اپنے صاحبزادے کے ساتھ کھانے کے لیے بیٹھے۔ عبید اللہ کے یہ صاحبزادے کچھ پُر خور تھے۔ بار بار معاویہ رضی اللہ عنہ کی نظر اس بچے پر پڑ رہی تھی۔ عبید اللہ نے اس کو بھانپ لیا۔ دوسری دفعہ جب کھانے کے لیے عبید اللہ مدعو ہوئے تو اب کے وہ تنہا بیٹھے امیر معاویہ رضی اللہ عنہ نے دریافت کیا کہ:

ما فعل ابنك التقامه تمہارا تقامہ بٹیا کیا ہوا جو آج نہیں آیا؟  
اس کے جواب میں عبید اللہ نے کہا کہ ”بیمار ہو گیا ہے“ امیر معاویہ رضی اللہ عنہ نے سن کر فرمایا کہ میں تو پہلے ہی سمجھے ہوئے تھے کہ اس کے کھانے کا جو انداز ہے ضرور کسی بیماری کو دعوت دے گا۔“  
(کامل ابن اثیر جلد ۴ ص ۵)

اس سے معلوم ہوتا ہے کہ بذاتِ خود امیر معاویہ رضی اللہ عنہ کا طرزِ عمل اس بات میں کچھ ہی رہا ہو لیکن اصولی طور پر پُر خوری، کوہ بھی پسند نہیں فرماتے تھے۔

لغة تقامہ مبالغہ صیغہ ہے لفظ اس کا مادہ ہے۔ بہت کھانے والا آدمی اس سے مراد ہے ۱۲

لیکن دولت جن لوازم کے ساتھ آئی ہے ان سے مسلمان کیسے بچ سکتے تھے عوام کے متعلق تو نہیں کتا لیکن اربابِ حکومت کی بے احتیاطیاں جو آہستہ آہستہ بڑھتی جا رہی تھیں۔ ایسا معلوم ہوتا ہے کہ شروع شروع میں بجائے کیفیت کے کمیت میں لوگوں نے مبالغہ شروع کیا۔ خود حجاج کے متعلق ابنِ عساکر نے یہ نقل کیا ہے کہ ”ایک ایک نشست میں وہ اسی اسی روٹیاں اور ہر روٹی میں ایک کفِ دست لکھیں بھر بھر کر نکل جاتا تھا اور بھی اس کے پر خوری کے قصبے کتابوں میں منقول ہیں“

مشہور ہے کہ اپنے طبیب تیا ذوق نامی سے حجاج نے ایک دفعہ ضعفِ معدہ کی شکایت کی اس نے ہدایت کی کہ بھنے ہوئے پستے استعمال کیجئے۔ یہ سن کر اپنے اربابِ حاشیہ سے حجاج نے ذکر کیا کہ بھنے ہوئے پستوں کا مشورہ آج تبا ذوق نے مجھے دیا ہے خوشامدیوں کے مختلف گھروں سے بھنے ہوئے پستوں کی سیلیوں پر سینیاں تھوڑی دیر کے بعد ہی نازل ہونے لگیں، یہ کتے ہوئے کہ طبیب نے حکم دیا ہے، سمٹیوں میں بھر بھر کر حجاج پستے پھانکنے لگا۔ نتیجہ یہ ہوا کہ قریب قریب ہسبندہ کی شکل اس نے اختیار کر لی۔ بڑی مشکل سے جان بچی“ (عیون الانباء جلد ۱ ص ۱۲۲)

نبی امیر کے گورنروں میں ابنِ ہبیرہ مشہور ”تلقاموں“ میں تھا۔ وہی ابنِ ہبیرہ جس نے حضرت امام ابو حنیفہؒ کو تازیانوں سے پٹیا تھا۔ لکھا ہے کہ:۔  
 ”صبح ہونے کے ساتھ پہلا کام ابنِ ہبیرہ کا حاجاتِ ضروری اور نماز وغیرہ سے فارغ ہونے کے بعد یہ تھا کہ دودھ کا ایک بڑا

پیالہ اُس کے سامنے پیش کیا جاتا تھا۔ شہد یا نکر کو پیالے میں رکھ کر دودھ کو اسی پر دوہتے تھے۔ اور اسی تازہ تازہ دودھ کے ”قدح کبیر“ کو وہ چڑھا جاتا تھا۔ آفتاب جب نکلتا تب ناشتہ حاضر کیا جاتا تھا۔ یہ ناشتہ کیا تھا؛ دفتری ہوئی مرغیاں۔ دو کبوتر کے پیٹھے اور ایک حیوان کا بھنا ہوا دھڑ اس کے سوا مزید چند دوسرے قسم کے گوشت بھی ناشتے کے اس دسترخوان پر ہوتے تھے اور یہ سب کچھ ایک ابن ہبیرہ کا ذاتی ناشتہ تھا۔ اس کے بعد وہ دفتری کاروبار میں مشغول ہو جاتا تھا۔ دوپہر تک کام کرتا رہتا۔ اس کے بعد دفتر سے اٹھ کر پھر آرام گاہ میں اپنی آتا۔ اور اب دوپہر کے کھانے کا دسترخوان چنا جاتا۔ اس وقت بھی بڑے بڑے لقمے اٹھاتا تھا کیونکہ دوپہر کے کھانے میں اس کے ساتھ دوسرے ارباب حکومت بھی شریک رہتے تھے۔ کھانے کے بعد اندر حرم میں چلا جاتا تھا۔ ظہر کی نماز کے لیے پھر آتا اور نماز کے بعد کاروبار میں مشغول ہو جاتا۔ عصر کی نماز پڑھ کر بیٹھتا۔ اس وقت عام مجلس ہوتی تھی۔ خود تو تخت پر بیٹھتا تھا۔ اور گرد و پیش میں لوگ کرسیوں پر بیٹھتے۔ اس کے بعد دودھ شہد آمینختہ اور دوسرے قسم کے مشروبات کا دور چلتا۔ اسی طرح (عصرے) میں پھر دسترخوان بچھ جاتا جس پر کھانے والوں کی ایک بڑی تعداد بیٹھتی تھی۔ عوام کے لیے تو دسترخوان پر کھانے چُنے جاتے تھے۔ اور خود ابن ہبیرہ اور

اس کے مخصوص درباریوں کے لیے خوان (یعنے چھوٹے چھوٹے پائے کی میز رکھی جاتی ہے۔ مغرب کے وقت تک کھانے کا یہ قصہ ختم ہوتا تھا۔

باقی اموی خلفاء میں سلیمان بن عبد الملک کی پر خوری تو ایک عام مشہور بات ہے۔ تقریباً ہر مورخ نے اس لطیفہ کو اس کے لکھا ہے کہ:۔  
 ”طائف موسم گرما بسر کرنے کے لیے ایک دفعہ گیا ہوا تھا۔ کسی باغ میں پہنچا۔ شہزادہ کھانے کے بعد مسلم حلوان اور چھ مرغیاں مسلم بھتی ہوئی سب کو چڑھا گیا۔ اس کے بعد طائف کی کشمکش مٹھیوں میں بھر کر بچا نکٹا رہا۔ کچھ نیندا آگئی۔ سو کر سیدار ہوا، اور حسب معمول دوپہر کے کھانے میں جو کچھ کھاتا تھا سب کھایا۔ کتنے ہیں کہ اسی میں بیچارے کی جان بھی گئی۔“

”درابق سیر کے لیے گیا ہوا تھا۔ قریب میں کوئی نصرانی رہتا تھا دو ٹھیلیاں اس نے تحفہ میں پیش کیں۔ ایک میں انجیر اور دوسری میں

۱۵۔ بنی امیہ اور ان کی تقلید میں عباسی خلفاء کا ایک دوامی دستور یہ معلوم ہوتا ہے کہ ان کی ولایت حکام جس شہر میں رہتے تھے وہاں کے ممتاز باشندوں کو کم از کم ایک وقت وہ اپنے ساتھ کھانا ضرور کھلاتے تھے۔ اور حکومت کی طرف سے اس کا ان کو اشارہ تھا۔ اور خراج ملتا تھا۔ کہ عوام کی ہمنوائی اور ہمدردی کے حاصل کرنے کا ایک کارگر ذریعہ اس کو وہ خیال کرتے تھے ۱۲



اُبلے ہوئے انڈے تھے۔ دونوں تھیلوں کو صاف کر کے  
فارغ بھی نہ ہوا تھا کہ گودا اور شکر پیش ہوئی۔ ان کو زنبیل میں داخل  
کر دیا۔ اور اسی بھری ہوئی زنبیل کے ساتھ عالم آخرت کی راہ لی۔ پتھر  
ہو گیا تھا۔“

مسعودی نے تو بطور ضرب المثل کے لکھا ہے کہ اموی دور میں امیر معاویہ رضی  
عبد اللہ بن زیاد۔ حجاج اور سلیمان اور عباسیوں میں امین کثرتِ اکل میں مشہور  
ہیں۔ (صفحہ ۲۶۷ جلد ۲)

بہر حال جہاں تک میرا خیال ہے کہ ”تنعم فی الماکل“ کا جو الزام امیر معاویہ رضی  
کی طرف منسوب کیا جاتا ہے اور ان کے زمانہ میں بھی اور ان کے بعد بھی بنی امیہ  
کی حکومت تک اس تنعم کا تعلق بجائے کیفیت کے زیادہ ترکیت یعنی مقدار  
کی زیادتی ہی معلوم ہوتا ہے۔ البتہ بنی عباس کے ہاتھ میں جب حکومت آئی تو

لے اور سچ پوچھیے تو ایک حد تک ”تلقامون“ کا یہ طبقہ جو عموماً ہر ملک اور ہر زمانہ میں پایا گیا ہے  
اپنی شکمی صلاحیتوں کی بنا پر کچھ مجبور بھی تو ہوتا ہے۔ آخر بیچارے کیا کریں۔ انسانی کھانے  
کی جو عام مقدار ہے اس سے اگر ان کی سیری نہ ہوتی ہو تو اس میں خود ان بیچاروں کا کیا قصور  
ہے؟ ہندوستان کی تاریخ میں بھی ان تلقاموں کا ایک گروہ مختلف زمانوں میں پایا گیا ہے  
اکبری دربار کے امیر میر تمکین کے حالات میں لکھا ہے کہ ”گویندا شتھا بسیار داشت۔ ہزار  
انبہ و ہزار سیب سبز، دو خرزہ بیک بیک منی، می خورد“۔ آثار الامراء ص ۷۱ ان کو میر تمکین کا  
خطاب اس لیے دیا گیا تھا کہ سیندھانک کا جو پہاڑ پنجاب میں سندھ ساگر کے دو آبے

اس کے بعد کیفیت میں وہ زنگارنگی پیدا ہوئی کہ بیان کرنے والوں کے بیان پر مشکل ہی سے بھروسہ کیا جاسکتا ہے، ابراہیم بن مہدی جو ہارون کا حقیقی بھائی تھا اسی نے ہارون کی دعوت میں دعوت سے پہلے ایک پیالہ پیش کیا۔ پوچھا گیا کہ کیا ہے؟ تو ابراہیم نے خلیفہ سے عرض کیا کہ یہ ایک قسم کی مچھلی جس کی زبان لذیذ سمجھی جاتی ہے ان ہی مچھلیوں کی یہ زبان ہے۔ ہزار درہم صرف ایک پیالہ پر خرچ ہوئے تھے۔ ہارون کو ابراہیم کا یہ اسراف سخت ناگوار گذرا۔

ابن عساکر نے لکھا ہے کہ ہارون نے کہا کہ جب تک ہزار اشرفیاں میرے

میں واقع ہے۔ اسی پہاڑ کی نمکیں چٹانوں سے نکالی۔ کٹورا بتوا کر اکبر کی خدمت میں تحفہ پیش کیا تھا۔ اسی لیے میر نمکیں کے نام سے مشہور ہو گئے۔ آثار الامراء میں لکھا ہے کہ سیندھانک اس پہاڑی نمک کو کہتے ہیں کہ سندھ ساگر کے علاقے میں تقریباً بیس میل کے طول میں یہ پہاڑ واقع ہے۔ اسی کی طرف نسبت ہے۔ یہ بھی لکھا ہے کہ سترہ من پر حکومت ایک روپیہ محصول لیتی ہے۔ اسی میں ہے کہ لوگ نمکیں پتھر سے طبق۔ سرپوش اور اقام اقام کے ظروف تراشتے ہیں۔ معلوم ہوتا ہے کہ اس زمانے میں ظروف سازی کا ایک عام اور مقبول رواج تھا۔ ابن حوقل نے بھی فارس کے ذیل میں دارالبحر کا تذکرہ کرتے ہوئے لکھا ہے کہ اس علاقہ میں سفید، سیاہ، زرد، سُرخ، بنزاد بھی ہر طرح کے زنگ کے متعدد نمک کے پہاڑ ہیں ان کی چٹانیں زمین کے اوپر ہیں۔ لوگ نمک کی انہیں چٹانوں سے تراش تراش کر ٹیبل۔ کھانے کی میز اور قسم قسم کے برتن بناتے ہیں، اور فارس و بیرون فارس کے علاقوں میں جا کر بکتے ہیں۔ ص ۲۱۵ ۱۲

سامنے نہ لائی جائیں گی جنہیں میں حیرت نہ کر لوں اس وقت تک میں اسے نہیں کھا سکتا۔ ابراہیم نے ہزار اشرفیاں پیش کیں۔ ہارون نے غریبوں میں تقسیم کر دینے کا حکم دیا اور ابراہیم کو مخاطب کر کے اس نے کہا۔

مجھے امید ہے کہ شاید یہ تمہاری فضول خرچی کا کفارہ بن جائے۔  
اس کے بعد جس جام میں زبان آئی تھی اس کی قیمت ہارون نے دریا کی مٹی سے  
ہوا کہ ایک سو ستر اشرفیوں میں خریدا گیا تھا۔ ہارون نے حکم دیا کہ ابھی اس کو باہر  
لے جاؤ اور سب سے پہلے جس فقیر پر نظر پڑے اس کو دے دو۔ ابراہیم کا بیان  
ہے کہ میں نے اپنے بعض ملازموں کو اشارہ کیا کہ جس فقیر کو یہ جام دیا جائے اس  
سے خرید کر واپس لے آؤ۔ ہارون تاڑ گیا۔ اس نے اشارہ کیا کہ فقیر کو جام دیتے  
ہوئے یہ بھی کہہ دینا کہ ڈھائی سو اشرفیوں سے کم میں اسے فروخت نہ کرے  
یہ ہی ہوا کہ ابراہیم کے ملازموں نے ڈھائی سو اشرفیاں دے کر اس جام کو فقیر  
سے خرید لیا۔ (ابن عساکر ص ۲۷۹ جلد ۲)

اور اس سے معلوم ہوتا ہے کہ حدود سے تجاوز کرنے کے باوجود اس وقت  
تک کھانے کی ان ریگنیوں کو عموماً پست نہ نہیں کیا جاتا تھا۔ یہ ظاہر عیاسیوں میں  
ان چیزوں کی اشاعت کے ذمہ دار دربار کے ایرانی و روحی عناصر ہیں۔

ہارون کے دربار کے عیسیٰ طیب نختیشوع کے متعلق ابن اصبغ نے  
لکھا ہے کہ گرمیوں میں جو چیزے مرغیوں کے وہ کھاتا تھا۔ خود اسی کا بیان تھا  
کہ ان چیزوں کو غذا میں صرف باوام و پستہ دیا جاتا ہے۔ اور عرق اتار پلا پلا کر  
ان کی پرورش کی جاتی ہے۔ اسی طرح جاڑوں میں وہ ان چیزوں کو چھلے ہوئے

اخروٹ کھلوانا تھا اور وہی پلوانا تھا۔

لکھا ہے کہ بخور کے لیے کوئلے خاص طور پر بنواتا تھا۔ یعنی اولاً جن لکڑیوں سے کوئلے بنائے جاتے تھے۔ وہ لکڑی خود کسی خوشبودار درخت کی ہوتی تھیں پھر جلی ہوئی لکڑیوں کو کوئلہ بنانے کے لیے جب بچھاتے تھے عرق گلاب جس میں مشک کا فور، بیدمشک، پُرانی شراب وغیرہ چیزیں ملی رہتی تھیں، اسی پانی کو چھڑک چھڑک آگ مٹھڑی کی جاتی تھی۔

اور اُس میں کوئی شبہ نہیں کہ کم از کم امراء کا بالائی طبقہ ان امیرانہ جو سچوں میں ضرور مبتلا ہو گیا تھا۔ ہندوستان تک کا جب یہ حال تھا کہ ابو الفاضل کی ایک دعوت کا نقشہ شاہ نواز خاں نے ان الفاظ میں کھینچا ہے۔ یہ خداوند خاں دکنی کی صیانت کا قصہ ہے۔ لکھا ہے کہ:-

”خداوند خاں دکنی کے ہر ہر نوکر جن کی تعداد سینکڑوں سے متجاوز ہوگی عموماً وہ گورنری کے عہدوں پر سرفراز رہے تھے، کے سامنے دو فتاب پلاؤ اور ایک ایک مسلم بچھنا ہوا بکرا اور سو سو چپاتیاں رکھی گئیں اور خود خداوند خاں کے سامنے بیسیوں رکابیاں چینی گئیں جن میں مرغ، تتر، بیڑ اور قسم قسم کی بھاجیاں ترکاریاں تھیں،“ (ص ۶۶)

ابو الفاضل کی اسی دعوت کے سلسلہ میں شاہ نواز خاں مصنف کا نثر الامراء نے جو خود اورنگ آباد کے رہنے والے تھے عجب فقرہ لکھا ہے یعنی خداوند خاں کے سامنے بجائے مسلم بکرے کے مرغ، تتر وغیرہ پرندوں کی پلیٹیں جو رکھی گئیں تو ان کو سخت ناگوار گذرا اور

اور اس قسم کے واقعات مثلاً پیر محمد خان شروانی کے متعلق لکھا ہے کہ:

”روزانہ ہزار تباب بردستر خواش می کشیدند“

(ماثر الامراض، جلد ۳)

صغاری باوشاہ عمرو بن لیث کے متعلق الفخری نے لکھا ہے کہ:

”چھ سو اونٹ پر اس کا سفری بارہ چی خانہ چلتا تھا“

(ص ۲۳۲)

دسترخوان سے یہ کہتے ہوئے اٹھ گئے کہ پیش ما کہ کیاب مرغ آوردند از روئے استنزا و محزرت  
بودہ د میرے سامنے مرغی کا کیاب معض مجھ سے مذاق کرنے اور میری توہین کے لیے رکھا گیا گیا  
ان کو حقیر خیال کر کے بجائے بکرے کے مرغی جیسی چھوٹی چیز دی گئی۔ لکھا ہے کہ اٹھ کر چلے ہی  
گئے اور ابوالفضل سے اخیر وقت تک صاف نہ ہوئے۔ حالانکہ خود اکر نے بھی سمجھایا کہ ہندوستان  
میں معزز مہانوں کے احترام کا یہی طریقہ ہے لیکن ان کی سمجھ میں بات نہ آئی۔ یہ ظاہر اس کی درجہ  
یہ معلوم ہوتی ہے کہ والد خداوند خان کے گراہی مشہدی محققے لیکن ماں ان کی جیشن تھی۔  
اور یہ کیفیت ان میں اپنی والدہ ہی کی طرف سے منتقل ہوئی ہوگی۔ مگر مجھے تعجب ہے کہ  
شاہ نواز خان نے اس واقعہ کو نقل کرنے کے بعد خدا جانے یہ فقرہ آخر میں کیوں  
لکھا ہے کہ:

”ازیں ست کہ ہندوستان اہل دکن بجاقت و سخانت عقل شہرت

دارند“ (ص ۲۶)

جیسی جاقت کوزہ معلوم کیوں انہوں نے بلاوجہ دکن کی طرف منسوب کر دیا۔ ۱۲

اس میں علاوہ طعامی عیاشیوں کے ممکن ہے کہ عربا پروری کا جذبہ بھی ان لوگوں کے سامنے ہو۔

اور یہی حال لباس کا تھا۔ اس میں بھی تفریط کی ابتداء کا الزام لوگوں نے امیر معاویہ رضی اللہ عنہ پر لگایا ہے۔ بلکہ حافظ ابن حجر نے اصحابہ میں یہ روایت بھی نقل کی ہے کہ جن دنوں امیر معاویہ رضی اللہ عنہ حضرت عمر رضی اللہ عنہ کی طرف سے شام کے والی تھے اسی زمانہ میں ایک دفعہ مدینہ منورہ اس حال میں پہنچے کہ ایک خوبصورت سبز جوڑا ان کے بدن پر تھا۔ ان کے اس لباس کو دیکھ کر صحابہ کرام رضی اللہ عنہم کی نگاہیں اٹھیں۔ حضرت عمر رضی اللہ عنہ نے اللہ تعالیٰ عنہ کے متعلق لکھا ہے کہ درّہ لیے ہوئے بیدھے امیر معاویہ رضی اللہ عنہ کے سر پر پہنچے اور

فَجَعَلَ خَرِبًا مَعَاوِيَةَ مَعَاوِيَةَ رَضًا كَمَا نَا شَرُوعًا كَمَا .

فارقی درّہ ادھر سلس عمل میں مصروف تھا اور ادھر امیر معاویہ رضی اللہ عنہ کی زبان سے یہ فقرہ نکل رہا تھا۔

اللَّهُ اللَّهُ يَا أَمِيرَ الْمُؤْمِنِينَ اللَّهُ اللَّهُ أَرَأَيْتَ أَمِيرَ الْمُؤْمِنِينَ! كَيْبُونَ  
فِيمَ فِيمَ - كَيْبُونَ؟

لیکن حضرت عمر رضی اللہ عنہ اس کا جواب بھی صرف درّے سے دے رہے تھے جب دیکھے ہوئے تو اپنی جگہ پر آکر بیٹھ گئے۔ لوگوں نے پوچھا شروع کیا کہ آخر اس بیچارے نوجوان میں کیا بات آپ نے دیکھی جو درّے کا مستحق قرار دیا۔ جواب میں آپ نے صرف اشارہ کیا۔ راہی کا بیان ہے کہ اس سے سمجھا گیا کہ دماغ میں کچھ بلندی پیدا ہو گئی تھی۔ اسی کا ازالہ مقصود تھا۔ حضرت عمر رضی اللہ عنہ کے اشارے



سے یہی بات لوگوں کی سمجھ میں آئی۔

اس میں کوئی شبہ نہیں کہ امیر معاویہ رضی اللہ عنہ کے بعد بنی امیہ کے امراء جو اب بنی امیہ کے شہزادے کہلاتے تھے لباس میں بہت زیادہ آسگے بڑھے چلے جاتے تھے۔ مگر اس میں بھی بجائے کیفیت کے کمیت ہی پر معلوم ہوتا ہے کہ ان کے عہد تک زیادہ زور دیا جاتا تھا۔ ہشام بن عبدالملک کے متعلق جو کچھ لکھا ہے عقد الفرید وغیرہ میں لباسی تکلفات کے متعلق جو کچھ لکھا ہے اس سے بھی کپڑوں کی کثرت ہی کا زیادہ تر پتہ چلتا ہے۔ مثلاً یہ کہ حج میں جب ہشام گیا تھا۔ نوسات سوادنٹوں پر اس کے ذاتی مصرف کے کپڑے لہے ہوئے تھے (عقد الفرید ص ۲۶۶ جلد ۲)

اسی طرح جو قمیصیں وہ پہنتا تھا۔ جب گننے والوں نے انہیں گنا تو واٹسلا علم بالصواب بتایا گیا کہ ایک لاکھ بیس ہزار قمیصیں نکلیں اور دس ہزار ریشمین ازار بند تھے۔ (المستطرت ص ۲ جلد ۲)

لیکن اس کے بعد پھر جن نفاستوں اور تزاکتوں کا مسلسل اضافہ ان سلاطین اور امراء نے لباس میں کیا انہیں کون بتا سکتا ہے۔ سونے اور چاندی کے تاروں سے مزین کیش کیے ہوئے کپڑے تو خیر کس شمار اور قطار میں تھے۔ یہ واقعہ ہے کہ عہد ہرات اور موتیوں کو ان کپڑوں میں طرح طرح سے کھپانے کی کوشش کی جاتی تھی جیسا کہ اس سے اندازہ ہوتا ہے کہ ترکی بادشاہ مراد نے شاہ جہاں کو جو تحائف میں نظر ریف کی معرفت بھیجے تھے ان میں ایک عبا تھی جو مروارید صادق سے بنی گئی تھی۔ خیال تو کیجئے کہ بنی آدم نے پتوں سے لباس کے مسئلہ کو شروع کیا۔ جیسا کہ قرآن سے بھی معلوم ہوتا ہے۔ پھر شاید چمڑوں سے ستر پوشی کا کام لوگوں نے لیا۔ تب ان پر



آئے۔ ان سے روئی اور کتان تک پہنچے، آخر پر وزیر شتم تختی لیکن بادشاہوں اور ان کے درباریوں نے سونے چاندی کے تار کھچوا کر ریشم اور اون کے ساتھ ان کو شریک کیا اور آخری انتہا اس کی یہ ہوئی کہ عباسی نے مروارید دور تک بات پہنچ کر رہی۔ (ماثر الامراء ص ۱۱۱ جلد ۱)

آدم کی اولاد جب تکلف کی طرف بڑھتی ہے تو جہاں تک جس چیز کو وہ پہنچا کر رہے کم ہے۔

المقریزی نے ابن طولون والی مصر کی پوتی قطر الندی جو خلیفہ معتضد باللہ سے بیابھی گئی تھی اس کے جہیز کی جو فہرست لکھی ہے اور جو کچھ اس میں تھا وہ تو خیر تھا ہی۔ میں تو ان الفاظ کو پڑھ کر دنگ رہ گیا کہ:

”جہیز کی اسی فہرست میں ہزار ازار بند تھے جن میں ہزار ازار بند

کی قیمت دس دس اشرفیاں (اور وہ بھی مصری اشرفیاں تھیں)“

(مقریزی جلد ۱ ص ۳۱۹)

قریب قریب ڈھائی ڈھائی سو روپے کا ایک ازار بند اس حساب سے پڑتا

ہے انتہا ہے اس زریستی کی؟

اس میں کوئی شبہ نہیں کہ اس قسم کے تکلفات سلاطین و امراء ہی حد تک محدود

تھے لیکن اسی کے ساتھ یہ بھی غلط ہے کہ عوام اس زمانہ میں فقر مدقع دگر نور

دینے والے، افلاس میں مبتلا تھے۔ گذشتہ مثالیں غالباً میرے بیان کی تائید

کے لیے کافی ہیں۔

بہر حال غیر ضروری مصارف کے متعلق تو میں نہیں کہتا لیکن عام ضروریات

زندگی، خورد و نوش، لباس، مکان وغیرہ کی حد تک عام مسلمانوں کا ایک معیار ضرور قائم ہو گیا تھا۔ جس کی وجہ یہی تھی۔ یعنی باوجود مذہب اور دین ہونے کے اسلام نے رفاہی اور ریاستی زندگی سے صرف یہی نہیں کہ مسلمانوں کو روکا نہیں تھا بلکہ روکنے والوں کو تو قرآن میں ڈانٹا گیا ہے، پوچھا گیا ہے کہ *والطیبات من الرزق* یعنی صاف ستھرے پاکیزہ کھانوں اور آرائش و زیبائش کے لیے جن چیزوں کو خدا نے پیدا کیا ہے، ان کو حرام کرنے والے کون ہیں؟ یہی وجہ ہے کہ خود صحابہ اور صحابہ کے بعد بھی عمومی طور پر لوگوں کا طعام و لباس میں بھی وہی حال تھا جو میں نے مکانات کے سلسلہ میں عموماً مسلمانوں کے نقطہ نظر کو بیان کیا ہے۔ لوگ اچھا کھاتے اور اچھا پہنتے تھے، لیکن حدود سے تجاوز نہیں کرتے تھے۔

طبقات ابن سعد میں ہے کہ عبدالکریم ابوامیہ مجھ سے ملنے آئے۔ میں نے دیکھا کہ ان کے بدن پر موٹے اون کا لباس ہے۔ تو میں نے کہا:

ہذا ذی الرھیان و  
ان المسلمین اذا تراؤا  
واتجملو

یہ تو تارک الدنیا عیسائی فقیروں کا بانا ہے  
مسلمانوں کو تو چاہیے کہ یا ہم ایک دوسرے  
سے جب ملاقات کریں تو اسی وضع میں ملنا

(طبقات ابن سعد ج ۱۳ جلد ۱)  
چاہیے جس سے جمال کا اظہار ہو۔

صوفیائے اسلام کے سرخیل خواجہ حسن بھری کے حوالہ سے طبقات ہی میں ہے۔ لکھا ہے کہ ان کی مجلس میں ان لوگوں کا ذکر ہوا جو فقیرانہ خرقة اور گودر پہنتے ہیں۔ تو آپ نے فرمایا:

اکتوالکبر فی قلوبہم  
دلوں میں کبر اور برائی کے جذبہ کو چھپانے

واظہروا لتواضع فی لیاہم  
واللہ لاحدہم اشد  
عجبا یکساۃ من صاب  
مطہرہ بمطرفہ  
ہوئے ہیں اور بہ ظاہر فروتنی اور خاکساری  
ظاہر کرتے ہیں۔ خدا کی قسم اپنے خرقہ پر  
پڑھان میں ہر ایک اسی درجہ نازاں ہے  
جتنا کہ ایک دوشالے والا اپنے دوشالے  
پہنا کرتا ہے۔

(طبقات ابن سعد ص ۱۳۲)

مدینہ کے فقہائے سنیہ جن کے متعلق لوگوں نے اس تجربہ کو مشہور کیا ہے  
اور کم از کم میں نے تو اس تجربہ کو صحیح پایا ہے کہ ان کے مبارک اسما کو لے کر درو  
سروا لے کر گرم کیا جائے تو فوراً درو سر میں کمی ہو جاتی ہے۔ ان میں سے  
حضرت عروہ اور حضرت قاسم کے متعلق ابن سعد نے لکھا ہے کہ حضرت عروہ  
روزانہ غسل کے عادی تھے۔ بلحفہ جو اوڑھتے تھے تو وہ ہلکے زعفرانی رنگ کی  
ہوتی تھی لیکن اتنی نفاست سے وہ رنگی جاتی تھی کہ ایک دینار رنگواٹی کا معاوضہ  
ادا کرتے تھے۔ (ابن سعد ص ۳۳ جلد ۵)

عہد صحابہ میں ایک خاص قسم کا کپڑا جس کا نام خرقہ تھا۔ بہت مقبول ہوا۔

۱۰ خرقہ کی تشریح میں لوگ مختلف ہیں۔ لیکن طبقات ابن سعد سے یہ مسئلہ حل ہو جاتا ہے  
معلوم یہ ہوتا ہے کہ سدی (بانا) تو اس کا ریشم (حویں) کا ہوتا تھا۔ اور لمحہ (تانا) اس میں  
مختلف چیزیں مثلاً سوت یا کتان یا اون استعمال کرتے تھے۔ پھر اون کی نوعیت بھی  
مختلف ہوتی تھی۔ جن جن جانوروں کے اون خصوصاً طور پر زرم اور ملائم ہوتے تھے  
انہی کا تانا بنا کر تانا بنا یا جاتا تھا۔ اسی لیے بعض لوگ لکھ دیتے ہیں کہ خرقہ گوش کا اون

طبقات ابن سعد سے معلوم ہوتا ہے کہ مشکل ہی سے کوئی صحابی ایسے تھے جو اس کپڑے کو استعمال نہیں کرتے تھے۔ یہ ظاہر ایسا معلوم ہوتا ہے کہ اس کپڑے کی قیمت بھی کافی ہوتی تھی۔ ابن سعد ہی میں ایک جگہ خز کے مطرف کا دام سات سو درم بتایا گیا ہے۔ (ص ۵۲ جلد ۵)

لیکن ہم دیکھتے ہیں کہ عام طور پر صحابہ اور تابعین اس خز کے کپڑے کو بکثرت استعمال کرتے تھے۔ حضرت قاسم کے حالات میں لکھا ہے کہ:

”کبھی کبھی برآمد ہوتے اور ان کا جیہہ بھی خز کا چادر بھی خز ہی کی، عامہ بھی خز ہی کا۔ عامہ کے نیچے ٹوپی بھی خز ہی کی ہوتی۔“

حالانکہ اسی طبقات سے یہ بھی معلوم ہوتا ہے کہ عام سوتی کپڑوں کی قیمت اس زمانہ میں بھی قریب قریب وہی تھی، جو آج کل ہے۔ یعنی لنگی سوتی تین درم میں، اور کراسہ رازیہ جس سے کرتہ قمیض وغیرہ بناتے تھے، کل بارہ درم میں

ہوتا تھا۔ بعض لکھتے ہیں کہ بحیرہ خزا اور ترکوں کے ملک سے لوٹریوں کے بال سے جو تاکا بنایا جاتا تھا اس سے اس کا تانا تیار ہوتا تھا۔ بعضوں نے دریائی جانوروں کا بھی نام خز کے سلسلے میں لکھا ہے جن کے بال بے بے ہوتے تھے۔ اصل یہ ہے کہ تانے میں سب ہی چیزیں استعمال کرتے تھے اور خز کو سردیوں میں اور سوتی و کتان کو گرمیوں میں استعمال کرنے ہونگے کیونکہ ہر زمانے میں دیکھتے ہیں کہ خز استعمال کرتے تھے۔ اس کپڑے کا رنگ بھی مختلف ہوتا تھا۔ یعنی جس قسم کا رنگ لوگ پسند کرتے تھے اسی قسم کا رنگ چڑھا دیا جاتا تھا ۱۲

بن جاتا تھا۔ (دیکھو طبقات ابن سعد ص ۸۲ جلد ۷)

سچ تو یہ ہے کہ تین درم یعنی قریب قریب بارہ آنے میں سوتی لتگی آج بھی مشکل ہی سے مل سکتی ہے۔

عام استعمال کپڑوں کی ان ہی ارزانیوں کا نتیجہ تھا کہ مسلمانوں کے عہد میں ستر پوشی کے مسئلہ میں کبھی کسی ملک اور کسی زمانہ میں کسی قسم کی شکایت کی روایت کتابوں میں نہیں ملتی۔ کھانے پینے کی چیزوں کا حال سوان کی ارزانیوں کا ذکر تو پہلے بھی آچکا ہے۔ جہاں تک واقعات سے پتہ چلتا ہے۔ مسلمانوں میں فواکہ اور فواکہ کے بعد گوشت، مچھلی، مایہ ان کی مرغوب غذائیں معلوم ہوتی ہیں۔ ابن حوقل ہو یا الہمدانی، خرد ادبہ ہو یا اصطخری، ان سب کی کتابیں مسلمانوں کی عام آبادیوں کی اس خصوصیت سے بھری ہوئی ہیں یعنی ہر جگہ بتاتے ہیں کہ مختلف قسم کے میووں اور پھلوں کے باغات سے وہ گھری ہوئی ہیں۔ حقوڑی بہت تفصیل اس کی گذشتہ اوراق میں آپ پڑھ بھی چکے ہیں۔

اور یہی حال ان موریشیوں کا ہے جن کا گوشت عموماً مسلمان استعمال کرتے تھے پکانے میں بھی لطافت اور پاکیزگی کا خیال رکھا جاتا تھا۔ سرتاج صوفیہ خواجہ حسن بصری رحمۃ اللہ علیہ تک جیسے حضرات غذائی لطافتوں کا خاص خیال رکھتے تھے۔ طبقات میں ہے کہ بیان کرنے والے بیان کرتے تھے کہ:

کان الحسن یشتوی لحمًا کل یوم	حسن بصری روزانہ نصف درہم کا گوشت
بنصف درہم وقال ما شمت حر قد	خریدا کرتے تھے۔ ان کے شوربے کی
قط اطبیبہ، یحامن مقید الحسن	جیسی خوشبو میں نے کسی شوربے میں

(طبقات ابن سعد ص ۱۲۱ جلد ۱) نہیں پائی۔

یہ اس زمانہ کی بات ہے جب بصرہ اپنے تمدن و عمران کے انتہائی نقاط تک گویا پہنچ چکا تھا۔ لیکن گوشت کی ارزانی کا اس سے اندازہ کیجئے کہ خواجہ حسن بصریؒ جن کا کتبہ بھی اچھا خاصا تھا۔ نصف درہم کا گوشت دونوں وقت کے لیے ان کے یہاں کافی ہو جاتا۔ قریب قریب دو آنے یومیہ کا اوسط پڑتا ہے۔ اسی یہ بھی معلوم ہوتا ہے کہ گوشت اس زمانے میں مسلمانوں کی روز مرہ کی غذا میں شریک ہو چکا تھا۔ اگرچہ بعض روایتوں میں آیا ہے کہ حضرت عمر رضی اللہ تعالیٰ عنہ روزانہ گوشت کھانے سے منع فرمایا کرتے تھے۔ حضرت جابر بن عبد اللہ صحابی کو ایک دفعہ آپ نے ڈانٹا بھی تھا۔ (تیسرے اصولی)

لیکن معلوم ہوتا ہے کہ بتدریج یہی رواج غالب آگیا، جو قریب قریب اس وقت تک جاری ہے۔

طبقات ہی سے یہ بھی معلوم ہوتا ہے کہ زیادہ نفاست پسند حضرات عام بازاری گھی استعمال نہیں کرتے تھے۔ عام بن عبدالغنیس کے ذکر میں ابن سعد ہی نے نقل کیا ہے کہ گھی کے متعلق ان سے جب دریافت کیا گیا تو بولے کہ:

آکل من ہھننا و اشام

البادیۃ و ہھننا

و اشار الی الجبل

(طبقات ابن سعد ص ۱۲۱ جلد ۱)

اسی طرح بعض لوگ عام کھیتوں کی نرکاریاں اور بھاجی بھی اس لیے استعمال



نہیں کرتے تھے۔ کہ ان کے کھیتوں میں غلات وغیرہ کھا دے کے طور پر ڈالی جاتی ہے۔ رفیع بن مہران ابو العالیہ کے ذکر میں ابن سعد نے یہ روایت نقل کی ہے کہ حضرت انس رضی اللہ تعالیٰ عنہ نے اپنے بانع سے ان کے پاس ترکاریاں بھیجیں۔ جو بغیر کھا دے کے اگائی جاتی تھیں، تو ان کو انہوں نے شوق سے لیا، اور اور ایک صاحب سے عام ترکاریوں اور بقول کے متعلق فرمایا کہ:

تنبت فی منبت خبیث تعلم  
ما هو قلت ما هو قال نحر  
والبول والحائض  
وطبقات ابن سعد ص ۸۲

یہ ترکاریاں نہایت گندی جگہوں میں پیدا ہوتی ہیں۔ مخاطب نے پھر پوچھا کہ وہ گندی کیسا ہے؟ پھر خود ہی جواب دیا کہ غلات، پیشاب، حیفن وغیرہ۔

ابو العالیہ الریاحی کا شمار اگرچہ کیا تابعین میں ہے لیکن ابتدا میں یہ بھی موالی میں تھے۔ بعد کو ان کی مالکہ عورت نے ان کو آزاد کر دیا تھا۔ پھر علم حاصل کیا اور بڑے آدمی ہو گئے۔ مزاج میں بڑی لطافت تھی۔ یہ اسی کا نتیجہ تھا کہ کھا دے کی پسیدگی ہوئی ترکاریاں نہیں کھاتے تھے۔ ان ہی کے حال میں یہ بھی لکھا ہے کہ ”شکر“ جو یہ استعمال کرتے تھے وہ مختلف مہر لگی ہوئی پٹریوں میں محفوظ

یہ لیکن سنن بیہقی میں حضرت سعد بن قاص فاتح ایران رضی اللہ تعالیٰ عنہ کے متعلق یہ روایت نقل کی ہے کہ اپنی زمین کا کھا دے خود اپنی پلیٹ پر لاد کر لے جاتے اور ڈالتے اور فرماتے کہ کھا دے کا ایک ٹھیلہ گیہوں کا ایک ٹھیلہ ہے۔ پیری کتاب اسلامی معاشیات میں اس قسم کی چیزیں تفصیل سے ملیں گی۔



رہتی تھی۔ لکھا ہے کہ:

بسکو مختصر مفعول  
اعطاء عشر سکرات  
(ایضاً جلد ۷ ص ۷۵)

ملازم ہرزوہ پڑیوں میں شکر کی ڈلیاں  
لایا۔ تب آپ نے دس ڈلیاں شکر کی ملازم  
کو عطا کیں۔

اس سے اس کا بھی پتہ چلتا ہے کہ شکر کو ڈلی کی شکل میں ڈھال لینے کا رواج  
اُسی زمانے میں ہو چکا تھا اور یہ پہلی صدی ہجری کے واقعات ہیں۔ گویا دنیا جس  
زمانے میں صرف راب اور گڑ میں چکی ہوئی تھی۔ مسلمانوں کی لطافت طبعی نے اس  
کو صفائی میں ترقی کے اُس آخری زینے تک اُسی زمانے میں پہنچا دیا تھا۔ جس  
سے آگے اس میں اس وقت تک ترقی نہیں ہوئی ہے۔ جرجی زیدان تک نے  
یہ مانا ہے، اور برٹانیکا انسائیکلو پیڈیا "بیں شوگر" پر جو مقالہ ہے اس سے یہ  
فقہ اس نے نقل کیا ہے۔ ترجمہ یہ ہے:-

”سارے عالم میں شکر کی عام اشاعت مسلمانوں ہی کے ذریعہ سے  
ہوئی ہے۔ مسلمانوں ہی نے اس کے اصلی وطن (ہندوستان)  
سے اس کو فارس پہنچایا اور پھر کارخانے قائم کر کے اس کی  
مختلف قسمیں انہوں نے پیدا کیں جن کے اس سے پہلے کوئی نظیر  
موجود نہیں۔“

یعنی گنے سے رس نکال کر اس کو پکانا پکا کر راب اور گڑ بنانے کی صنعت  
یہ تو ہندوستان میں بہت زمانے سے جاری تھی۔ لیکن اس سے آگے قدم  
ہندوستان نے نہیں بڑھایا تھا۔ بلکہ سچ تو یہ ہے کہ اس وقت تک بھی

اس مسئلہ میں اپنے پرانے ہی مقام پر ہے۔ عام طور پر دیسی طریقہ سے ہندوتان میں گڑ اور راب زیادہ سے زیادہ کچی کھانڈ تک لوگ بناتے ہیں۔ لیکن یہ راز کہ گنے کے اس عرق میں بلوریت تک پہنچنے کی صلاحیت ہے، بہ ظاہر اس کے موجد مسلمان ہی معلوم ہوتے ہیں۔ واللہ اعلم بالصواب۔ اور آپ دیکھ رہے ہیں کہ پہلی صدی ہجری میں اس کو ارتقا کی اس منزل تک پہنچا دیا تھا۔

مسلمانوں کے اس عمدہ حیات میں ان کی زندگی کا جو نظام تھا۔ ان سیاحوں کی زبانی اس کے قصے سن سن کر آج بھی منہ میں پانی بھرا آتا ہے۔ مقدسی صابو نامی ایک ایرانی علاقہ کا ذکر ان الفاظ میں کرنے کے بعد کہ اس خطہ کے ایک ایک باغ میں کھجور، زیتون، ترنج، خرنوب، اخروٹ، بادام، انجیر، انگور، پیر، گنے، بنفشہ، چمیلی، الغرض مذکورہ بالا سب طرح کے قواک، پھل پھول تم کو نظر آئیں گے، نہروں کو ان باغوں میں رقص کناں پاؤ گے۔ آبادیاں قریب قریب ہیں۔ سیلابا میل تم درختوں کی چھاؤں میں چلے جاؤ گے۔ پھر اس زمانہ میں نان باٹیوں کی دکانوں کا جو نظم اسلامی ممالک میں قائم تھا اس کا ذکر ان الفاظ میں کرتا ہے۔

”ہر تین میل پر نان باٹی کی دکان تم کو یقیناً ملے گی اور وہیں پر  
بقال کی دکان بھی ہوگی“

(المقدس ص ۴۴۴)

اسی نسخہ پر بھی لکھا ہے کہ:

واللشواش دكا كين  
عليحدة وايضا ص ۲۲

کباب والوں کی دکانیں الگ رہتی ہیں

اور پچ تو یہ ہے کہ قوموں میں جب زندگی ہوتی ہے تو اس زندگی کے آثار ہر شے میں محسوس ہوتے ہیں۔ غذاؤں ہی کے سلسلہ میں ایک دلچسپ بات ایران کے شہر دارا بجرد کے متعلق لکھی ہے کہ خدا جانے یہاں کے باشندوں نے کہاں سے مچھلیوں کی ایک ایسی قسم ڈھونڈ نکالی تھی کہ ابن حوقل کہتا ہے:

بدار ايجر حوت من الخندق  
المحيط بالبلد فيه لا شريك  
فيه لا عظم ولا فقاہ  
لكن له فلوس  
(ابن حوقل ص ۲۸)

دارا بجرد شہر کے چاروں طرف جو تالاب ہے اس میں ایک خاص قسم کی مچھلی ہوتی ہے جس میں نہ کانٹے ہوتے ہیں نہ ہڈیاں نہ ریڑھ کی ہڈیاں لیکن بالائی جسم پر چھلکے (فلوس) ہوتے ہیں۔

اور طرفہ لطیفہ جو اسی ابن حوقل کا ذاتی تجربہ ہے کہ کھانے کے بعد اس نے یہ فیصلہ دیا کہ:

وهو عندى  
الذالسهوك

یہ ایک ایسے شخص کا بیان ہے کہ جسے ہم جہانیاں جہاں گشت کہہ سکتے ہیں۔ حقیقت یہ ہے کہ فلوس (چھلکے) والی مچھلیوں کی یہ خصوصیت یقیناً عجیب ہے کیونکہ بغیر فلوس کی مچھلیوں میں کہیں یہ دیکھا گیا ہے کہ ان میں کانٹے کم ہوتے

ہیں۔ لیکن اتنی لذیذ نہیں ہوتیں، بلکہ امامیہ فرقہ کے مسلمان تو ان کو مچھلی ہی نہیں سمجھتے اسی لیے کھانے سے احتراز کرتے ہیں۔

ضرورت کیلئے یا جستجو اور تلاش، کن کن چیزوں کو نہیں پیدا کر دیتی۔ گھاس کھانے والے یا نباتات خوار جانوروں کے متعلق یہ کتنی عجیب بات ہوگی کہ گوشت اور مچھلی ان کی غذا بنا دی جائے۔ لیکن ابن حوقل ہی نے حضرت موت کے علاقے مہرہ کا حال لکھتے ہوئے بیان کیا ہے کہ:-

”مہرہ (عرب کے جس علاقے کا نام ہے) اس کے مرکزی شہر کا نام الشجر ہے۔ یہ بالکل بنجر اور پن کھیتی کا اُجاڑ بیابان ہے، ان لوگوں کی زبان بھی کچھ نامفہوم سی ہے۔ ان کے ملک میں نہ تو غلٹا ہوا ہے، اور نہ کسی قسم کی کھیتی، ان کی ساری دولت بس اونٹ ہیں اور بھیڑ بکریاں۔“

سوال یہ ہے کہ انخوان مویشیوں کو وہ کھلاتے کیا تھے۔ اسی کا جواب ابن حوقل نے دیا ہے کہ:-

”یہ اپنے اونٹوں اور تمام مویشیوں کو ایک قسم کی مچھلی کھلاتے ہیں۔ جو چھوٹی چھوٹی ہوتی ہے۔ نام اس مچھلی کا ورق ہے۔“  
(ابن حوقل ص ۳۲)

لیکن اس ٹمھی خوراک کا ان کی مویشیوں پر کیا اثر مرتب ہوتا ہے؟ اس کا بھی

جواب سنیئے۔ وہی لکھا ہے کہ:-

”ان کے یہاں بختی قسم کے جو اونٹ ہیں۔ وہ اپنی چال میں بھی اور

محنت و جفاکشی میں بھی دنیا کے تمام سختی اونٹوں سے بہتر ہیں۔  
 یہ حال تو اونٹوں کا ہوا۔ بھڑ بھڑوں کے دودھ کی کیفیت یہ ہے کہ:  
 ”ان ہی بھڑوں اور بھڑوں کے دودھ اور مچھلیوں سے ان  
 کی زندگی ہے۔ ان کے سواروں یا اس قسم کی دوسری غذاؤں  
 سے وہ قطعاً ناواقف ہیں۔“

(ابن حوقل ص ۳۲)

خورد و نوش کی اس بحث کو ختم کرتے ہوئے، کھانے پینے کی تہذیب جو اس  
 زمانہ میں مسلمانوں میں مروج تھی۔ اس کا ذکر بھی سن لیجئے۔ فارس کے ذکر میں ابن  
 حوقل نے لکھا ہے کہ:

”عام طور پر سلیقہ شعاری اور وضع کی پابندی ایک عام دستور ہے  
 نیز بادرچی خانوں، اور دسترخوانوں کے متعلق خاص سلیقہ سے کام  
 لیا جاتا ہے۔“

یہ سلیقہ کیا تھا؟ اس کی تفصیل ان الفاظ میں کی گئی ہے:  
 ”کھانا عموماً گھروں میں کثرت سے پکاتا ہے، اور دسترخوانوں پر  
 بھی جو کھانے چھنے جاتے ہیں۔ ان کی تعداد بھی کافی ہوتی ہے لڑنا  
 ہر کھانے میں لیٹھا اور بچلوں کا ہونا ناگزیر ہے، دسترخوان نہ چھنے  
 سے پہلے دستھائیاں اور میوے، پیش کیے جاتے ہیں۔ کھانے  
 کے وقت دسترخوان پر گفتگو میں اس کا خاص لحاظ کیا جاتا ہے  
 کہ شریفانہ درجہ سے گری ہوئی کوئی بات زبان سے نہ نکلے، بیجاٹیوں

کے اعلیٰ تہذیبی اظہار سے سخت پرہیز کیا جاتا ہے۔ گھروں کو بھی  
اور دسترخوانوں کو بھی ہمیشہ پاک صاف رکھنے کی کوشش کی  
جاتی ہے۔ اس میں گویا باہم ایک دوسرے سے مقابلہ کرتے ہیں۔

(ابن حوقل ص ۲۰۶)

خلاصہ یہ ہے کہ مسلمانوں کا عام طبقہ خواہ خالص اسلامی تعلیم سے جس حد تک  
بھی دور ہوتا چلا جا رہا ہو لیکن اعتدال کے جس نقطہ عدل پر اسلامی تعلیمات کی بنیاد  
قائم ہے اسی کا اثر یہ تھا۔ اور میں تو خیال کرتا ہوں کہ اب تک اسی کے آثارِ باقیہ کا  
یہ نتیجہ ہے کہ دنیا کی قوموں میں بعض اقوام کو اگر ایک طرف اس حال میں دیکھا جا رہا  
ہے۔ کہ کھانے میں اب تک انہوں نے درخت کے ان پتوں کے استعمال کو  
ترک نہیں کیا ہے جن پر شاید نسلِ انسانی کے ابتدائی طبقات نے کھانا کھانے  
کی ابتدا کی ہوگی۔ پینے میں اب بھی بجائے گلاس اور پیالے کے ہاتھ کے چلوؤں  
سے پانی پینے کی مشق ان کا دلچسپ مشغلہ بلکہ شاید آرٹ ہے۔ پینے میں پتوں  
کے لباس کو تو انہوں نے چھوڑ دیا ہے۔ لیکن بے سلسلے کپڑوں کے پینے پر ان  
کا اصرار اب تک باقی ہے۔ رہنے میں اس وقت تک ان کے بڑے سے بڑے  
خاندان کے لیے ایک دو کوٹھریاں کافی ہیں۔ بجائے دیواروں کے حجاب اور  
اڑ کا کام زیادہ تر رات کی تاریکیوں سے لیا جاتا ہے۔

الغرض زندگی کے ہر شعبے میں پستی اور تنزل کا جو آخری نقطہ ہو سکتا ہے  
اس وقت تک اس پر ڈٹے ہوئے ہیں اور اس سے ہٹنا نہیں چاہتے ان ہی  
کے مقابلہ میں بعض دوسری قوموں میں آلو کی ایک تاش گوشت کی ایک بوٹی

کے لیے مستقل پلیٹ کی کھانے میں ان کو ضرورت ہے۔ پانچ چھ آدمیوں کی ٹولی اس وقت تک کھانے کی میز پر بیٹھ نہیں سکتی جب تک چالیس پچاس پلیٹوں کا نظم نہ کر لیا جائے۔ یہی حال لباس کا ہے کہ صبح و شام دوپہر الغرض دن اور رات کے جو بیس گھنٹوں میں معمولی معمولی تغیرات پر خاص خاص وضع کے لباسوں کا بدلنا ان کے ہاں ضروری ہے۔ جن کپڑوں میں جاگتے ہیں ان ہی میں سونا ان کے لیے ناممکن ہے۔

مکانوں کی کیفیت یہ ہے کہ ایک جوڑے کے لیے بھی ایسا مکان کافی نہیں ہو سکتا جس میں سوئے، بیٹھنے، کھانے، آرام و زیبائش، ملاقات اور اور خدا جانے کون کون چیزوں کے لیے الگ الگ کمرے نہ ہوں۔ خلاصہ یہ ہے کہ سابق الذکر قوموں کی لپست زندگی کے مقابلہ میں انہوں نے اپنے عوام و خواص کی زندگی کو بلندی کے ایک ایسے نقطہ پر پہنچا دیا ہے کہ وہاں تک پہنچنے کی کوششوں نے ان کی زندگی کو ان پر دو بھر بنا دیا ہے۔ گویا باہر کی اس حیثیت کی تعمیر سے اندر کو ایک دوامی جہنم کے قالب میں ڈھال دیا ہے۔

مگر آپ دیکھ رہے ہیں زندگی کے ان ہی شعبوں میں مسلمانوں کا اول سے آخر تک کیا حال رہا ہے۔ اس سلسلے میں بطور مثال کے مسلمانوں کے مکان اور لباس ہی کو لیجئے جس کے واقعات اور مشاہدات کافی حد تک گزر چکے ہیں۔

## کپڑے کی حیرت انگیز پائیداری

بہر حال مسلمانوں کے متعلق مسلمانوں کا اس زمانہ میں جو عام مذاق تھا یعنی



اس کا خیال رکھا جاتا تھا کہ نہانے والے پر مخلوق کے مغالطہ میں مبتلا ہو جانے کا الزام قائم نہ ہو۔ اور یہ کہ ویرانی کے بعد ان کے کھنڈروں کی شکل ڈراؤنی نہ بن جائے ٹھیک اسی کے مقابلہ میں لباس کے متعلق ایسا معلوم ہوتا تھا کہ جہاں تک پاٹیداری اس میں پیدا ہو سکتی تھی اس کے پیدا کرنے کی کوشش کی جاتی تھی۔ ابن حوقل وغیرہ نے اس زمانہ میں کپڑوں کے جو حالات بیان کیے ہیں۔ اگر ان پر اعتبار کیا جائے تو اس کے گویا یہ معنی ہوں گے کہ اپنی پوری زندگی میں تین چار دفعہ سے زیادہ لباس کی تیاری کی۔ پھنچھٹوں میں مبتلا ہونے کی ان لوگوں کو شاید ضرورت نہ ہوتی ہوگی۔ آپ خود خیال کیجئے۔ اسی ابن حوقل کا بیان ہے کہ کسی ایک جگہ نہیں، بلکہ اس زمانے میں مختلف ممالک مثلاً یمن، عدن، اور ایران کے مختلف شہروں میں ایسے کپڑے بننے جاتے تھے کہ ان کی بقا کی مدت۔

اقله من الخمس سنين العشرون  
پانچ برس سے بیس برس تک ہوتی  
سنہ۔ (۲۲۳)

بیس بیس سال تک جو کپڑے باوجود کثرت استعمال کے نہ پھٹتے ہوں تو خود سوچئے کہ اس کا مطلب کیا ہوا۔ آدمی کی اوسط عمر ساٹھ سال اگر فرض کی جائے تو تین دفعہ سے زیادہ کیا لباس بنانے کی اس کو ضرورت ہوگی؟ اور کم از کم پانچ سال جن کپڑوں کی زندگی کی مدت اس نے بتائی ہے شاید اس کا مطلب یہ ہو کہ ان مقامات کے یہ کپڑے جو گھٹیا قسم کے ہوتے ہوں گے ان کی پاٹیداری کی مدت پانچ سال ہوتی ہوگی۔

ان ہی کپڑوں کے سلسلے میں ابن حوقل نے خراسان کے شہروں اور وہاں

کے مختلف مصنوعات کا ذکر کرتے ہوئے سمرقند کے قریب ایک جگہ وینڈار نامی تھی۔ اس کا بھی تذکرہ کیا ہے۔ اور اس کی خصوصیت ہی یہ بیان کی ہے کہ مشہور سوئی کپڑا جو عموماً بازاروں میں ”وینڈاری“ کے نام سے مشہور ہے وہ یہیں تیار ہوتا ہے۔ اس موقع پر جب میں پہنچا تو ہدایہ کا خیال آگیا۔ مختلف مقامات میں اس کتاب کے اہل بعض مسائل کے تذکرے کے سلسلے میں ”قوت ڈاری“ کا صاحب ہدایہ نے ذکر کیا ہے۔ شروع و حواشی والے تو صرف اتنا لکھ کر گذر جاتے ہیں کہ ”ایک مقام ہے جس کی طرف یہ کپڑا منسوب ہے۔ لیکن ابن حوقل سے اس کی تفصیل معلوم ہوئی اس نے لکھا ہے کہ:

”در اصل یہ ایک قسم کا ”قطنی“ (کوٹن) کپڑا ہے، سمرقند سے چھ میل پر ایک شہر وینڈار نامی آباد ہے، اسی میں یہ بتایا جاتا ہے، اس کپڑے کی خوبی یہ ہے کہ بغیر دھوئے یونی کارخانے سے نکلنے کے بعد بھی لوگ اس کو پہنتے ہیں“

جس سے معلوم ہوا کہ اس زمانے میں سوئی کپڑوں کو استعمال سے پہلے عموماً ان کو دھلوانا شاید ضروری تھا۔ بہر حال اس کے بعد اس کپڑے کی خصوصیتوں کو بیان کرتے ہوئے اس نے لکھا ہے کہ:

”رنگ اس کا مائل بزرگی ہوتا ہے، اور اس میں خاص قسم کی نرمی

۱۷ اسلامی عہد کے کپڑوں کی ایک یادگار جسے حکومت اصفیہ نے حال میں کچھ دن سے نئی زندگی عطا کرنے کی کوشش کی ہے اسے ہم وکتے ہیں اور آج کل اورنگ آباد (دکن) میں کچھ

ہے، چھوٹے میں اچھا معلوم ہوتا ہے، کپڑا ڈراموٹا اور دبیر

ہے۔

اور آخر میں سب سے بڑی خصوصیت اس کی بھی یہی بیان کی ہے، اور خود

اپنا تجربہ لکھا ہے کہ:

” میں نے خود ایک سے زائد کپڑے اس کے پانچ پانچ سال تک استعمال کیے ہیں۔ خدا جانے پانچ سال کے بعد بھی وہ پھٹتے تھے یا تنگ آکر جیسے اس قسم کے کپڑوں کو آخر کو کسی کو لوگ دے دیا کرتے ہیں۔ ابن حوقل بھی کسی کو دے دیا کرتا ہوگا۔“

خیر یہ سب تو اپنی جگہ ہے۔ مجھے اس سلسلہ میں جس چیز کا پیش کرنا مقصود ہے

وہ ابن حوقل کا یہ فقرہ ہے:

خراسان میں نہ کوئی ایسا امیر ہے، نہ وزیر

ولیس بخراسان امیراً و وزیراً

ہے، نہ قاضی ہے، نہ دفتری کارندہ، نہ

اوقاض او ثانی او عامی، او

عامی، نہ فرجی آدمی جوان دیداری کپڑوں کو

جنڈی الا یلبس الثیاب الویدارۃ

دوں سے حکومت کی حوصلہ افزائیوں کی وجہ سے پھر تیار ہونے لگے ہیں، یہ واقعہ ہے کہ کچھ اس قسم

کی بناوٹ اس کی ہوتی ہے کہ پھٹنے کا اس کے کوئی احتمال ہی پیدا نہیں ہوتا۔ میں نے تو لوگوں کو

دیکھا ہے کہ بالآخر تنگ آکر ہر وہ کی شیر و انیاں کسی کو وہ دیتے دیتے ہیں۔ کیونکہ آپ خواہ کچھ

کیجئے۔ کسی طرح استعمال کیجئے۔ وہ نہ گھسنے کا نام لینے ہیں اور نہ مسکنے کا معلوم ہوتا ہے کہ کچھ

اسی قسم کی چیز ان علاقوں میں بنتی تھی۔ ۱۲۔

(ابن حوقل ص ۱۳۳) استعمال نہ کرتا ہو۔

کپڑے یا جن چیزوں کے کپڑے بنتے تھے ان کے متعلق بعض جزئی باتوں کا ابن حوقل نے کہیں کہیں اور بھی تذکرہ کیا ہے۔ مثلاً شینیر فارس کے ایک قصبہ کا ذکر کرتے ہوئے اور یہ لکھتے ہوئے کہ یہاں منبر بھی ہے وہ کہتا ہے کہ:۔  
 وہ اسی قصبہ میں کتان سے ایک خاص قسم کا کپڑا بنایا جاتا ہے جس کے متعلق بالاتفاق لوگ کہتے ہیں کہ عطر اور خوشبو کا اثر اپنی نرمی اور خوبی سے جس قدر قبول کیے رہتا ہے، یہ بات کسی اور کپڑے میں نہیں پائی جاتی۔“ (ابن حوقل ص ۱۴۵)

اسی طرح مختلف مقامات کے ذکر میں جہاں دوسرے مصنوعات کا تذکرہ کیا ہے، وہیں کپڑوں کی خاص خاص قسم جہاں جہاں بنتی تھی ان کو بھی بتاتا چلا گیا ہے مثلاً تشر کے ذکر میں لکھتا ہے:۔

”یہیں وہ مشہور دیباچ (ریشمین کپڑا) بنتا ہے جو ساری دنیا میں برآمد ہوتا ہے۔ اور بیت اللہ کے لیے ایک پردہ یہیں سے بن کر جاتا تھا۔“ (ص ۱۴۵)

یامرد کے ذکر میں لکھتا ہے کہ:۔

”یہاں سے ابریشم اور ابریشم کے کودے برآمد کیے جاتے ہیں اور یہیں سے مرد کی وہ خاص روٹی بھی برآمد ہوتی ہے جس کے بنے ہوئے کپڑے مرد کی طرح سارے جہان میں مشہور ہیں اور واقعہ بھی یہ ہے کہ یہ بھی یہ روٹی حد سے زیادہ نرم، مرد میں اس روٹی

سے کپڑے بھی بنے جاتے ہیں اور دنیا کے مختلف حصوں میں روانہ ہوتے ہیں۔

(ابن حوقل ص ۲۱۶)

## کابل اور بصریٰ کی پارچہ بانی

کابل کے ذکر میں یہی ابن حوقل لکھتا ہے کہ:

کابل سے بہترین موٹی کپڑے باہر بھیجے جاتے ہیں۔ بنیات (انہی کاپلی کپڑوں سے) بنتے ہیں۔ چین بھی جانتے ہیں، اور خراسان کی طرف بھی روانہ ہوتے ہیں، سندھ اور اس کے ملحقہ علاقوں میں بھی بھیجے جاتے ہیں۔

يرتفع من كابل ثياب حسنة  
من قطن يعمل منها سبديات  
وتدخل الى الصين وتخرج الى  
خراسان وتبعث بالسند و  
اعمالها۔

(ابن حوقل ص ۳۲۸)

اگر ابن حوقل اپنی کپڑوں کا ذکر کرتا تو شاید مجھے تعجب نہ ہوتا۔ اگرچہ اس وقت تو یہ بھی اچھے ہی کی بات ہو کر رہ گئی ہے۔ انکھیں یہ دیکھنے کے لیے تو ترس ہی گئی ہیں۔ جیسا کہ ابن حوقل ہی نے خوزستان یعنی آہنواز، تتر، چند ساہور وغیرہ ایرانی شہروں کا جو علاقہ ہے۔ اس میں بصریٰ نامی بھی ایک آبادی تھی وہ بھی پارچہ بانی میں مشہور مقام تھا۔ اس کے متعلق لکھا ہے کہ:

ابصریٰ میں وہی پرورے بنتے ہیں جو روئے زمین میں مشہور ہیں، ان پر روں پر لکھا ہوتا

وبصریٰ تعمل الستور المشهورة في  
جميع الاراض المكتوب عليها

”عمل بصری“ (ص ۵۱) ہے۔ ”عمل بصری“

کاش! پھر آنکھیں ”میڈان مانچسٹر“ اور ”میڈان سنکاسٹرز کی جگہ“ عمل کابل“ کپڑوں پر خواہ وہ اونٹنی ہوتے لکھا دیکھیں، لیکن اونٹنی تو اونٹنی یہ مسلمان سیاح اپنی چشم دید گواہی یہ ادا کرتا ہے کہ کابل میں روٹی کے کپڑے اتنی کثیر مقدار میں تیار ہوتے تھے جو وہاں کی مقامی ضروریات سے بچنے کے بعد ایک طرف مشرق بعید میں چین تک جاتے تھے اور خراسان و ہندوستان کی ضرورت بھی ان سے پوری ہوتی تھی۔ کیا اب وہی کابل ہے؟ یقیناً اس کی سرزمین بھی وہی ہے اور اس کا آسمان بھی وہی ہے اور کیا تعجب ہے کہ اسی سرزمین میں آسمان پھر اس تماشے کے دہرانے کا موقع عطا کرنے لیکر پوچھے تو یہ ”مصنوعات“ کے عنوان کے درج ہونے کی چیزیں ہیں اور ان کے لیے الگ مضمون بلکہ شاید کتاب کی ضرورت ہے۔ انہی جغرافیائی مورخین کی کتابوں میں اس کا بہت کافی مواد ہے۔ طبیعت اگر کبھی موزوں ہوئی تو ممکن ہے کہ اس کام کر لیں کبھی کردوں ورنہ امید ہے کہ کوئی اور صاحب محفوضی سی محنت برداشت کر کے اس کام کو پورا کریں گے۔ اس وقت تو لباس اور کھانے پینے کا ذکر ہو رہا تھا۔ حقیقت یہ ہے کہ مسلمانوں میں ایک خاص قسم کا تمدنی اشتراک مسئلہ لباس میں پایا جاتا تھا۔ یہی کیفیت ان کے اکل و شرب کی بھی ہے۔ جس کی ایک وجہ تو وہی تھی کہ اسلام نے جن چیزوں کے کھانے پینے کو حرام کر دیا تھا۔ عام اسلامی ممالک میں وہ حرام سمجھی جاتی تھیں۔

## مسلمانوں میں شراب سے بے رغبتی

ہاں بعض بد بخت سلاطین اور امراء نے اس میں کوئی شبہ نہیں کہ اور تو کسی چیز میں نہیں لیکن "شراب نوشی" میں قسوس ہے کہ اپنے آپ کو اسلامی حدود پر قائم نہ رکھا۔ اور ان ہی باتوں کو نیکو بنا کر مورخین خصوصاً مغربی مورخین نے مزے لے لے کر پھیلانے کی کوشش کی ہے۔ لیکن ان تمام کتابوں میں جن کا میں ذکر کرتا چلا آ رہا ہوں، ان کے مصنفین نے ہر طرح کی چیزوں کا ذکر کیا ہے۔ مگر مجھے یاد نہیں آتا کہ کسی جگہ کے مسلمانوں کی شراب خواری کا بھی انہوں نے تذکرہ کیا ہو۔ بلکہ ابن حوقل کا ایک لطیفہ اس موقع پر قابل ذکر ہے۔ ہندوستان ہی کے ساحلی شہروں کا تذکرہ کرتے ہوئے یعنی مامیل، سندان، عجمور، کھمبات، جہاں ظاہر ہے کہ اس وقت تک اسلامی حکومت قائم نہیں ہوئی تھی۔ صرف مغوڑے سے مسلمان آباد ہو گئے تھے ان ہی کے ذکر میں یہ لکھتے ہوئے کہ:

"ان شہروں میں جامع مسجدیں پائی جاتی ہیں۔ اور مسلمان اسلامی احکام کی پابندی علانیہ کرتے ہیں۔"

آگے یہ بیان کیا ہے کہ:

مدان شہروں میں ناریل کے درخت بھی ہیں۔ اسی ناریل سے سرکہ اور شراب بناتے ہیں۔ جس سے نشہ بھی پیدا ہوتا ہے اور المیز بھی یہ لوگ استعمال کرتے ہیں۔ جو مصر والوں کا نبیذ ہے۔

لیکن معاً اس قصے کے بعد ہی وہ لکھتا ہے کہ:



لا والله ما عرف ولا رميت ولا  
ادى اى شئ هو ولا كيف  
كيفلية - (ابن حوقل ص ۲۳۱)

خدا کی قسم میں اس کو نہیں جانتا اور نہ اس  
کو دیکھا ہے اور نہ اس سے واقف ہوں  
کہ وہ ہے کیا چیز اور اس کا منہ کیسا ہے۔

یہ فقرہ اس کے قلم سے بے ساختہ نکل گیا ہے۔ میں نے جب اس کو پڑھا  
تو خیال آیا کہ مسلمانوں کے شہروں اور آبادیوں میں شراب نوشی اگر واقعی اسی قدر  
عام ہو چکی تھی جیسا کہ موجودہ شہروں کے مؤرخین لکھتے ہیں۔ مخصوصاً اسلامی تمدن  
کے علم کے مدعی اعظم جرجی زیدان نے اپنی کتاب میں لکھا ہے کہ:-

”لیکن مسلمانوں کا عام گروہ سو وہ تو مسکرات اور نشہ آور چیزوں  
میں ڈوبا ہوا تھا۔ اور ان کی مختلف قسموں کو وہ استعمال کرتا تھا یہی  
حال ان کا ہر زمانے میں تھا۔ یعنی ان دنوں میں بھی جب ان  
کے حکام مسکرات سے پرہیز کرتے تھے۔ پھر خیال کرنا چاہیے  
کہ ان کے حکام ہی جب پینے لگے، تو اب عوام کو کون روک  
سکتا تھا۔“

(التمدن الاسلامی ص ۱۲۴ جلد ۵)

یہاں کیا؟ ہر جگہ زندگی کے ہر شعبہ میں ان لوگوں نے دانستہ یا نادانستہ طور پر  
یہی غلطی کی ہے۔ وہ مسلمان سلاطین اور امراء پر محمد رسول اللہ صلی اللہ علیہ وسلم کی  
عام امت کو قیاس کر لیتے ہیں لیکن میں نے پہلے بھی کہا ہے اور اس وقت  
بھی یہی کہنا چاہتا ہوں کہ مسلمانوں کی صحیح ذہنیت کا ان لوگوں کو اندازہ  
نہیں ہے۔

اب آپ دیکھئے کہ ابن حوقل جیسا کہ آدمی جس کی زندگی کا اکثر حصہ بیرونی حالت  
 ہی میں بسر ہوا ہے۔ وہ شہروں، قصبوں، دیہاتوں، الغرض ہر قسم کی آبادیوں میں  
 گھومتا رہا ہے۔ کیا یہ ممکن ہے کہ عام مسلمانوں میں شراب نوشی کا علاج اگر اسی  
 طریقہ سے ہوتا جیسا کہ اسلامی تمدن کے اس مدعی علم نے دعویٰ کیا ہے تو اس  
 کی نظر سے شراب کبھی نہ گذرتی اور اس کے حالات سے وہ اتنا ناواقف ہوتا؟  
 جیسا کہ اس نے بیان کیا ہے اور بالقرض مان لیا جائے کہ اس کا یہ بیان غلط  
 سہی۔ حالانکہ اس کی کوئی وجہ نہیں ہے اس شدت کے ساتھ شراب کے متعلق  
 اپنی ناواقفیت کا احساس یقیناً اس کا ایک بین ثبوت ہے۔ کہ عام مسلمانوں کو  
 اس سے سخت نفرت تھی اور ان ہی کے جذبات کی رعایت سے وہ بیاختہ  
 ان الفاظ کے لکھنے پر مجبور ہوا ہے۔

عام مسلمانوں میں شراب نوشی کا عمومی رواج کسی اسلامی ملک میں کبھی نہیں رہا  
 ہے۔ یوں چھپ چھپا کر پینے والے پیتے ہوں۔ لیکن کھلے بندوں دوسری  
 جائز چیزوں کی طرح مسلمانوں نے شراب اور نشہ آور چیزوں کو کبھی استعمال نہیں  
 کیا ہے ہاں! بنیذ کا رواج بعض ممالک میں رہا ہے لیکن اس کو الخمر کہنا غلط  
 ہے اور یہ ایک شرعی مسئلہ ہے جس کی تفصیل کا یہاں موقعہ نہیں ہے بنیذ کو  
 شراب قرار دینا ایسا ہی ہے جیسے سرکہ کو کوئی شراب ٹھہرائے۔ کیونکہ سرکہ ہویا  
 شراب یا بنیذ، ایک ہی چیز کے مختلف مدارج کی تعبیر ہے۔ صفات کے بدلنے  
 سے احکام بھی بدل جاتے ہیں۔

بہر حال درودع بیانی کی تہمت خواہ مخواہ ایک شخص پر جوڑنے کی ضرورت

نہیں خصوصاً جب ہم یہ بھی جانتے ہیں کہ ابنِ حوقل نماز روزے کا بھی پابند تھا وہ بلغار جو روس کے قریب دریائے اٹل پر تاتاری مسلمانوں کا قدیم پرانا شہر ہے، ابن بطوطہ نے تفصیل کے ساتھ جس کا حال اپنے سفر نامے میں بیان کیا ہے اسی شہر کے متعلق اوقاتِ نماز کا جو مسئلہ ہے اسی کا تذکرہ کرتے ہوئے ابنِ حوقل نے بھی لکھا ہے کہ:-

”گر میوں میں ان لوگوں کے یہاں رات اتنی ہی مختصر ہوتی ہے کہ پھیل بھی آدمی آسانی سے چل نہیں سکتا جس سے اس کی تصدیق ہوتی ہے اور میں نے اس کا خود مشاہدہ کیا ہے۔ میں سردیوں کے موسم میں ان لوگوں کے لباس پہنچا تھا۔ دن ان لوگوں کا اتنا ہی مختصر اس زمانے میں تھا کہ دن کی چاروں نمازیں (صبح۔ ظہر۔ عصر۔ مغرب) اس طرح ہوتی تھیں کہ مسلسل ایک نماز کے بعد دوسری نماز ہم اس طرح پڑھتے جاتے تھے کہ درمیان میں اذان اور اقامت کا وقفہ ہوتا تھا“ لے (ابن حوقل ص ۱۸۵)

بہر حال میرے نزدیک یہ قطعاً غلط خیال ہے کہ سلاطین اور امراء کی شراب نوشی

لے گویا اس کے معنی یہی ہوئے کہ چاروں نمازیں ایک ساتھ ان لوگوں کو پڑھنی پڑتی ہوں گی۔ اور اس کے بعد رات ہو جاتی ہوگی اس وقت عشاء کی نماز پڑھ کر فارغ ہو جاتے ہوں گے زندگی کا نظام ان لوگوں کا بھی کوئی ہوگا۔ خدا ہی جانتا ہے کہ آخر اتنی لمبی چوڑی رات کیسے گزارتے ہوں گے۔ بظاہر کاروبار زیادہ تر راتوں ہی کو انجام دیتے ہوں گے ۱۲

پر قیاس کر کے یہ حکم لگا دیا جائے کہ عموماً مسلمان بھی مسکرات میں ڈوبے ہوئے تھے۔“

## سلسلی کے مسلمانوں کی عاداتِ قلیحہ

ہم دیکھتے ہیں، اسی ابنِ حوقل کو دیکھتے ہیں کہ وہ اس قسم کے جزئیات تک کو تو بیان کرتا ہے۔ مثلاً "سلسلی کے مسلمانوں کا حال بیان کرتے ہوئے اس نے لکھا ہے:-

”یہاں کے باشندے کثرت سے پیاز کھاتے ہیں۔ ان لوگوں کے حواس کی خرابی کا سبب بھی پیاز خوری ہے، بالکل کچی پیاز یہ چباتے رہتے ہیں۔ ان میں ایسا کوئی نہیں ہے جو کچی پیاز روز نہ کھاتا ہو۔ بلکہ ہر گھر میں ہر صبح و شام یہ پیاز کھاتے رہتے ہیں اور پیر سے نیچے تک باشندوں کے ہر طبقہ میں اس کا عام رواج ہے، دراصل اسی چیز نے ان کے تخیل کو بگاڑ دیا ہے۔ اسی نے ان کے دماغوں کو روری طرح متاثر کیا ہے، حواس اس کے ٹھکانے نہیں رہے۔ عقلمیں ان کی الٹ پلٹ گئی ہیں۔ سمجھ بگڑ گئی ہے۔ چہرے کی رونق بھی اسی کے استعمال نے اڑا دی ہے۔ اس کا نتیجہ ہے کہ واقعات کی صحیح صورت ان کی سمجھ میں نہیں آتی۔“ (ابنِ حوقل ص ۱۸)

اندازہ کیا جاسکتا ہے کہ جس نے پیاز کے متعلق اتنی باتیں لکھی ہیں۔ جن لوگوں میں شراب نوشی کی عام عادت وہ پاتا کیا اس کا ذکر وہ ترک کر دیتا۔ میرے

خیال میں ان لوگوں کا ذکر نہ کرنا یقیناً اس کی دلیل ہے کہ عام مسلمانوں میں شراب نوشی کا عمومی رواج کسی اسلامی ملک میں کبھی نہیں رہا ہے۔ ہم دیکھتے ہیں کہ اچھی بات ہو یا بری، مسلمان مورخین چونکہ محض واقعات کا اظہار اپنا فرض سمجھتے تھے کسی خاص مضامین کو پیش نظر رکھ کر کتابیں نہیں لکھا کرتے تھے۔ جیسا کہ اس زمانے کا دستور ہے اس لیے وہ کسی چیز کو نہ چھپاتے ہیں اور نہ واقعات کو بڑھا کر نمک مرچ لگا کر بیان کرنے کے وہ عادی ہیں۔ آپ دیکھئے یہی ابن حوقل ہے مغربی افریقہ کے شہر سوس کے مسلمانوں میں اُس نے جو باتیں دیکھی تھیں بے کم و کاست بیان کر دیں۔ وہ لکھتا ہے کہ:۔

”اس شہر کے باشندے دو فرقوں میں منقسم ہیں ایک موسویہ کے نام سے مشہور ہے اور موسیٰ بن جعفر کے معتقد ہیں۔ ان کے مزاج میں سختی اور طبیعت میں گنوار پن پایا جاتا ہے اور دوسرا فرقہ سنیوں کا ہے جو امام مالک کے پیرو ہیں۔“

اس کے بعد جو واقعہ ہے ان الفاظ میں اس کا اظہار کرتا ہے:۔

”ان دونوں فرقوں میں رات دن لڑائی جھگڑے ہوتے رہتے ہیں اور دوامی خونریزی ان میں جاری رہتی ہے۔ ان کی ایک ہی مسجد ہے جس میں دونوں فرقے کے افراد اپنی اپنی نمازیں جدا جدا کرتے ہیں۔ جب ایک فرقہ والے نماز ادا کرتے ہیں۔ تب دوسرے فرقے والے آتے ہیں، اذان دیتے ہیں اور اقامت کے ساتھ نماز ادا کرتے ہیں۔ گویا ان کی مسجد میں دس اذانیں اور دس اقامتیں ہوتی ہیں۔ ان میں جو مالکی ہیں وہ موسویوں سے (جو شیعہ ہیں) طبیعت کی سختی میں اور اخلاق کی خرابی میں اسی قدر

بڑھے ہوئے ہیں۔ جتنی ان کو فارع البالی حاصل ہے۔ جہل اور غصہ

میں حد سے گذر جاتے ہیں۔ (ص ۶۶)

اسی سے مسلمان مورخین کی سادگی اور صداقت کا اندازہ ہوتا ہے اور جیسے اس نے سوس کے مسلمانوں کا یہ حال بیان کیا ہے۔ اگرچہ اسی سے یہ بھی ثابت ہوتا کہ اس قسم کے مذہبی جھگڑوں کی نوعیت مسلمانوں میں بعض خاص خاص مقامات ہی تک محدود تھی۔ مجھے یاد نہیں پڑتا ہے کہ سوس کے سوا ابن حوقل یا اسی سلسلہ کے دوسرے مورخین نے اسلامی فرقوں کے باہمی اختلافات کے نتائج کے متعلق اس قسم کی باتیں کہیں اور بیان کی ہیں۔ یعنی خوزیری تک نوبت پہنچ جاتی ہو۔ میری نظر سے اس نظیر کسی دوسرے اسلامی ملک کے متعلق نہیں گذری ہے۔ ہاں! سسلی کے مخوس مسلمانوں کی پیاز خوری کی بد عادت کے سلسلے میں اسی ابن حوقل نے ایک بات یہ ضرور لکھی ہے۔ یعنی پہلے تو یہ بیان کیا ہے کہ سسلی کے مسلمانوں کی کثرت آبادی کا اندازہ ان کی اس مسجد سے ہوتا ہے کہ:

”جس کا میں نے اندازہ کیا تو مجھے یہ محسوس ہوا کہ بھر جانے کی صورت میں سات ہزار اور کچھ زیادہ نمازیوں کی گنجائش اس مسجد میں پیدا ہو سکتی ہے۔ جس کی وجہ یہ ہے کہ اس مسجد میں میں نے دیکھا کہ نماز کے لیے ۳۶ صفوں سے زیادہ صفیں قائم ہوتی ہیں۔ اور ہر صف میں ۲۰۰ آدمیوں سے زیادہ گنجائش نہیں ہے۔“

لیکن اسی کے ساتھ اس نے بیان کیا ہے کہ:

”اس شہر میں اتنی مسجدیں ہیں۔ جن میں کچھ تو اپنی اصلی حالت میں



قائم ہیں اور کچھ شہید ہو گئی ہیں۔ ان سے شہر بھرا پڑا ہے۔ فیصل کے  
اندر اور فیصل سے باہر عام محلوں میں ہر جگہ مسجد ہی مسجد ہے۔  
آج کل میں مساجد کی کثرت کی وجہ سے یہ بیان کرتا ہے۔ وہیں کے ایک عالم جن  
کا ابو محمد القفصی الفقیہ الوثائق نام تھا اور غالباً ابن حوقل کے میزبان تھے انہی سے  
مسجدوں کی کثرت کی وجہ اس نے پوچھی کہ اتنے قریب قریب میں لوگوں نے یہاں  
کیوں بلا ضرورت مسجدیں تعمیر کی ہیں تو اس سے کہا گیا کہ۔

”یہاں کے باشندوں کے دماغ میں نخوت کی ہوا بھری ہوئی ہے  
اسی لیے ان میں ہر ایک ہی چاہتا ہے کہ اس کی مسجد الگ ہو۔ کسی دوسرے  
کی شرکت اس میں نہ ہو۔ بس خود اور اس کے گھر کے لوگ اور خدام و  
حاشیہ نشینوں کے سوا اس میں کوئی دوسرا نہ رہے۔“

پھر اپنی چشم دید شہادت بیان کرتا ہے۔  
”بسا اوقات دو حقیقی بھائی جن کے مکانوں کی دیواریں ایک دوسرے  
سے ملی ہوئی ہیں۔ لیکن ہر بھائی کی مسجد الگ ہے، ہر ایک نے اپنے  
لیے الگ مسجد تعمیر کرائی ہے۔“ (ص ۸۲)

پھر ان ہی فقیہ صاحب کے متعلق (جن کا ابن حوقل مہمان تھا) بیان کرتا ہے کہ۔  
”ایک تیر پرتاپ کے فاصلہ میں دس مسجدیں مجھے نظر آئیں، ان ہی  
مسجدوں میں ایک مسجد تو وہ ہے جس میں ابو محمد القفصی نماز پڑھتے ہیں،  
اور پس قدم کے فاصلہ پر اس مسجد سے ایک اور مسجد ان ہی فقیہ صاحب  
کے صاحبزادے کی ہے۔ یہ مسجد صاحبزادے صاحب کے لیے



تعمیر کرائی گئی ہے تاکہ اس میں وہ تعلیم حاصل کریں لیکن دراصل عرض  
ان میں سے ہر ایک کی طرف یہ ہے کہ فلاں کی مسجد کے نام سے یہ  
مسجد مشہور ہو۔ اس کے سوا اور کوئی دوسری نیت نہیں ہوتی۔“ (ص ۸۴)

## خراسانی مسلمانوں کا دینی جذبہ

میں نے غالباً پہلے بھی ابنِ حوقل کے حوالہ سے لکھا ہے۔ یعنی ایک طرف تو  
وہ اس زمانہ کے خراسانی مسلمانوں کی تعریف میں رطب اللسان ہے کبھی لکھتا  
ہے کہ:

”جہاد کرنے میں ان خراسانی مسلمانوں سے اپنی طاقت و قوت،  
جوش کے لحاظ سے اسلامی ممالک میں کوئی ملک ان کے جوڑ کا نہیں  
ہے۔“

کبھی لکھتا ہے کہ:

”ان میں جن لوگوں کا حکومت سے کسی قسم کا تعلق نہیں ہے، ان کا  
بھی حال یہ ہے کہ باوجود اتنی بُردسافت کے حج کا اتہامی ذوق ان  
لوگوں پر غالب ہے۔ صحرا کے (جو خراسان اور عرب کے درمیان  
واقع ہے) قطع کرنے میں ان سے زیادہ جری کوئی نہیں ہے۔“

## مسلمانوں کے زوال کے آثار

بہر حال ان کی شجاعت، بہادری، مہمان نوازی، دینداری کی تعریف کرتے

ہوئے ان ہی کے مقابلہ میں وہ اندلس میں چوتھی صدی کے مسلمانوں کا حال ان الفاظ میں بیان کرتا ہے۔ یعنی ان کی رفاہیت و دولت و ثروت سب کا ذکر کرنے کے بعد لکھا ہے کہ:-

”اس جزیرے کا یہ عجیب حال معلوم ہوتا ہے۔ تعجب ہوتا ہے کہ ان کا قبضہ اس ملک پر باقی کیسے ہے؟ یعنی عقلمیں ان کی اتنی کوتاہ ہیں، اور قوت، دلیری، بہادری، شہسواری، بے جگری، اس قسم کے تمام صفات جن کی ضرورت میدان جنگ میں لڑنے والوں سے مقابلہ کرتے وقت پڑتی ہے، ان سے انہیں دور کا بھی تعلق نہیں ہے۔“

پھر اندلسی مسلمانوں کی پیشانی کی لکیروں کو پڑھ کر جو باتیں اس کے خیال میں آئیں ان کو ان الفاظ میں بیان کرتا ہے:-

”مغرب میں اگرچہ دولت و امارت کے لحاظ سے ان قرطبہ والوں کے برابر کسی دوسری جگہ کے لوگ نظر نہیں آتے، ان کے لباس بہترین ہیں زیوروں کی ان کے یاں کثرت ہے، اگرچہ دیکھنے میں وہ کچھ اچھے نہیں معلوم ہوتے مگر باوجود اس کے اس شہر کی فوج میں مجھے کوئی ایسی بات نظر نہ آئی جو آنکھوں کو بھی معلوم ہو، نہ ان بیچاروں کو شہسواری آتی ہے، نہ اس کے قواعد و قوانین سے یہ واقف ہیں، نہ بہادری کا کوئی جذبہ ان میں ہے۔“

پھر چند سطروں کے بعد لکھتا ہے کہ:-  
”ان کے لباس بڑے پاکیزہ صاف ستھرے ہیں۔ زندگی بڑے

میش و تنعم کی بے اور عوام تک کو حاصل ہے، قریب قریب ہر ایک ان میں خدام سے کام لینے کا عادی ہے، بہت کم ان میں ایسے ہیں ایک گھر سے دوسرے گھر یا شوہر اپنے گھر سے بیوی کے گھر بغیر سواری کے جاتا ہو، اور رواروی بھی بڑی شان و شوکت کی ہوئی جاسیے یہ لوگ محنت اور پیدل چلنے کے عادی نہیں ہیں۔ زیادہ سے زیادہ مزدور اور نچلے طبقے کے لوگ پیدل چلتے ہوں لو چلتے ہوں لیکن سواری میں ان کی زیادہ تر خجراستعمال ہوتے ہیں۔ خجروں کے متعلق یہاں کے باشندوں میں مقابلہ جاری ہے اور جس کے پاس جلتے زیادہ خجروں اس پر اسے ناز ہوتا ہے۔“

پھر ان خجروں کے متعلق کچھ دوسری باتیں، کہ کہاں سے لائے جاتے ہیں اور کہاں کہاں یہ پیدا ہوتے ہیں۔ آخر میں لکھتا ہے:-  
 مدین نے خجروں کو اس شہر میں دیکھا کہ ان کی قیمت پان پان سو دینار تک پہنچ جاتی ہے۔ باقی سو دو سو اشرافیوں کی قیمت والے تو ان کی نہ حد ہے نہ شمار مگر یہ لوگ خجروں میں یہ نہیں دیکھتے کہ چلنے میں تیز ہے یا نہیں یا چال اس کی کیسی ہے۔ بلکہ صرف یہ دیکھتے ہیں کہ جسم ان کے بھاری بھر کم ہیں، اور نقش و نگار ان کے کیسے ہیں۔ دیکھنے میں خوبصورت معلوم ہوتے ہیں یا نہیں، پلٹھان کی اونچی ہے یا پست، اڈے پنچے مضبوط ہیں یا نہیں۔“  
 (ابن حوقل ص ۹۷)

اگرچہ کچھ غیر ضروری امور کا ذکر یہاں آگیا۔ لیکن مجھے دو باتیں ثابت کرنی تھیں، ایک تو

مسلمان مؤرخوں کے طریقہ بیان کی خصوصیت کا اظہار مقصود تھا۔ یعنی محض اس لیے کہ اپنی قوم کا حال ہم چونکہ بیان کر رہے ہیں اس لیے وہ ایسا نہیں کرتے کہ صرف ان کے اچھے پہلو کو نمایاں کر کے کمزور پہلوؤں پر ان کے پردہ ڈال دیں۔ آپ دیکھ رہے ہیں کہ جس علاقے کے مسلمانوں میں جو باتیں ان کو نظر آتی ہیں، بلا رور رعایت وہ ان کو مان کرتے چلے جاتے ہیں اور دوسری بات جس سے ان کی بصیرت اور روشن ضمیری کا ثبوت ملتا ہے، سسلی اور اندلس کے مسلمانوں میں تباہی کے آثار کا احساس ہے جو ان کو اسی زمانے میں ہو چکا تھا جس کا تماشہ چند ہی دنوں بعد دیکھا گیا اور اس سے ثابت ہونا ہے کہ مسلمان جس علاقے میں بھی تباہ ہوئے ہیں۔ اپنے ہی ہاتھوں تباہ ہوئے ہیں جو ہفتی صدی ہجری کا زمانہ، اندلس اور سسلی کے مسلمانوں کا وہ زمانہ تھا کہ عروج کے بعد زوال کی طرف وہ تیزی سے جا رہے تھے، بہ ظاہر ابھی ان کی شان و شوکت میں کمی نہیں ہوئی تھی لیکن اسلامی مؤرخ کی نگاہوں کے سامنے ان کا انجام جھانک رہا تھا۔ بخلاف خراسان کے مسلمانوں کے کہ ان کے اقبال کا آغاز تھا۔ نتائج نے دونوں کے متعلق ان مؤرخین کی رائے کی تصدیق کی، بعد کو خراسانی مسلمانوں کو بھی وہی عوارض لاحق ہوئے جن میں مغرب کے مسلمان مبتلا ہو چکے تھے۔ پھر ان کا انجام بھی ان کے سامنے آ گیا۔

”وما ظلمناہم ولکن كانوا انفسہم یظلمون“

ایک موقع پر ابن حوقل قدرت کے اس اٹل قانون یعنی:

فاکثر عانیہا الفساد نصبت علیہم ربک  
سوط عذاب۔ (سورۃ النجر)

پھر نگار گرا انہوں نے بڑھا دیا یعنی غالب کر دیا  
پس برائے تیرے رب نے ان پر عذاب

(سورۃ الفجر) کے کوڑے۔

خود بھی اعادہ کیا ہے اور اپنی چشم دید شہادت اس نے پیش کی ہے۔ جب اس بحث کی طرف بھٹکے ہوئے میں آہی گیا ہوں تو اس کا ذکر بھی کیوں نہ کروں، واقعہ بڑا عبرت ناک ہے۔

مطلب یہ ہے کہ ابن حوقل جب آذربائیجان پہنچا ہے اور اس علاقے کے سب سے اہم مرکزی شہر اردبیل میں داخل ہوا ہے تو اس وقت وہاں اس کو عجیب تماشا نظر آیا لکھتا ہے کہ:

”اس شہر کے اردگرد ایک عجیب و غریب فصیل کی دیوار محیط تھی لیکن ۳۳۱ میں اس عجیب و غریب شہر پناہ کو سالار مرزبان بن محمد بن مسافر نے توڑ پھوڑ کر زمین کے برابر کر دیا“

اور خود نہیں توڑا بلکہ عبرت کا مقام ابن حوقل ہی کے بیان کے مطابق یہ ہے

کہ:

”مرزبان بن محمد بن مسافر نے جب اس شہر پر حملہ کیا اور شہر والوں نے تنگ آگیا مانانگی تو صلح کی شرائط میں ایک شرط یہ بھی تھی کہ اس شہر کے باشندے اپنے ہاتھوں سے اپنے شہر کی اس فصیل کو توڑ دیں گے جو ان کے کبر و ناز کا سب سے بڑا سرمایہ ہے“

اس کا بیان ہے کہ:

”پھر خود اس شہر کے بڑے بڑے تاجرانہ و خوشحال باشندوں کے ہاتھوں میں یہ دیوار تڑوائی گئی اور اس طور پر منہدم کرائی گئی کہ شہر کے

معززین، ارباب جاہ و جلال اپنے ہاتھوں میں پھاڑو سے کے لیے ان ہی کپڑوں میں جو عطر میں بسے ہوئے ہوتے، اُتے ان کے ساتھ شہر کے تاجر بھی ہوتے، دیوار کو گراتے اور اپنی قیمتی طیلسانوں اور عباؤں اور جوتوں میں بھر بھر کر مٹی اور مچھر پھینکتے۔ حالانکہ ان میں اس بو بھڑ کے اٹھانے کی صلاحیت بھی نہ ہوتی اس لباس میں جس میں ایک دوسرے سے مقابلہ کر رہے تھے، اس کام کو انجام دینا پڑا۔ تاہم اس پر پوری دیوار اس طرح غائب ہو گئی کہ گویا اب اس کا ہاں پتہ بھی نہیں ہے اور اس کے بعد ان کے پاس جو کچھ تھا۔ وہ بھی رفتہ رفتہ سالار کے شدید مطالبات کی بنیاد پر ختم ہو گیا۔

اس دروناک قصے کو بیان کرنے کے بعد وہ لکھتا ہے:

”یہ سب جو کچھ بھی ہوا۔ درحقیقت خود اس شہر کے باشندوں کے طرز عمل کا نتیجہ تھا۔ ان میں بدترین قسم کا تمرد اور بے رحمی کی سرکشی پھیل گئی تھی دھوکہ اور فریب کو انہوں نے اپنا شعار بنا لیا تھا۔ ان لوگوں نے شیطان کے دامن کو مٹھا مٹھا۔ عصیان اور شورش کو انہوں نے اپنا طریقہ کار بنا لیا تھا۔ مسافروں کا مال ان کے بہاں لوٹا جاتا تھا اور ان بے چاروں کا خون گویا مباح تھا۔“

آخر میں اس شہر کے باشندوں کی اخلاقی تباہی کا ایک جزئی قصہ بھی نقل کیا ہے۔ لکھا ہے کہ:

”ایک سے زیادہ آدمیوں نے مجھے یہ قصہ سنایا ہے کہ اس زمانہ

کا حال یہ تھا کہ قصاب کی دکان پر لوگ گئے ہیں جو گوشت وہ دسے  
 رہا ہے اگر خریدار کے منہ سے اتفاقاً یہ نکل گیا کہ بجائے اس کے  
 دوسرے عضو کا گوشت دو بس قصاب آپسے باہر ہو جاتا اور  
 اور یہ پچارے خریدار کی چادر بچھاڑ بچھاڑ کر اس کی دھجیوں کو گوشت  
 پر ڈال دیتا۔ یا کبھی خریدار کی آستین نوح لیتا یا اس کے رومال کو  
 پُرزے پر زسے کر کے شرارت اور بد معاشی سے بجائے گوشت  
 کے اسی گوشت پر ڈال دیتا۔ یہ تھا ان لوگوں کے طغیان اور  
 سرکشی کا حال۔“

ابن حوقل نے اس کے بعد لکھا ہے کہ:۔  
 ”پس خدائے حلیم کے علم نے کچھ دن ان لوگوں کو ڈھیل دی۔ لیکن  
 کب تک۔ آخر قدرت کے قانون کی چکی گھومی، اور اب یہ شہر اپنے  
 منہ کے بل گرا پڑا ہے یعنی جس حال میں تھا اس حال کے لحاظ سے  
 گویا کھنڈر ہی بن گیا ہے۔“ (ابن حوقل ص ۲۳۸)

## اسلامی ممالک میں غیر مسلموں کے حقوق

مگر اسی کے ساتھ جہاں دوسرے قسم کے واقعات نظر آئے ہیں انہیں بھی  
 بیان کرتا ہے آرمینیہ میں جب پہنچا ہے تو وہاں کے حالات درج کرتے ہوئے  
 اس نے لکھا ہے کہ:۔

”اس علاقے میں زیادہ زریسانی آباد ہیں۔ یہ وہ لوگ ہیں جن میں بنی امیہ



و بنی عباس والوں ہی کے زمانے سے کچھ معاہدات ہو گئے تھے اور ان ہی معاہدات کی بنیاد پر یہ اب تک اپنے وطن پر قابض ہیں۔ البتہ معاہدات کی رو سے جو مطالبات ان کے ذمہ عاید ہوتے ہیں انہیں ادا کرتے ہیں۔ نواح کے طور پر ہر سال حکومت میں مقررہ رقم پیش کرتے ہیں۔“

پھر کچھ اور حالات کا تذکرہ کرنے کے بعد اُس نے لکھا ہے کہ:۔  
 ”۳۲۵ھ تک یہ میرا شاہدہ ہے کہ اُن سے جو معاہدہ کیا گیا ہے اور جن جن باتوں کی ذمہ داری لی گئی ہے۔ ان کی پوری پوری پابندی کی جاتی ہے، اسی کا نتیجہ ہے کہ مذکورہ بالا سن تک میں نے دیکھا کہ اس علاقے کے غلاموں کو بغداد میں نہیں خریدا جاتا اور نہ کوئی ان کی خریداری کو جائز سمجھتا ہے جس کی وجہ وہی ہے کہ اُن سے عقدِ ذمہ کا معاہدہ ہے۔“ (ابن حوقل ص ۲۲۵)

لے موجودہ تاریخ کی کتابوں میں ایک ایسا نقشہ مسلمانوں کے تمدن کا کھینچا گیا ہے کہ وہ ساری دنیا کی قوموں کو زبردستی پکڑ پکڑ کر لاتے ہیں اور اپنا غلام اور اپنی لونڈیاں ان کو بناتے ہیں۔ مجھے اس سے انکار نہیں ہے کہ غلام اور لونڈی بنانے کا رواج مسلمانوں میں ضرور تھا لیکن اس کے بھی کچھ قوانین تھے۔ قاعدے تھے اور مسلمان ان کی پابندی کرتے تھے جس کی ایک معمولی سی شہادت ابن حوقل کا بھی بیان ہے میں تو حیران ہوں کہ آج بھی جیب ہی دیکھا جا رہا ہے کہ لوگ بڑے بڑے کارخانے جو قائم کرتے ہیں یا کانوں کی کھدائیوں کا کام اور اسی قسم کے

بہر حال جہاں اردو میں کے مسلمانوں کی بے آئینی کا حال اس نے بیان کیا ہے، اسی کے ساتھ آپ دیکھ رہے ہیں کہ جہاں کے

دوسرے کاروبار جو کرتے ہیں تو لاکھوں لاکھ انسانوں کو ان کے گھر سے دور سے، ماں سے باپ سے، چھڑا کر ہی تو مزدوروں کی شکل میں کام لیتے ہیں، آپ ان علاقوں میں چلے جائیے جہاں اس قسم کے کاروبار کے مراکز قائم ہیں۔ انسانوں کی بھیڑ نظر آئے گی۔ جن کو کچھ خبر نہیں کہ وہ کہاں کے تھے کس قوم کے تھے، پیٹ بھرنے لگا۔ زندگی کی ضرورتیں پوری ہونے لگیں۔ بس وہیں رہ پڑے۔ بھول کر بھی ان کو نہ اپنا وطن یاد آتا ہے نہ اقرباء و عزرہ کا خیال آتا ہے اپنے حالات میں مست رہتے ہیں۔ کیا واقعہ یہ ہے کہ اس زمانے میں بھی ان غلاموں اور لونڈیوں کا یہی حال تھا؟ بلکہ سچ پوچھیے تو ان مزدوروں سے زیادہ بہتر حال میں عموماً ہوتے تھے۔ کیونکہ جن سے ان کا تعلق ہو جاتا ہے اس گھر کے وہ ایک عمر بن جاتے تھے ان کے ساتھ اسی قسم کا برتاؤ کیا جاتا تھا جیسے گھر کے کسی آدمی سے کیا جاتا ہے۔ ان کی بیماری، آزاری، بہر حال میں ان کا آقا ان کی خبر لیتا تھا۔ ان کی شادی بیاہ، ان کے بچوں کی پرورش اسب کا ذمہ دار ہوتا تھا۔ اسی لیے یہ غلام بھی اپنے آقاؤں کے ہی خواہ بن جاتے تھے۔ یہی خواہیاں بسا اوقات ان کو بلند سے بلند مقام تک پہنچا دیتی تھیں۔ اس زمانے کی تاریخ پڑھیں آپ کو معلوم ہوگا کہ غلامی بھی عروج اور ارتقاء کا ایک راستہ بنا ہوا تھا۔ اسی راہ سے معمولی معمولی مناصب ہی نہیں بلکہ وزارت اور کتنے بادشاہی کے مقام تک ترقی کر کے پہنچے ہیں۔ میرے خیال میں تو اس لحاظ سے ان غلاموں کا حال موجودہ زمانے کے کارخانوں کے مزدوروں سے یقیناً بہتر تھا۔ اتنی حالت کو میں نہیں کہتا لیکن عمومی طور پر مسلمان اپنے غلاموں کے

باشندے آئین و قانون کے پابند ہیں ان کا اظہار بھی اس نے کر دیا ہے۔  
 کتاب گو اب ختم ہو رہی ہے۔ لیکن ان مسلمان سیاستوں کی ان کتابوں میں  
 اور مفید معلومات کا بھی ایک ذخیرہ باقی ہے۔ ممکن ہے کہ ”معلومات“ کے کسی  
 دوسرے حصہ میں ان کا ذکر کیا جائے لیکن اسی حصہ کو ختم کرتے ہوئے چند باتیں  
 اور سن لیجئے۔

ساتھ اچھا ہی بڑا دکھتا تھا۔ اسی طرح ذمی اقوم جو مسلمانوں کی حکومت میں عہد ذمہ کو قبول  
 کر کے آباد تھے ان کا حال تو بسا اوقات عام مسلمانوں کے مقابلہ میں قابلِ رشک ہوتا تھا۔ ابنِ حوقل  
 جب کمرند کے علاقے میں پہنچا ہے تو خود اس کو بھی دیکھ کر حیرت ہو گئی، یعنی وہ زمانہ یہ تھا  
 کہ جب مسلمانوں کے جلال و جبروت کا پھریرا اس علاقے میں اڑ رہا تھا۔ لیکن انہی دنوں میں  
 وہ بیان کرتا ہے کہ ”ساؤدار“ کا ایک خطہ ہے جو عیسائیوں سے آباد اور معمور ہے اس  
 خطہ میں ان کا ایک بڑا مجمع بسا ہوا ہے، ان کے یہاں متعدد کلیسے ہیں جن میں نے عراق کے  
 بعض عیسائیوں کو بھی پایا۔ انہوں نے ان کلیساؤں کا انتخاب اس لیے کیا ہے کہ یہاں کی خوشگوا  
 آب و ہوا میں زندگی گزارنے کا موقع ملے، ان کلیساؤں پر اوقاف ہیں یہ بلند مقامات پر  
 بنے ہوئے ہیں۔ دریا ٹے سند کی طرف سب کا رنج ہے۔ اس مقام کا نام ”یوزکرد“ ہے  
 ساؤدار جس کا میں نے ذکر کیا کہ اس میں عیسائی آباد ہیں، اس کے مختلف کشادہ وسیع حصے  
 ہیں سب میں نہریں جاری ہیں جو مزارع میں بہ بہ کر گرتی ہیں۔ درمیان میں ان میدانوں کے  
 بڑا پر فضا حسین منظر ہے۔ بکثرت ہر طرف ہر قسم کے شکار کے جانور کلیں کرتے رہتے  
 ہیں۔ بڑا آباد سرسبز علاقہ ہے، زندگی کی تمام سترتوں سے معمور ہے۔ (ابنِ حوقل ص ۳۱۲)

## ایران اور پارسی قوم

عام طور پر مشہور کر دیا گیا ہے کہ ایران پر مسلمانوں کے قبضہ ہونے کے ساتھ ہی پارسی قوم اس ملک میں باقی نہیں رہی۔ کہا جاتا ہے کہ اسی زمانہ میں ان کا ایک بچا نکچا قافلہ ہندوستان آکر پناہ گزین ہو گیا۔ جس سے اس وقت اس قوم کا دنیا میں نام و نشان باقی ہے۔ مگر یہ تو سنا جا رہا ہے، پر دیکھنے والوں نے جو کچھ دیکھا ہے وہ یہ ہے۔ ابن حوقل جو چوتھی صدی ہجری میں ایران آیا ہے لکھتا ہے:-

م فارس کا کوئی شہر اور کوئی خطہ ایسا نہیں ہے جس میں آتشکدے

نہ ہوں، اور مجوسی (پارسی قوم) اس ملک کی تمام قوموں میں سب سے زیادہ تعداد میں پائے جاتے ہیں۔ (ابن حوقل ص ۱۸)

اور اس سے معلوم ہوتا ہے کہ ایران سے بالکل یہ نسبت و نابود ہو جانے کا جو افسانہ مشہور کیا گیا ہے کتنا بے بنیاد افسانہ ہے۔ باقی یہ سوال کہ چوتھی صدی ہجری تک ایران کی یہ سب سے بڑی اکثریت آخری زمانہ میں اکثریت کی شکل میں کیوں باقی نہ رہی، یہ الگ سوال ہے۔ جس کے جواب کی تفصیل کا یہاں موقع نہیں ہے۔ سردست مسلمانوں سے خصوصاً ہندوستان کے مسلمانوں سے صرف

آپ دیکھ رہے ہیں کہ سمرقند میں اس زمانہ میں نصرانی کتنے آرام اور اطمینان کی زندگی بسر کرنے تھے ۱۲

اس قدر کہتا ہے کہ جس اکثریت سے وہ ڈر رہے ہیں اکاش! بجائے اس کے ڈر کے خدا کا ڈر اپنے دل میں پیدا کرتے تو ایران کی اس اکثریت کا جو حشر اس ملک میں ہوا۔ میں یقین دلانا چاہتا ہوں کہ چاہیں تو ہندوستان میں بھی وہ اس نماشنے کو دیکھ سکتے ہیں۔

ہفت کشور جس سے ہو تخیل بی تیغ و تیغ

تو اگر چاہے تو تیرے پاس وہ ساماں بھی ہے

لیکن اپنے ”اسی سامان“ کا نام مسلمانوں نے عجمی تصوف رکھ چھوڑا ہے اور جو چیز خاص ان کے گھر کی تھی اس کے متعلق مغالطہ میں مبتلا کیے گئے ہیں کہ باہر سے ان کے گھروں میں وہ داخل ہو گئی تھی۔

خیر اس قصہ کو تو چھوڑ بیٹے! میں ایران کی اسی مجوسی اکثریت کا ذکر کر رہا تھا۔ دلچسپ بات اسی سلسلہ میں ابن حوقل ہی نے لکھی ہے۔ یعنی مجوسیوں کے ان آتشکدوں سے مسلمانوں نے استفادہ کی عجیب راہ پیدا کی تھی کہ لکھنے پڑھنے کے لیے سیاہی کی جو ضرورت ہوتی تھی۔ نیز کپڑوں کی رنگوائی میں بھی آتشکدوں میں جمع ہونے والی سیاہیوں سے کام لیا جاتا تھا۔ یہ لکھنے کے بعد کہہ رہے ہیں فارس کے علاقے میں دوات کے لیے بھی اوندنگ کے لیے

بھی بہترین سیاہی اور روشنائی ملتی ہے اتنی بہتر کہ چین سے جو

سیاہی آتی ہے اس سے تو خیر فارس کی سیاہی بہتر نہیں ہے لیکن

اس کے سواروٹے زمین میں ایسی سیاہی نہیں ملتی۔“

ہر تلاتے ہوٹے کہ سیاہی کا یہ ذخیرہ کہاں سے حاصل کیا جاتا ہے وہی

رقمطراز ہے۔

درووات والی روشنائی یا رنگ میں جو سیاہی کام آتی ہے دراصل یہ اُس آگ سے حاصل کی جاتی ہے جو مجوسیوں کے آتشکدوں میں قدیم زمانے میں جلتی چلی آ رہی ہے۔ (ابن حوقل ص ۲۱۵)

آخر میں لکھتا ہے۔

”ظاہر ہے کہ یہ سیاہی کیا ہے؟ دھوئیں کے سوا اور بھی کچھ

ہے۔“

کون کہہ سکتا ہے کہ آتشکدوں کی سیاہیوں سے جو روشنائی تیار ہوتی تھی اس سے مسلمان کن کن چیزوں کو لکھتے تھے۔ اگر قرآن اور اس کی تفسیر، حدیث اور اس کے شروح، فقہ اور اس کے فتاویٰ، و متون کی کتابوں کی کتابت میں یہ روشنائی استعمال ہوتی تھی تو شرک کے نتائج سے توحید کی اشاعت و تبلیغ کا یہ کام دلیل ہے اس بات کی کہ مخالف سے مخالف شے کو بھی اسلام کی تائید کا ذریعہ بنا لینے میں ان پرانے مسلمانوں کو کیسی عظیم مہارت حاصل تھی۔ رحمۃ اللہ علیہم و آلہم و اتباعہم۔

## فرغانہ کی معدنیات اور پتھر کا کوئلہ

اسی سلسلہ کی ایک چیز اور ہے۔ ابن حوقل ہی اس کا بھی راوی ہے۔ فرغانہ (ترکستان) کا ذکر کرتے ہوئے یہ لکھنے کے بعد کہ۔

”اس علاقے میں سونے چاندی کے متعدد معاون ہیں۔ بزنز نقاد

اور اخیکت کے علاقوں سے طلا اور نقرہ برآمد ہوتا ہے۔ نیز پارہ بھی بکثرت یہاں کے پہاڑوں سے نکالا جاتا ہے۔ زفت (گامر) اور جرافٹک بھی یہاں کی کانوں سے لوگ نکالتے ہیں۔ انہی معدنوں سے لوہا اور راتگ بھی نکلتا ہے۔“

الغرض اسی قسم کی معدنی پیداواروں کا تذکرہ کرتے ہوئے آخر میں لکھا ہے کہ اسی خطہ میں :-

”اسبرہ نامی جو جگہ ہے وہاں ایک پہاڑ ایسے سیاہ پتھروں کا ہے جو جلتے ہیں۔ ٹھیک کوئلہ کی طرح آگ کو قبول کرتے ہیں۔“

ابن حوقل کی اسی عبارت پر فارسی زبان میں ایک نوٹ بھی درج ہے۔ یعنی :-

درہ اسبرہ کو ہائے چند ہست کہ آں  
کو ہہا مانند فہم سوختہ می شود و از سنگہائے  
آں کوہ بر سر ہر خروار بیک درہم سفرو  
یعنی ایک خروار (بار خروار) ایک درہم میں۔  
(ابن حوقل ص ۳۹۷)

یہ جو نفی صدی ہجری کا مشاہدہ ہے لیکن کینے والوں کو کیا کیسے جو کتے پھرتے ہیں کہ پتھر کے کوئلوں کے استعمال سے یورپ ہی نے دنیا کو واقف کیا ہے۔ اس سے پہلے لوگ اس کے استعمال سے واقف نہ تھے۔ حالانکہ آپ دیکھ رہے ہیں کہ پتھر کے ان کوئلوں کی خرید و فروخت کا عام رواج فرغانہ میں اس زمانہ میں تھا اور چین میں بھی جیسا کہ میں پہلے لکھ آیا ہوں اور پتھر کے ان کوئلوں کے متعلق ابن حوقل ہی کے فارسی حاشیہ میں یہ بھی لکھا ہے کہ :-



چوں سوختے شو دم آں رابا آب  
مخلط و مترج می کنند و جا ہمارا بدلاں  
سید کنند و بجائے صابون بکار بند  
(ایضاً)

جب پتھر کا کوئلہ جل جاتا ہے تو اس کو  
پانی میں لوگ گھول دیتے ہیں اور اسی پانی  
سے کپڑے کو صاف کرتے ہیں۔ صابن کی جگہ  
اسی کو استعمال کرتے ہیں۔

میں تو نہیں جانتا کہ پتھر کے ان کوئلوں کے اس استعمال کا اب بھی دنیا میں رواج باقی ہے یا نہیں؟

## بندرگاہ عمان کی ایک اسٹرائٹنگ

اور کن کن باتوں کو سوچیے آج سمجھا جاتا ہے کہ مزدوروں، یا تاجروں یا مختلف  
کاروبار کرنے والوں کے ہاتھ میں اسٹرائٹنگ کا حربہ نیا حربہ ہے جو یورپ نے مظلوموں کو اپنے حقوق  
کی حفاظت کے لیے دیا ہے لیکن سینے بزرگ بن شہر یار اپنی عجائب الہند میں راوی ہے۔  
قصہ تو طویل ہے حاصل یہ ہے کہ ایک یہودی اسحاق نامی عمان کی بندرگاہ میں دلالی کا کام کرتا  
تھا اتفاقاً کسی دوسرے یہودی سے اور جھگڑا ہو گیا۔ عمان سے بھاگ کر اسحاق ہندوستان  
چلا آیا۔ جس وقت ہندوستان آیا تھا اسکے پاس کل پونجی دو سو اترنیاں تھیں لکھا ہے کہ  
عمان سے تیس سال تک وہ غائب رہا۔ ۱۲۳۰ھ میں وہ عمان پھر واپس ہوا اور بڑے نرک و  
احتشام سے واپس ہوا۔ خود اپنا جہاز تھا جس پر تجارتی سامانوں کے ساتھ عمان کی بندرگاہ  
پر پہنچا۔ خلیفہ مقتدر باللہ عباسی کا زمانہ تھا۔ خلیفہ کی طرف سے عمان کی بندرگاہ کا کثیر اس  
زمانے میں احمد بن ہلال تھا لکھا ہے کہ احمد بن ہلال کے ساتھ اس یہودی نے ایک لاکھ مثقال  
وزن میں تو مشک ہی فروخت کیا تھا اور بھی ہزار ہا ہزار روپے کی مختلف چیزیں مختلف لوگوں  
نے سازش کا جال اس کے خلاف بچھا یا اور مقتدر باللہ کو اس پر آناہ کیا کہ اس یہودی

کے مال کا جائزہ لے۔ مقتدر کا آدمی عمان پہنچا اور احمد بن ہلال کے نام جب مقتدر  
باشہ کا خط اس یہودی کے بھیجنے کے لیے موصول ہوا۔ لیکن بس یہی سننے کی بات  
ہے کہ بلا وجہ ایک تاجر کے متعلق حکومت نے جو بد نیتی کا ارادہ کیا تھا۔ اس سے  
مقابلہ کرنے کی تدبیر کیا اختیار کی گئی۔ بزرگ بن شہریار نے لکھا ہے کہ:-

غلفت الاسواق وکتبت  
المحاضر وتهد فیہا  
الغریاء والقاطنین بانہ  
متی حبل هذا الیہودے  
القطعت المراكب عن  
عمان وهدب التجار وانما  
الناس بعضهم بعضاً ان لا  
یطرف احد ساحلاً من سواحل  
العراق ولا یامن ذوماً علی  
مالہا۔

وکانیں بند کردی گئیں اور خلیفہ کے نام معروضے  
لکھے گئے جن پر باہر والوں کے بھی اور خاص  
عمان کے باشندوں کے بھی دستخط تھے ان  
معروضوں میں لکھا گیا تھا کہ اس یہودی تاجر کو  
اگر بغداد زبردستی لوگ لے جائیں گے تو جہازوں  
کی آمد و رفت عمان کی بندرگاہ پر قطعاً روک دی  
جائے گی تاجر بھاگ جائیں گے لوگ اس جہر کو عیسائی  
کہ عراق کے ساحل پر کوئی نہ جائے اور نہ  
کسی مال والے کو اپنے مال کی حفاظت کی  
ضمانت باقی رہے گی۔

اسی قسم کی طویل عبارت کے بعد آخر میں خلیفہ کے نام کے اس میموریل میں لکھا تھا کہ:-  
اس بندرگاہ عمان میں بڑے بڑے تاجر اور ثروت و دولت والے اس  
اعتماد پر مقیم ہیں کہ امیر المؤمنین کے عدل و انصاف پر ان کو بھروسہ ہے  
وہ سمجھتے ہیں کہ خلیفہ تاجروں کی خاص طور پر نگرانی کرتا ہے اور بری نیت  
ان تاجروں کی دولت پر جو لوگ رکھتے ہیں ان کو اس کی تلوار سے مایوس

رکھنا تھا

بہر حال اسٹرائک کے اسی طریقہ کے اختیار کرنے کا نتیجہ یہ ہوا کہ مقتدر کا جو آدمی بعد اوسے آیا تھا یہودی کے چھوڑنے پر مجبور ہوا۔

میری اس واقعہ کے ذکر سے یہی ہے کہ اسٹرائک اور ہڑتال کے جس طریقہ کو مغربی طریقہ احتجاج قرار دیا جا رہا ہے چاہیے کہ لوگ اس کی بھی نظر ثانی کریں اور اسی پر کیا غلط فہمیوں اور غلط بیانیوں کا ایک طوفان ہے جسے مختلف راہوں پر پورے نئے دنیا میں پھیلا دیا ہے۔ لوگوں کا مطالعہ اگر وسیع ہو تو اس قسم کی بہت سی غلط فہمیوں کا وہ ازالہ کر سکتے ہیں۔

## مختلف ممالکِ اسلامیہ کی لسانی خصوصیات

ان مسلمان سیاحوں کی کتابوں میں ایک دلچسپ چیز یہ ہے کہ بعض مقامات کی لسانی خصوصیات کے تذکرے کے ساتھ ساتھ اسکا بھی ذکر کرتے ہیں کہ اس علاقے میں زیادہ تر لوگ کن ناموں کو پسند کرتے ہیں۔ مقدسی کو اس کا بہت شوق ہے بلکہ اسی نے ایک مستقل باب اپنی کتاب میں اس کا بیان دیا ہے کہ ناموں کو بگاڑنے کے مختلف اسلامی ممالک میں اس زمانے میں کیا طریقے تھے۔

مثلاً نیشاپور والوں کی لسانی خصوصیت یہ بیان کی ہے کہ گوزبان تو ان کی ناری ہے لیکن خواہ مخواہ اکثر الفاظ میں سین کا اضافہ ان کی عام عادت ہے مثلاً بگفتی کو بگفتی بخردی کو بخردی، بگفتی کو بگفتی، اس طرح الفاظ کو کھینچنے کا بھی خاص عارضہ ہے خصوصاً ای کا اضافہ ان کے لیے میں بکثرت پایا جاتا ہے مثلاً بگو کو بیگو، بشو کو بیشو، اسی نے مرو والوں کے متعلق لکھا ہے کہ یہ طولا و مدداں کی زبان میں بڑی کھینچتیاں

ہے، بخارا والوں کے متعلق بھی اس کو شکایت ہے کہ خواہ مخواہ بلا ضرورت الفاظ بڑھاتے ہیں۔ مثلاً مردے سے جگہ کے مردے کہیں گے۔ سمرقند والوں کی زبان کی خصوصیت یہ بیان کی ہے کہ وہ کاف اور قاف کی بھرمار زیادہ کرتے ہیں مثلاً بگروم کو بقروقم، بگفتم کو بقفتقم کہتے ہیں۔ واللہ اعلم بالصواب۔ مقصد اس کے ذکر سے اسلامی تیاجوں کی جزسی کی توجیہ دلائی ہے۔ اہواز والوں کی زبان کی خصوصیت مقدسی نے یہ بتائی ہے کہ فارسی میں عربی الفاظ مٹھونے کے عادی ہیں۔ مثال دی ہے کہ ابن کتاب صلا کن، ابن کار قطعاً کن، (المقدسی ص ۲۱۸)

## ناموں میں تصرف کی عادت

ہندوستان کے بھی مختلف صوبوں میں ناموں کی تراش و خراش کا کافی رواج ہے غالباً ترجمیم کے ناموں کے بگاڑنے کا عربی طریقہ تھا۔ مقدسی نے لکھا ہے کہ:-  
 ”علی، حسن، احمد، ناموں کو بگاڑ کر رے والے عکاکا، حسکا، جمکا کہتے ہیں اور سہدان والے احمدلا، محمدلا، عیشلا۔ ساوہ والے ابوالعباس کو ابوالعباسان، حسن کو حسنان۔ جعفر کو جعفران کہتے ہیں“ (مقدسی ص ۳۹۸)

## مختلف علاقوں کے خصوصی نام

ایک باب مقدسی نے یہ بھی باندھا ہے۔ مثلاً لکھا ہے کہ:-  
 ”قم والے عموماً اپنی کنیت ابو جعفر کہتے ہیں۔ اور اصفہان والے ابو سلم۔ قزوین والے ابو الحسین :-“





